



# فطرت، سائنس ۽ سماج

(مضمون)

ڊاڪٽر محبت ٻرڙو  
سهيڙيندڙ: رياضت ٻرڙو

ڊاڪٽر محبت اڪيڊمي<sup>(ص)</sup>

قنبر - 2015 ع

ڊجيٽل ايڊيشن  
2023 ع

سنڌ سلامت ڪتاب گهر

ڊاڪٽر محبت اڪيڊمي (رجسٽرڊ) قنبر جو ڪتاب نمبر (43)  
© ڊاڪٽر محبت اڪيڊمي (رجسٽرڊ) قنبر 2015ع  
[هي ڪتاب ڊاڪٽر محبت ٻرڙي جي 18-هين  
ورسيءَ جي موقعي تي ڇپائي پٿرو ڪيو ويو.]

ڪتاب: فطرت، سائنس ۽ سماج  
ليکڪ: ڊاڪٽر محبت ٻرڙو  
سهيڙيندڙ: رياضت ٻرڙو  
پهريون ڇاپو: اپريل 2015ع  
ٽائيتل ڊزائين: احسان دانش  
ڇپائيندڙ: ڊاڪٽر محبت اڪيڊمي قنبر

قيمت: 150 روپيا

ڊجيٽل ايڊيشن: سنڌ سلامت ڪتاب گهر

[www.sindhsalamat.com](http://www.sindhsalamat.com)

2023ع

“Fitrat, Science aen Samaj” (Nature,  
Science & Society)

(Articles in Sindhi Language)

By: Dr. Muhabbat Buriro

Compiled by: Riazat Buriro

1<sup>st</sup> Edition: April 2015 A.D

Published by: Dr. Muhabbat Academy®,  
Kambar

E-mail: [dmacademy@yahoo.com](mailto:dmacademy@yahoo.com)

[riazatburiro@yahoo.com](mailto:riazatburiro@yahoo.com)

هيءُ ڪتاب ڊاڪٽر محبت اڪيڊمي قنبر جي چيئرمئن عبدالحميد ميمڻ  
ڪراچيءَ مان ڇپائي، ڊاڪٽر محبت اڪيڊمي قنبر پاران پٿرو ڪيو.

## سند سلامت پاران

سند سلامت ڪتاب گهر پاران نامياري ليکڪ ڊاڪٽر محبت ٻرڙي جو لکيل ڪتاب ”فطرت، سائنس ۽ سماج“ اوهان اڳيان آڻي رهيا آهيو.

فلسفو، سائنس، سياست، ادب، لغت، اصلاح سازي ۽ آخر ۾ سنڌي ٻولي- اهي سڀ ڊاڪٽر محبت جا موضوع هئا. هيءُ ڪتاب ”فطرت، سائنس ۽ سماج“ ملهائين لکڻ تي مشتمل آهي. ڪي لکڻيون اڳتيون آهن 1980 جي ڏهاڪي جون، ته ڪي 1990 جي ورنڊڙ ورهين ۾ سرجيل. ڪي رف حالت ۾ ٿي رهيون، ته ڪي فيئر ٿي چيون به. هن ڪتابي گلدستي ۾ سينگاريل ليکن جا رنگ ۽ خوشبويون الڳ الڳ آهن، پر انهن ۾ سمائل وحدت ڪي هر سڃاڻ پڙهندڙ چڱيءَ پر سمجهي سگهندو.

هي ڪتاب ڊاڪٽر محبت ٻرڙو اڪيڊمي، قنبر پاران 2015ع ۾ ڇپايو ويو. ٿورائتا آهيو رياضت ٻرڙي جا جنهن هي ڪتاب سند سلامت ڪتاب گهر ۾ اپلوڊ ڪرڻ لاءِ موڪليو.



محمد سليحان وساڻ

مينيجنگ ايڊيٽر (اعزازي)، ڪراچي  
سند سلامت ڊاٽ ڪام

[sulemanwassan@gmail.com](mailto:sulemanwassan@gmail.com)

[www.sindhsalamat.com](http://www.sindhsalamat.com)

[books.sindhsalamat.com](http://books.sindhsalamat.com)

## فهرست

- ٻه اکر ..... رياضت ٻرڙو 07  
ڊاڪٽر محبت ٻرڙو: سنڌ جو سقراط ..... جامي چانڊيو 09

### مضمون

- حياتي ڪهڙن ڪمن ۾ گذريو وڃي؟ 16  
• راڄ 22  
• قانون ڇا آهي؟ 28  
• اسين فطرت مان ڇا ٿا ڪڍي اچون  
• ۽ سماج ۾ ڇا ٿا جوڙيون؟ 36  
• سماج، طبعا ۽ پيداواري لاڳاپا 52  
• ڪائنات ۽ مادي کي سمجهڻ جي ڪهاڻي 129  
• ڇا علم ۽ عمل ورثي ۾ منتقل ٿين ٿا؟ 159  
• وهمن جي دنيا کان ٻاهر نڪرڻ جي ڪوشش 169  
• ذهنن کي وهمن ۾ ڦاٿل رکڻ جي ”سائنسي“ ڪوشش 175  
• وڻوٽ بادشاهت ۽ جانوت بادشاهت 181  
• اڻڻو: مادو اڏيندڙ سر 189  
• سائنس ۽ ”سائنسي سوچ“ 196  
• وهمَ وسار 200  
• سائنس جو موضوع 204  
• سج 214

## انتساب

ڊاڪٽر ممتاز علي قاضي،  
ڊاڪٽر علي مرتضى ڌاريجي،  
ڊاڪٽر سڪندر مغل،  
ڊاڪٽر شمس الدين عرساڻي،

۽

ڊاڪٽر شمس الدين تنيي جي نالي،  
جن سڄڻن جون سائنسي علم، ادب،  
لغت ۽ اصطلاح سازيءَ جي حوالي سان  
وڏيون خدمتون آھن.

- رياضت ٻرڙو

## ٻه اکر

سال ۾ سال جوڙ ٿيندو ويو، تان جو 18 سال گذري ويا آهن اسان جي پياري ڊاڪٽر محبت ٻرڙي کي. 1997 کان 2015 تائين، انيڪ تبديليون آيون آهن اسان جي زندگين ۾، تبديلي نه آئي آهي ته صرف وچوڙي ۾. وچوڙي ۾ واڌ ئي ٿيندي رهي آهي، ڪا ڪوٽ ناهي ٿي. ڪير ٿو چوي ته وقت مطلق آهي! وقت ته نسبتي آهي: خوشيءَ ۾ ننڍي ۾ ننڍو ۽ ڏک ۾ تمام وڏو، حياتيءَ هوندي سات جي احساس سوا ۽ حيات پڄاڻا ساڻ نه هجڻ جي ڪيفيت ۾. پر، وچوڙي جي ڏک ۾ اتساهه بڻيون آهن ڊاڪٽر محبت جون اهي تحريرون ۽ ترجما، جيڪي سال در سال ڪتابي روپ ۾ ڇپجي مڃتا ماڻيندا رهيا آهن ۽ پنهنجي اهميت پسنائيندا رهيا آهن.

هيءُ ڪتاب ”فطرت، سائنس ۽ سماج“ ٻه اهڙين ئي ملهائين لکڻين تي مشتمل آهي. ڪي لکڻيون آڳاٽيون آهن 1980 جي ڏهاڪي جون، ته ڪي 1990 جي ورنڊڙ ورهين ۾ سرجيل. ڪي رف حالت ۾ ئي رهيون، ته ڪي فيئر ٿي چيون به. هن ڪتابي گلدستي ۾ سينگاريل ليکن جا رنگ ۽ خوشبويون الڳ الڳ آهن، پر انهن ۾ سمايل وحدت کي هر سڃاڻ پڙهندڙ چڱيءَ پر سمجهي سگهندو.

پهرين تحرير ”حياتي ڪهڙن ڪمن ۾ گذريو وڃي؟“ کان

آخري تحرير ”سج“ تائين، هر لکڻيءَ ۾ هڪ ڳالهه ٻي به چڻي آهي؛ دليل، منطق ۽ انگن اکرن جي. هنن لکڻين جي جيءَ جڙت وهڻ، سونسي، جهالت ۽ ڏکي بازيءَ کي پُنتي ڏکي ٿي ۽ سج، حق ۽ ڄاڻ سڃاڻ کي اڳتي آڻي ٿي. اسان کي اهڙين لکڻين جي ئي ته هر دور ۾ ضرورت رهي آهي. پڪ اٿم، ته هيءُ منفرد لکڻين جو ڳڻتڪو اوهان کي ضرور پسند ايندو.  
مهرباني.

رياضت ٻرڙو

21 مارچ 2015، لاڙڪاڻو



## ڊاڪٽر محبت ٻرڙو: سنڌ جو سقراط

دُنيا ۾ ماڻهو روز ڄمن ٿا ۽ روز مرن ٿا، پدمين انسان هن دنيا ۾ آيا ۽ مري ڪڍي ويا، پر ڪنهن کي ياد به ڪونهن ۽ ڪٿي سندن نالو نشان به ڪونهي. هر قوم ۽ سماج سان ائين ئي آهي، ساڳئي وقت هر قوم ۽ سماج ۾ اهڙا ماڻهو به ڄمن ٿا، جيڪي پنهنجيءَ بامقصد زندگيءَ کي ڪو سُونهن ڀريو ڪارج ڏيئي، نه رڳو ان جي وڻ ۽ سڃاڻپ بڻجن ٿا پر پاڻ به امرتا ماڻين ٿا. اهڙن ماڻهن جو مڙھ ته مٽي پڄاڻان ڌرتيءَ ۾ پُورجي ٿو پر سندن وجود پنهنجيءَ قوم ۽ عوام جي دلين ۾ زندهه رهي ٿو. منهنجو پيارو دوست ۽ سنڌ جو ڏاهو ڊاڪٽر محبت ٻرڙو به اهڙو ڄيءَ جياريو ماڻهو ۽ عالم ليکڪ، نقاد ۽ محقق هو. اهو سنڌ جو ڪيترو نه وڏو الميو آهي جو سنڌ جي سياست، علم ۽ ادب جا اڪثر وڏا ماڻهو ننڍي يا وچئين وهيءَ ۾ ئي هيءُ جهان ڇڏي ويا، پر پوءِ به سندن ڪردار ۽ ڪارج جا ڪرڻا اڄ به روشن آهن ۽ سندن سقلاڻي پنڌ جا رند اڄ به پنهنجيءَ قوم ۽ سماج کي وڏو اُتساهه بخشين ٿا. بئريسٽر رئيس غلام محمد ڀرڳڙي، ذوالفقار علي ڀٽو، بينظير ڀٽو، فاضل راهو، نظير عباسي، مير مرتضيٰ ڀٽو، بشير خان قريشي، حفيظ شيخ، نسيم ڪرل، ف م لاشاري، ڊاڪٽر فيروز احمد، ڊاڪٽر محبت ٻرڙو ۽ حسن درس جهڙا سنڌ جا انيڪ ماڻهو موتي هئا، جن کي ڊگهي ڄمار نصيب

نه ٿي، پر نلهي ڊگهي ڄمار کي ته ڪا معنيٰ ناهي، ماڻهو سوچي ڇا ٿو؟ محسوس ڇا ٿو ڪري؟ ڪري ڇا ٿو؟ هن جي زندگيءَ جو مقصد ڇا آهي؟ هن جو پنڌ ڪهڙو آهي؟ هن جي واڻ ۽ منزل ڪهڙي آهي. اهي سڀ سوال ڄمار جي عدالت جي اهميت کان وڌا آهن. جڳ مشهور ڊچ مُصور ونسنت وان گاگ 37 سالن جي ڄمار ۾ گذاري ويو، انگريزيءَ جو زبردست شاعر ۽ نقاد ازرا پائونڊ 35 سالن ۾ گذاري ويو. خود شيلي ۽ ڪيٿيس جهڙا باڪمال شاعر زندگيءَ جا چاليهه سال به پورا نه ڪري سگهيا پر ان سان ڪهڙو فرق ٿو پوي؟ خود لطيف سائين جي ڄمار 63 سال هئي، جيڪا ڪا وڏي ڄمار نه ناهي، ان ڪري ماڻهو زندگي ڪيئن ٿو گذاري ۽ ڇا ٿو ڪري ۽ ڏئي وڃي، اهو سوال وڌيڪ اهم آهي. ڊاڪٽر محبت ٻرڙي به فقط 45 سال ڄمار ماڻي پر ڪيڏي نه سڦلاڻي زندگي گذاري، جو هي ماڻهو ڪيترو نه وڏو ڪم ڪري ويو، ايترو، جيترو شايد گهڻا اديب ۽ اسڪالر وڏيون ڄمارون ماڻيندي به نه ڪري سگهيا. لطيف سائين شايد اهڙن امرتا ماڻيندڙ ماڻهن لاءِ ساڪ ڏيندي چيو آهي ته:

مرڻا اڳي جي مُئا، سي مري ٿيا نه مات،

هوندا سي حيات، جيئن اڳي جي جيا!

ماڻهو وڏيون ڄمارون ماڻي به ڪڪ پن ٿي اُڏامي سگهي ٿو ۽ ماڻهو ڪي ڪارائتا پل حياتي ماڻي، ان کي ڪو ڪارج ڏئي به امر ٿي سگهي ٿو. اسان جو پيارو دوست ۽ سنڌ جو ڏاهو فرزند ڊاڪٽر محبت به هُوبُهو ائين ئي هو. مان 1986ع ۾ ڪيڊٽ ڪاليج پيٽارو مان انٽر پاس ڪري پنهنجي شهر قمبر موٽي آيس. اهو زمانو اهڙو هو، جنهن ۾ مون لاءِ زندگيءَ جو معراج

فقط ادب هو. ان زماني ۾ به مان تمام گهڻو پڙهندو ۽ لکندو هئس ۽ اهو ئي زمانو هو، جڏهن منهنجي ڊاڪٽر محبت سان علمي، ادبي ۽ فڪري دوستيءَ جي شروعات ٿي. سندس ڪلينڪ قمبر لڳ هڪ ڳوٺ باگي ديري ۾ هوندي هئي. ڪلينڪ جو مڙئي بهانو ۽ نالو هو، اصل ۾ اها ڊاڪٽر محبت جي فڪري، علمي ۽ ادبي پورهئي جي جاءِ هئي. دوستيءَ جو اهو تعلق جيئن جيئن اڳتي وڌيو ۽ پڪو ٿيو، تيئن تيئن هن جي سادي پر گهڻ رخي بهگڻي شخصيت جو تڪيو مون اڳيان کڻندو ويو. مان به سندس ڪلينڪ تي روز وڃڻ ڇا لڳس، ڇڻ ته عادي ٿي ويس. بس پوءِ ڏينهن جو مان هن وٽ ڪلينڪ تي ۽ هو روز شام جو منهنجيءَ اوطاق ۽ لائبريريءَ تي. روز هو مون تي نئين سر آشڪار ٿيڻ لڳو. ڪڏهن هڪ نقاد ۽ پارکو، ڪڏهن سنڌ، عوام ۽ انقلاب جو عاشق، ڪڏهن عالم ۽ اديب، ته ڪڏهن نه رڳو پڙهيل پر ڪڙهيل پختو نظرياتي سياسي ڪارڪن. سندس ڪلينڪ تي مريض گهٽ پر بحث مباحثا ڪرڻ وارا دوست گهڻا ايندا هئا. سندس ڪلينڪ ڇا هئي ڇڻ باگي ديري ۾ ننڍڙو اٿينس هو ۽ هو نئين دور جو سقراط، سڄو ڏينهن پيو ليڪچر ڏيندو هو، بحث ڪندو، تنقيدي اک سان سمجهائيندو ۽ نظرياتي پيچيدگين جا منجهيل سٽ پيو سلجهائيندو هو. اسٽڊي سرڪل ٿين، ته ڊاڪٽر جا فلسفي تي ڊگها ڊگها ليڪچر- پنج پنج ڪلاڪ هڪ ليڪچر، سگريٽن جا پنج ڇهه پاڪيٽ ۽ ڏهاڪو کن چانهيون ۽ ڊاڪٽر جا نه گُندڙ ليڪچر. هونئن ته هو گهڻ رخو ماڻهو هو، پر سندس پسنديده موضوع فلسفو ۽ ان ۾ به مارڪسي فلسفو هئا. هي عجيب ماڻهو هو، پئسا ڏيندڙ مريضن

کي ڏسي بيزار ٿئي ۽ نظرياتي بحث ڪندڙ سياسي ڪارڪنن ۽ علم ادب سان چاهه رکندڙ دوستن کي ڏسي ٿڙي پوي. چانهيون سڀ اوڌر تي ۽ اوڌر لهڻ جو امڪان ئي نه! ڇو ته جنهن رفتار سان چانهيون ۽ سگريٽ پيئي ۽ ٻين کي پياري، ان حساب سان سندس آمدني ڪجهه به نه. ڪلينڪ هلائي ته آمدني به ٿئي! لطيف سائين سُر ڪاهوڙي ۽ ۾ اهڙن بي لوٺ ڪاهوڙين جي ڪردار ۽ ڪيفيتن کي هيئن بيان ڪيو آهي:

تان ونئن ويهي آءُ، اڱڻ ڪاهوڙين جي،  
جوش ڏنائون جيءُ کي، لڪائي لوڪاءُ،  
ڏوئين ڪنهن ڏڪاءُ، سُمهي سُڪ نه ماڻيو!

سوال آهي ته، سنڌ جي هن ڪاهوڙي ۽ ڏوٿيءَ کي ڪهڙو ”ڏک“ هو؟ جنهن سبب هن ڪڏهن سُمهي سُڪ نه ماڻيو؟ ڇا اهو ڪو انفرادي ڏک هو؟ ڇا هن جو پنڌ پنهنجي ذات لاءِ هو؟ ڇا هن جا خواب سندس سُڪ لاءِ هئا؟ نه هرگز نه! هو سڄي انسانذات جي چوٽڪاري لاءِ سوچيندو ۽ لوچيندو هو، هن کي طبقاتي ۽ قومي غلاميءَ ۽ ڦرلٽ کان نفرت هئي، هو سراپا سائنسيت ۽ منطقيت جي مٽيءَ مان ڳوهيل هو، ان ڪري هن کي عقيدي پرستيءَ، توهم پرستيءَ، انڌن ويساهه ۽ جهالت جي هر صورت کان اٿاهه نفرت هئي. هن کي سائنسيت سان سنڌ جيترو پيار هو ۽ سنڌ کي هر سائنسيت جي رنگ ۾ ڏسڻ ۽ تبديل ڪرڻ چاهيندو هو. هن جا ليڪچر، لکڻيون، ڪچهريون، پنڌ ۽ جُستجو جا محرڪ اهي هئا. پورهيت طبقن سان پيار ڪندڙ، سندن نجات لاءِ ووڙيندڙ سنڌ جو هي سقراط، پاڻ به وڏو فڪري ۽ علمي

پورهيت هو. مون هن کي ڪڏهن به واندو، ٽڪل، غير متحرڪ، سماج ۽ ڏاهپ کان لاتعلق ۽ ورچي ويهڻ وارو نه ڏٺو. سخت غربت ۽ اڻهوند ۾ گذاريندڙ هي انوکو شخص سدائين سرهو ۽ ڪارائتي تخليقي ۽ تحقيقي ڪرت سان جُنڀيل هو. مان سوچيندو هئس ته، محبت جي من ۾ اهو ڇا جو اطمينان آهي؟ ان سرهائيءَ جو راز ڇا آهي؟ اهي اندر ۾ ڪهڙا لڪل خزانا ۽ اکين ۾ ڪهڙا سڀنا اٿس، جو سڄو ڏينهن پيو انهن کي سڏي سرهو ٿئي؟ اها شايد اها سرهائي آهي، جيڪا پنهنجي ذات جي نفى ڪندڙن کي حاصل ٿيندي آهي، جيڪا ڏئي ۽ وڃائي ماڻهي آهي، جيڪا تخليق ڪري ۽ تصورن ۾ اُن آڻيندي جو جمال پسي، پسي آهي، جنهن لاءِ ماڻهو سڀ ڪجهه تياڳيندو آهي، پنهنجي ذات لاءِ حاصل ڪرڻ جي تمنا تان ئي هٿ ڪٽندو آهي ۽ پاڻ کي انسانذات، قوم ۽ پورهيت عوام جي ازلي نجات جي فراق ۾ فنا ڪري زندگيءَ کي ڪا معنيٰ بخشيندو آهي ۽ سڀ کان وڏي ڳالهه ته پاڻ وڃائي پنهنجو وجود لهندو آهي ۽ سرهو ٿيندو آهي. ڊاڪٽر محبت ٻرڙو هُوبُهو ائين هو، هو جسمن جو ته ڊاڪٽر هو پر هو دراصل رُوحن، خيالن، احساسن ۽ سماج جي هيٺن ۽ مظلوم طبقن جو فڪري ويڇ هو. هو تَن سان گڏ مَن جو به طبيب هو.

ڊاڪٽر محبت جهڙو تيز رفتار پڙهندڙ ۽ گهڻو پڙهندڙ به ورلي ڪو هوندو. ڪتاب هٿ ۾ آيو ناهي، ڇت. هن جي فڪري اُڇ ڪا ايڏي گهڻي هئي. هو علم ۽ ڏاهپ لاءِ جنهن جو تاسارو هو جو لائبريريون ۽ علمن جا سمنڊ پي ويو، ته به هن جي تشنگي ۽ تانگهه ۾ ڪمي نه آئي. لکڻ ۾ به تمام گهڻو تيز هو. ڀلا 45

سالن جي ڄمار ۾ سوين اڻ ڳڻيا ليکچر، علمي ۽ فڪري مضمون، مقالا ۽ ويهن کان مٿي تحقيقي ۽ تنقيدي ڪتاب ڏيندڙ ڪو عام ماڻهو ته ٿي نه ٿو سگهي. فلسفو، سائنس، سياست، ادب، لغت، اصلاح سازي ۽ آخر ۾ سنڌي ٻولي - اهي سڀ ڊاڪٽر محبت جا موضوع هئا ۽ ڪيئن طئي ڪجي ته هو ڇا جو ماهر هو؟ ۽ هو ته انهن سمورن علمن جو ماهر هو ۽ مٿان وري اهڙو ماڻهو، ڪارڪن به هجي، فقير منش ڪاهوڙي به هجي، ڇا ته حسين امتزاج هو، هن سنڌ جي ڏاهي فڪري پورهيت ۾! شايد اهو اُتساه، ايڏي اثاه، سگهه، حوصلو ۽ اورچائي انهن ماڻهن کي ڀاڳ ۾ ملي ٿي، جيڪي هن مختصر زندگيءَ کي ڪا معنيٰ بخشين ٿا ۽ زندگيءَ جا راز ڳولي لهن ٿا. مان هن کي پيتا ڏيڻ لاءِ لطيف سائينءَ کان اڌارا لفظ ٿو وٺان، جنهن چيو هو ته:

ڪُپيريءَ ۾ پيرُ، ڪنهن پاتو پيرئين،  
جيان منجهڻ ماڙهئين، سڄڻ تيان ئي سيرُ،  
اُن پونءِ ۽ سندو پيرُ، ڪوڙن منجهان ڪو لهي.

- جامي چانڊيو

# فطرت سائنس ۽ سماج

## حياتي ڪهڙن ڪمن ۾ گذريو وڃي؟

حياتي ته وڃي پئي گذرندي، پر ڪهڙن ڪمن ۾؟  
ڪنهن نه ڪنهن جانور جهڙي پئي گذري يا ماڻهوءَ جهڙي  
هجن گهرجي، ان جهڙي ماڻهپي پري؟  
ڄاڻ، کوجنا، پرک، هنر، فن، ادب، واپار، انتظام، جنگ،  
نوڪري، وڪالت، مطلب ته ڪهڙو به ڌنڌو هجي، زندگيءَ جي  
ڪهڙي به شعبي سان واسطو هجي، ايتري قدر جو ڏاڙي،  
دهشتگرديءَ، ٺڳيءَ، بدمعاشيءَ، سازش ۽ غداريءَ لاءِ به ماڻهوءَ  
کي نور نچوئي به ڪم ڪرڻو پوي ٿو. پر ڇا اسان ڪڏهن سچ  
پچ سنجيدگيءَ سان سوچيو آهي ته اسان مان هر هڪ جو هر منٽ،  
هر ڪلاڪ ۽ هر ڏينهن — مجموعي طور سڄي حياتي —  
ڪهڙن ڪمن ۾ گذريو وڃي؟ ڇا اسان مان هر هڪ بلڪل  
ايمانداريءَ سان پنهنجو جائزو ورتو آهي ته هُو ڪهڙا چڱا ڪم  
ڪري ٿو ۽ ڪيترو وقت ڪري ٿو، ڪهڙا ڪنا ڪم ڪري ٿو ۽  
ڪيترو وقت ڪري ٿو ۽ ڪهڙا اهي ڪم ڪري ٿو، جن کي  
چڱي يا ڪني بدران اجايا ۽ بيڪار سڏڻ بهتر ٿيندو ۽ انهن تي  
ڪيترو وقت وڃائي ٿو؟ ڇا اسان ڪڏهن اهڙي ڇنڊڇاڻ ڪرڻ جي  
ڪوشش ڪئي آهي ته چڱو، ڪنو ۽ اجايو ڪم ڇا ڪي چئجي ۽  
ڇو چئجي؟ ۽ جيڪڏهن اسان اهو ڄاڻي ورتو آهي ته هيءُ يا هُو  
چڱو، ڪنو يا اجايو ڪم آهي، ته پوءِ اسان پاڻ شعوري طرح ڇا



اهو جتن ڪيو آهي ته چڱو ڪم ڪجي، ڪني ڪم ڪي ڌڪارجي ۽ اجائي ڪم مان جند ڇڏائجي؟ يا اسان ايئن پئي ڪيو آهي، ته ڪنهن نه ڪنهن مجبوريءَ جي آڙ وٺي يا ان جي بهاني، چڱي ڪم کان پئي لنوايو آهي، ڪنو ڪم پئي ڪيو آهي ۽ اجائي ڪم مان جند ڇڏائڻ جو ڪو به جتن نه ڪيو آهي؟ ڪنهن به چڱي، ڪني يا اجائي ڪم جي پرڪ لاءِ ڪسوٽي ڪهڙي هجڻ گهرجي؟ ڪنهن به چڱي، ڪني يا اجائي ڪم جي سطح ڇا هجي؟ اسان مان هر هڪ جيڪو به ڪم ڪري ٿو، جهڙو به هجي، ان جي لاءِ ڪي نه ڪي عذر، بهانا ۽ دليل ڳولي هٿ ڪري ٿو ۽ پنهنجي ڪم کي جائز چوي يا چئي نه سگهي، ته سمجهي ضرور ٿو. مثال طور: هڪ چور پنهنجي ڪم کي عام طور غلط ۽ خراب سڏي ٿو، خراب سڏڻ باوجود اهو ڪم ڪندو رهڻ جو مطلب ڇا سمجهجي؟ هڪ ڊاڪٽر ڏيڍ سؤ رپيا في وٺي چوندو هو ته ادا اسين ته وڏا ڦورو آهيون، پر هاڻي چار سؤ رپيا في وٺي ٿو ۽ پاڻ کي ساڳيو ئي ڦورو سڏي ٿو. هڪ وڪيل چيو پئي ته ”ادا، وڪيل جي قيمت ڇا، ٽڪي ۾ ٿي ملي ويندا.“ اهي لفظ تڏهن چيائين جڏهن وڪالت، زنا ۽ نشو ڇڏي عوام جي پلائيءَ ۽ چوٽڪاري لاءِ پتوڙڻ لڳو، وري جڏهن ”عوام“ مان بيزار ٿيو، تڏهن ساڳيا لائون ساڳيا ڇڳهه ۽ انهن جي حمايت ۾ هزارين ”دليل“ تيار! اها چوري، اها ڊاڪٽري، اها وڪالت ۽ پنهنجي ڌنڌي بابت ماڻهوءَ جي اهڙي خونخوار راءِ ۽ پوءِ به ڪم، طريقو ساڳيو! ماڻهو جيڪڏهن ڪنهن شي کي سچ پچ برو سمجهي ٿو ته ان کي ڇڏڻ يا ان ۾ برائي گهٽائڻ جي ڪوشش ڇو نه ٿو ڪري؟ هن سوال جو آخري جواب هي ٿيندو ته ماڻهو رڳو ڄاڻائڻ

لاءِ، سرخرو ٿيڻ لاءِ برائيءَ جو اقرار ڪن ٿا، جڏهن ته حقيقت ۾ اهي ان کي خراب سمجهن ٿي نه ٿا.

زندگيءَ جي هر شعبي ۾ ماڻهو جنهن به سطح تي ڪم ڪري ٿو، ان کي اٺ ئي ڀير جاچيو. هن جون سوچون، هن جون ڳالهيون ۽ هن جا ڪم چڱيءَ طرح چنڊيو ڇاڻيو. توهان چٽيءَ طرح ڏسي وٺندا ته سندس ڪم آجاياءِ ڪنا وڌيڪ هوندا.

جنهن شيءِ کي عزت ڏئي، معاشري ۾ اها شيءِ ئي وڌندي. سچ ۽ علم کي مان ڏبو ته سچ ۽ علم وڌندو ۽ جي ڪوڙ، جهالت ۽ دولت کي مٿاهون ڪبو، ته ماڻهو هر طرح ان کي ئي اختيار ڪرڻ جي ڪوشش ڪندا.

ماڻهو کي ننڍپڻ کان وٺي پيريءَ تائين جن اصولن، آدرشن ۽ علمن کي اپنائڻ جي تعليم ڏني وڃي ٿي، اهي عملي زندگيءَ ۾ ايڏا ته خطرناڪ ثابت ٿين ٿا جو تعليم ڏيندڙ ۽ وٺندڙ، ٻئي، انهن تي عمل نه ٿا ڪري سگهن. ڇا اسان کي ”سچ ته بيٺو نڄ، ڪوڙ جي منهن ۾ ڌوڙ، پورهيو جي عزت، ايمانداريءَ جو سٺو سلو، ٻئي جي ڪم اچڻ، هڪ ٻئي جي مدد، ملنساري“ وغيره جهڙا موضوع نه ٿا پاڙهيا وڃن؟ مون کي ڪجهه خبر آهي ته ڪوڙ جي منهن ۾ ڌوڙ وجهڻ سان گڏ ”ڪوڙي“ جي منهن ۾ ڌوڙ ڇو نه ٿي وڌي وڃي ۽ پورهيو جي عزت ڪرڻ سان گڏ پورهيت جي عزت ڇو نه آهي، پر ڇا عملي زندگيءَ ۾ سچ پچ ايئن آهي ته ڪوڙ (يا ڪوڙي) جي منهن ۾ ڌوڙ ۽ سچ، پورهيو (سچار ۽ پورهيت) کي عزت ملي؟

جي وڏا ڪوڙا، وڏا بي ايمان، وڏا ٺڳ، وڏا لويي، وڏا ڏوهاري، وڏا دهشتگرد، وڏا... (مطلب ته هر قسم جا گندا ماڻهو)

...آهن، اهي ته مُلڪن، راجن، قومن، زمينن، كارخانن، نوڪرين، واپارن... ڇا ڇا ڳٽائجي، دنيا جا مالڪ آهن! ۽ جيڪي وڏا سڄا، وڏا ايماندار، وڏا... (مطلب ته هر قسم جا سُنا ماڻهو) ...آهن، اهي اڪثر سُوريءَ تي لٽڪندي ۽ گهاٽن ۾ پيڙجندي ڏيکاربا يا وري گمناميءَ ۽ ڌڪار جو شڪار ٿي چَپ سبيل، اڱريون پڳل، ڪنڌ هيٺ ۽ سماجي طرح پوئتي اڇلايل نظر ايندا.

ايئن ڇو آهي؟ حياتيءَ جي اعلى اصولن ۽ آدرشن جي عملي طرح بي عزتي ڇو ٿي ڪئي وڃي ۽ انهن تي هلندڙن کي ڇو ٿو ايڏايو وڃي، جڏهن ته بدتر ڳالهين، حرڪتن، سوچن ۽ ڪمن کي عملي طرح عزت ڇو ٿي ملي ۽ انهن تي هلڻ لاءِ همٿايو ڇو ٿو وڃي؟ ايئن ڇو آهي؟ جن ڪمن کي خراب سڏيو وڃي ٿو، عملي زندگيءَ ۾ اهي ايڏا ته ڪارائتا آهن جو بظاهر اهي اختيار ڪرڻ کان انڪار ڪندي يا خراب چوندي به انهن تي ئي هلڻو پوي ٿو!

سچائي، نيڪي، فضيلت، ايمانداري، پورهيو، امن، انصاف، برابر، پائيچارو، پيار، پنهنجائپ، وطن دوستي، نماڻائي، نهٺائي، مروت، مهمان نوازي، علم، اڪبري، انسان دوستي ۽ اهڙا ٻيا سوين ڳڻ آهن جن کي سڀ ماڻهو (سندن نيت ڪهڙي به هجي) سٺو چون ٿا. اهي سجايا ڪم آهن.

ڪوڙ، برائي، ڪمائي، بد آمني، بي انصافي، اڻ برابري، دشمني، نفرت، ڪدورت، جهالت، جنگ، ڪاهه، اڳرائي، انسان دشمني، غدارپ، ٺڳي، لوپ ۽ اهڙا ٻيا سوين ڪم آهن جن کي سڀ ماڻهو (سندن نيت ڪهڙي به هجي) بچڙو سمجهن ٿا. اهي ڪِنا ڪم آهن.

ساڙ، وهر، سونسو، اٻهرائي، انڌي عقيددي پرستي، ڪٽرپڻو، ڪُٽ، ڪينو، سات ستن، وقت وڃائڻ، گهڻو ڪاڻڻ، لٻاڙ هڻڻ، نشو ڪرڻ ۽ اهڙا ٻيا سوين ڪم آهن، جن کي سڀ ماڻهو (سندن نيت ڪهڙي به هجي) بيڪار سمجهن ٿا. اهي اجايا ڪم آهن.

ايئن هوندي به، ايئن سمجهندي به ۽ ايئن چوندي به، هر ماڻهوءَ جي حياتيءَ جو وڏو حصو ڪهڙن ڪمن ۾ گذري وڃي ٿو؟ في الحال رڳو پنهنجي پنهنجي چنڊڇاڻ ڪجي، پنهنجي هر ڪم، سوچ ۽ ڳالهه کي جاچيو وڃي. چٽيءَ طرح پرکي ونداسون ته اسان جي حياتيءَ جو وڏو حصو انهن ڪمن ۾ مصروف گذري ٿو جيڪي ڪنا يا اجايا آهن ۽ انهن ڪمن ۾ ڳڻتيون، بي اطمينانيون، خوشامديون، چاپلوسيون ۽ محروميون سندن وياج طور وڌيڪ پلٽ پئجي وڃن.

اهڙي وقت ۾ اهو چوڻ، ته سنو ٿجي، سچار ماڻهو ٿي بيهجي، برائيءَ جو مقابلو ڪجي، اجاين ڪمن ۾ وقت نه وڃائجي، سچ، ڄاڻ ۽ ڏاهپ جي روشني وڌائجي وغيره، سو سيڪڙو خيالي ۽ هوائي ڳالهيون محسوس ٿين ٿيون. پر جي انسانيت جو ماڻُ مٿاهون ڪرڻو آهي ته ايئن ڪرڻو ئي پوندو.

اها ڳالهه پڪ سان چئي سگهجي ٿي ته برائي ڪيڏي به مٿاهين ۽ چانيل نظر اچي، پر ساڳي وقت سُنائي، سچ ۽ سچاڻ به، بيشڪ اُتي ۾ لوڻ برابر موجود ضرور آهن. جهالت، اندڪار، ڏاڍ، ڪوڙ، لوڻ ۽ ٻيا اوکڻ بظاهر ڪيڏا به مضبوط هجن، پر انهن کي علم، انصاف، امن، سچ ۽ اهڙن ٻين سُنن گڻن آڏو اُوس جهڪڻو پوندو. شرط اهو آهي ته هر سچار ۽ عالم ماڻهو

پنهنجي پوري ايمانداريءَ ۽ قوت سان ڪوڙ ڪُٽ خلاف جنگ  
ڪري انسانيت جو جهنڊو اوچو رکي ۽ وٽس جيڪي به  
صلاحيتون آهن — ڪم ڪرڻ، پڙهڻ، سمجھڻ، پرکڻ، لکڻ ۽  
ڳالهائڻ جون — اهي سڀ جو سڀ ڪم آڻي.

(چپيل روزاني ”جاڳو“ ڪراچي، 26 جُونِ 1992 ع)

\*\*\*

## راج

تون منهنجو پٽ،  
آءُ تنهنجو بابا،  
هوءَ تنهنجي امڙ ۽  
هيءَ تنهنجي پيڻ آهي.  
اسين سڀ هڪ ئي گهر جا ڀاتي آهيون.  
اسان سڀني کي سڏبو — آڪھ.

آءُ وري پنهنجي بابا جو آڪھ جو ڀاتي به آهيان. تنهنجي امڙ  
وري تنهنجي نانا جي آڪھ جي ڀاتڻ به آهي. چاچا ۽ ماما جن  
جون به پنهنجون پنهنجون آڪهيون آهن. اهي سڀ آڪهيون  
گڏجي سڏبو ڪھول.

اسان جي به گهر جي سامهون، پٺيان، کاٻي ۽ ساڄي ڪوڙ  
گهر آهن. انهن گهرن ۾ ٻيون ٻيون آڪهيون يا ڪھول رهندا  
آهن.

حسن کان اسين پٽا، تماڻا، واڱڻ، پالڪ، ساوا ڏاڻا ۽ مرچ،  
لاهوري گجرون، لوڻڪ، گوگڙو ۽ ٻيون ڀاڄيون وٺندا آهيون.  
چيلي جو گوشت حُڏن کان ۽ ڪُونهٽ جو گوشت قادن کان  
وٺندا آهيون ۽ مڇي وري موچاري کان وٺندا آهيون.  
سڪندر کان ڪڻڪ، اٽو، چانور ۽ ٻيو اناج خريد ڪندا  
آهيون.

فُتن کان ڪپهه، واڻ، لوڻ، مرچ، کنڊ، گهه، چانهه ۽ ٻيا وڻ  
ونندا آهيون ۽ رسولِي پاساري کان ننڍا قوٽا، وڏا قوٽا، ڦُونڊو،  
جِيرو، مٺي ڪاڻي، وڌڦ، ڪمال پٽ ۽ ٻيا گرام مصالحا ووندا  
آهيون.

صاڻو ڪنڀر کان دلو، گهگهي، وهڙو ۽ ٻيا نڪر جا ٿاڻو  
ونندا آهيون.

ڪڏهن ڪڏهن واڌل جي هوٽل تي چانهه پيئندا آهيون،  
ڊاڪٽر اشرف کان دوا ووندا آهيون، سوناري کان اميءَ جي مُنڊي  
نهرائي هئي، مڏيءَ تان ڪاڻيون ووندا آهيون. آءُ ڪمائي ايندو  
آهيان، امي ماني ٻوڙ پچائيندي آهي، ۽ پوءِ گڏجي ويهي ڪائيندا  
آهيون.

تو ته ڏٺو آهي ته بزار ۾ ڪوڙ هڪجهڙا ۽ ڪوڙ ٻيا ٻيا هت  
هوندا آهن، ڪنهن تي ڪهڙيون وڻون، ته ڪنهن تي ڪهڙا وکر.  
جڏهن اسين ڪا به شيءِ ووندا آهيون تڏهن ان شيءِ جو ملهه هت  
واري کي ڏيندا آهيون. اسين پيسا ڏيون ٿا ۽ شيءِ خريد ڪيون  
ٿا، هت وارو شيءِ وڪڻي ٿو. ڏي وٺ، ڏيتي ليتي. ان کي چئبو  
آهي ڏيتي ليتي.

هت وارن کان اسين جيڪا وڻ ووندا آهيون اهي سڀ هتن  
وارا پاڻ ڪو نه ٺاهيندا آهن، پر اهي ٻين شهرن، ٻين ٻين ڳوٺن  
مان آڻبيون آهن.

اناج، پاڇيون، چوپايو مال، مڇي، ڪاڻ، مڪڻ ۽ چوپايا  
آڻيندا آهن. مهاڻا مڇي ماري ايندا آهن، ۽ ڪڻڪ، ساريون، جوئر،  
ٻاجهري، مڪئي، ڪمند، ڪپهه، داليون، چڻا، مٿر ۽ سموريون  
پاڇيون، سمورا ميوا وري هاري پيا پيدا ڪندا آهن.

بنيءَ ۾ فصل پوکبا آهن. واڙي ۾ ڀاڄيون ڀائبيون آهن،  
باغن ۾ ميون وارا وڻ رکبا آهن.

پوک جو سمورو ڪم هاري ڪندا آهن. ٻني ٻارو سَنئون  
ڪرڻ، پتر پڇڻ، ڪَسيون ٻڌڻ، پاڻي ڏيڻ، رونبو رائي، واڍي،  
لاب ۽ ڍوئي، فصل جي سار سنڀال ۽ بچاءُ سڀ هاري ڪندو آهي،  
پر اسان وٽ هتي ايتو چڪر آهي ته ڪيڙ پوکي سڀ هاري ڪري،  
پر زميندار گهر ويهي ڪانئس اُٻت جو وڏو اڌ وٺيو وڃي ۽ لئه  
سان پيڻ ڀريو وينو پٽاڪون هڻي، باقي جيڪو ڪجهه هاري  
ڪمائي تنهن جو به گچ ته دوا درمل، ستي ڦڪي، لتي ڪپڙي،  
هر، گهوٻي، ڪيڻ ڪوڏر ۽ ٻي سامان تي خرچ ٿيو وڃي. سمورن  
ماڻهن جو پيٽ ڀرڻ لاءِ گهڻي کان گهڻو ڪم هاري ڪري پر پاڻ  
ويچارو گهڻي قدر اُڀري اڻڀري مانيءَ ڀاڄيءَ تي گذاري.

ڪيترن ئي شهرن ۾ وري ڏاڍا وڏا ڪارخانا ٿيندا آهن جن  
۾ ڪيترن ئي قسمن جو سامان ٺهندو آهي: بجليءَ جو سامان،  
ريڊيا، ٽيپون، لٽا ڪپڙا، جست، فولاد، ٽامي، ڪنجهي ۽ شيشي  
جا ٿانو، پاڻوڊر، صابن، آئينا، ڦڙيون، سائيڪلون، موٽرون،  
ڪارون، بسون، ٽرڪون، ٽريڪٽر، ريل گاڏي ۽ هوا جهاز، قلف  
ڪڙا ۽ ٻيو ڪيترو ئي سڀڻو سامان ڪارخانن ۾ ٺهندو آهي.

ڪارخانا ۽ ڪارخانن ۾ سمورو سامان جيڪي ماڻهو ٺاهيندا  
آهن، انهن کي چئبو آهي، پورهيت يا مزدور. پر اسان وٽ اهو به  
ايتو چڪر آهي ته جيڪي ماڻهو ڪارخانا ٺاهن، ڪارخانا هلائڻ  
۽ سامان جوڙڻ، اهي ڪارخانن جا مالڪ نه آهن. ڪارخاني جو  
مالڪ اهو هوندو آهي جنهن ڪهڙي به طريقي سان پيسو ڏوڪڙ  
يا ناڻو هٿ ڪيو هجي ۽ ان ناڻي وسيلي ڪارخاني جي مشين



خريد ڪري، مزدورن کي اُجوري تي رکي. مزدور ته غريب ماڻهو هوندا آهن، انهن وٽ پيسو ڏوڪڙ هوندو ڪونهي، وٽن ڪم ڪرڻ وارا به هٿ ۽ پورهيو ڪرڻ جي سگهه آهي. ڪارخاني جو مالڪ ٿورن پيسن تي انهن جي پورهيو جي سگهه خريد ڪندو آهي. مزدورن کان ڪم گهڻو وٺندو آهي ۽ اجورو گهٽ ڏيندو آهي، جنهنڪري مزدور جو گذر سفر ڏاڍو ڏکيو ٿيندو آهي. گهڻو ڪم وٺڻ سبب ڪارخاني ۾ شيون به گهڻيون ٺهنديون آهن، جن کي مهانگي ملهه وڪڻي ڪارخاني جو مالڪ يعني سيٺ يا سرمائيدار گهڻو گهڻو ”نفعو“ ڪمائيندو آهي.

مزدور رڳو ڪارخانن ۾ ئي ڪم نه ڪندا آهن پر جايون جوڙڻ وارا به مزدور هوندا آهن، روڊن ٺاهڻ وارا به مزدور هوندا آهن. ٺڪر جا ٿانو ٺاهڻ وارا (ڪنير)، ميزون، ڪُرسیون، گتون ۽ ڪاٺ جو ٻيو سامان ٺاهڻ وارا (واڍا)، جُوتا چَتَيون ٺاهڻ وارا (موچي)، پَن جون ٻيڙيون ٻڌندڙ، ٽرڪن، بَسَن، پَڪ آپَن، ريلن ۽ جهازن تي بار ڏيڻيندڙ سڀ مزدور هوندا آهن. تو کي مون برف ٺهڻ جو ڪارخانو ڏيکاريو هو، ان ۾ به مزدور ڪم ڪن پيا ۽ اُن چڙهڻ ۽ پيهڻ جو ڪارخانو به ڏيکاريو هو، ان ۾ مزدورن پئي ڪم ڪيو.

سڄي دنيا ۾ سينيون ۽ سرمائيدار، زميندار ۽ جاگيردار نه هجن، ته ڪو فرق نه پوندو، پر جيڪڏهن مزدور ۽ هاري نه هجن، ته هوندو ڪو به ماڻهو جيئرو نه بچي يا برپتن، ٻيلن ۽ روھن ۾ رلي وڃي، پر اسان وٽ هلي ٿو اونڌو چرخو ۽ ڌرتيءَ جا چتِيهه لڪڻا، انهن کاتو پُٽن کان وڌيڪ ڏکن واري حياتي گذارن ٿا.

هاڻي تون سمجهي ويو هوندين ته اسين جيڪي به وڙ، وکر ۽ وٿون شهر مان خريد ڪندا آهيون، اهي سوين ڳوٺن ۽ شهرن کان اينديون آهن ۽ انهن کي ٺاهڻ/اپائڻ وارا به لکين ماڻهو ٿيندا آهن. انهن سڀني ڳوٺن، شهرن ۽ ماڻهن جو هڪ ٻي سان واسطو آهي. ڪو سامان ڪٿان ٿو اچي ته ڪو ڪٿان. سامان، شيون وٺڻ ڏيڻ لاءِ اهي هڪ ٻي سان ڳالهائيندا. اهي جيڪڏهن پورهيو ڪڙمت ڪرڻ، هڪ ٻئي سان ڏيئي لڙي ڪرڻ، هڪ ٻئي جي گهرجن جو سامان ٺاهڻ ۽ ڏيئي پهچائڻ چڏي ڏين ته جيڪر اسين ڏاڍا ڏکيا ٿيون. پوءِ اسان وٽ نه اُن هوندو ۽ نه وري پاڇي هوندي، گوشت مڇي به ملي نه سگهندا، جايون جڳهون، روڊ رستا، باغ باغيچا، اسڪول ڪاليج، لتا ڪپڙا، جيڪو به سامان اسان وٽ آهي، اهو سڀ ڪو نه هوندو.

بڪ ته سڀني ماڻهن کي ستائيندي آهي، اجهو به هر هڪ کي گهرجي ٿو ۽ اڄ ڪلهه لٽي ڪپڙي کان سواءِ گهمي ڦري به ڪونه سگهنداسون. جيئري رهڻ لاءِ هر ماڻهوءَ جي پهرين گهرج آهي ته کيس کاڌو پيتو، ماني ۽ اجهو هجي، ته جيئن پنهنجو پاڻ کي بچائي سگهي. پهريائين پهريائين اهي گهرجون پوريون ڪرڻ لاءِ ماڻهن کي پورهيو ڪرڻو پيو. پورهيو ڪرڻ ۽ هڪ ٻي جي پورهيو جي ڏيئي لڙي، مٽا سٽا، سبب سمورا ماڻهو اهڙن ناتن ۾ ڳنڍجي ويا جيڪي آڳهه، گهول يا مٽي مائٽي وارا نه هئا. اهي ناتا پورهيو ڪرڻ، اپائڻ سبب پيدا ٿيا هئا تنهنڪري انهن کي پيداواري ناتا چئجي ٿو.

راڄ ماڻهن جي اهڙي ميڙ کي چئبو آهي جيڪي هڪ ٻئي سان پيداواري ناتن سبب ڳنڍيل هجن.

اسين جنهن راڄ ۾ رهون ٿا، تنهن کي ”سنڌي“ راڄ چئجي  
ٿو، ڇو ته اسين ”سنڌ ديس“ ۾ رهون ٿا ۽ هڪ ٻي سان ڳالهائيندي  
ٻولائيندي، ڏيتي ليتي ۽ اُٿاويني ڪندي پنهنجون گهرجون،  
سڌون ۽ سوچون، ٻوليءَ ۾ ظاهر ڪري سگهون ٿا.  
اسان کان اتر پاسي ڏي پنجابي راڄ آهي ۽ اولهه پاسي ڏي  
بلوچ راڄ آهي، ايئن سڄي ڌرتيءَ تي سوين راڄ موجود آهن.

(ڇپيل: ماهوار ”ڪينجهر“ حيدرآباد، آگسٽ 1997 ع)

\*\*\*

## قانون ڇا آهي؟

اچو ته ان کي هڪ مثال سان سمجهون.

توهان ڪو وڏو پٽر کڻي اڇلايو. اهو پٽر هر حالت ۾ ڌرتيءَ تي ڪرندو. ان ڪري ڪرندو جو ڌرتيءَ کي چڪ آهي. اهو چڪ جو اثر هڪ مخصوص حد تائين فضا ۾ عمل ڪري ٿو. جيستائين ڪا به شيءِ ڌرتيءَ جي فضا ۾ هوندي، ان تي ڌرتيءَ جي چڪ اثر ڪندي. اهو ممڪن ئي ڪونهي ته اڇلايل پٽر ڌرتيءَ فضا ۾ هجي ۽ ڌرتيءَ تي نه ڪري. اهو عمل جيڪو باقاعدي، لاڳيتو، اٽل نموني ٿئي ۽ ٿيندو رهي، اهو قانون آهي.

هن معاملي ۾ هڪ ٻي ڳالهه به ذهن ۾ رکڻ جهڙي آهي. اها هيءَ ته قانون انساني ذهن، سمجهه، سوچ، خيالن جا پابند نه هوندا آهن. بيشڪ سڄي ڌرتيءَ جا ماڻهو ڪروڙين ڀيرا بيهي سوچين ته اهو اڇلايل پٽر ڌرتيءَ فضا ۾ هئڻ باوجود ڌرتيءَ تي نه ڪري، ته اها خام خيالي ۽ اجائي سوچ هوندي. سوچڻ سان قانون بدلجي نه ٿو سگهي. قانون سوچن، خيالن جو پابند، ڳجهو ناهي. قانون سوچ کان آزاد آهي، معروضي آهي.

البت اهو ٿي سگهي ٿو ته اڇلايل پٽر ويجهو ڪري يا ڀرپور، ڪرڻ وقت ٻن چئن ٽڪرن ۾ ڀڄي پوي يا نه به ڀڄي. جنهن عمل بابت به اهو شڪ هجي ته اهو ٿئي اٿئي نه، جيڪو باقاعدي، لاڳيتو، هر حالت ۾ نه ٿئي، اهو قانون ناهي.

انساني سماج ۽ ان جي اوسر به قانونن جي پابند آهي. سماج جو ٺهڻ پيداواري لاڳاپن جي ڪري ٿيو، پيداواري لاڳاپا پيداواري قوتن جي ڪري وجود ۾ آيا ۽ پيداواري قوتون آهن:

- 1- ڪم ڪندڙ ماڻهو، ۽ 2- اهي اوزار جن وسيلي پورهيو ڪيو وڃي. ماڻهو ئي آهي جيڪو پيداوار ڪري ٿو تنهنڪري رڳو ماڻهو ئي سماج ٺاهي رهي ٿو. سماج ۾ ئي ماڻهو ماڻهو ٿيو، ذهن پرايائين، هنر سکيائين، ڄاڻ وڌايائين، ٻولي سکيو، ثقافت ٺهي. ٻي ڪنهن به ساهه واري وٽ نه سماج آهي ۽ نه ئي سمجهه، نه ٻولي ۽ نه ئي هنر. ٻيو هر ساهه وارو رڳو اها ڪرت ڪري ٿو جيڪا جبلتي، موروثي طرح وٽس وڌڻ کان آئي آهي.

انساني سماج اسرندو رهي ٿو. پيداوار ۾، پيداواري قوتن ۾، علم، ادب ۽ فن ۾، تاريخ ۽ تهذيب ۾، سڀ شي ۾ مجموعي واڌارو اچي ٿو. ڪي شيون اڻ گهربل، غير ضروري، غير واسطيدار ٿي، ختم ٿي وڃن ٿيون، ته ڪيتريون ئي نئون شيون، نين ضرورتن ۽ نين واسطيدارين سان وجود ۾ اچن ٿيون. سماج جي رنگارنگي ۽ گوناگوني ان ڪري آهي.

ابتدائي، شڪاري، راڄوڻو سماج ختم ٿيو ۽ ان مان غلامداري سماج جنم ورتو. غلامداري ختم ٿيو ۽ ان مان جاگيرداري سماج ڄائو ۽ ان ختم ٿي وري سرمائيداري ڪي جنم ورتو جنهن جي ڪُڪ مان ڪميونسٽ سماج اسري پيو (سوشلسٽ سماج ان غير طبقاتي ڪميونسٽ سماج جو اهو دؤر آهي جنهن ۾ سرمائيدار ڪا رشتا فنا ٿين ۽ ڪميونسٽ ناتا وڌن ويجهن ٿا).

غير طبقاتي سماج جي نفِي ٿي، اهو ختم ٿي ويو، ڳري پُري ڊهي ويو. ان نفِيءَ جي جدلي نفِي آهي سٺو، سيٺو، سلجڻو، سڃاڻُ (سائنسي) غير طبقاتي (ڪميونسٽ) سماج. طبقاتي سماج (پنهنجن تنهي دورن سميت) اهو ڏاڪو، وٽ، عبوري دؤر آهي جنهن ۾ هڪ نفِيءَ جي جدلي نفِي ٿئي ٿي. ڪو به ماڻهو، ماڻهن جو ٽولو يا طبقو ٻين قانونن جيان انهيءَ قانون کي به ڊاهي، ابتو ڪري، ورائي، بيڪار بنائي نه ٿو سگهي. ڇا هر ماڻهو، هر سماج قانون جو پابند آهي؟ ها، پڪ سان آهي.

ڇا هر ماڻهو، هر سماج قانونن آڏو بي وس آهي؟ ها، پڪ سان آهي، جيڪڏهن انهن جي پڇڪڙي ڪندو. ماڻهو وس وارو رڳو ان حالت ۾ ٿي سگهي ٿو جڏهن انهن قانونن موجب هلندو.

جيڪڏهن توهين سؤ گرام جو وٽ پاڻيءَ ۾ وجهندا، ته اهو ٻڏي ويندو. پر اهو ساڳيو وٽ پلاسٽڪ يا جست جي وڏي ٿالهيءَ جي وچ تي رکي پاڻي مٿان رکو، اها ترندي. لوهه جي سُئي ٻڏي وڃي ٿي، پر لوهه جو جهاز ترندو رهي ٿو. ايئن ڇو آهي؟ ڇا پاڻي جي اُچل واري قانون ۾ ڦيرو اچي ويو يا ماڻهو ان موجب ڪم ڪري ان کان فائدو ورتو؟

پاڻي ۾ وڌل هر شيءِ پنهنجي مقدار جيترو پاڻي اُچالي، اٿلائي، ڇاڙهي ٿي. هي آهي قانون. اڇايل، اٿلايل، ڇاڙهيل پاڻيءَ جو مقدار وزن ۾ جيڪڏهن وڌل شيءِ کان ڳرو آهي ته شيءِ ترندي، پر جي هڪو آهي ته شيءِ ٻڏي ويندي. انهيءَ قانون موجب عمل ڪري ماڻهو پاڻيءَ جهاز ٺاهيو ۽ اهو تري ٿو. پاڻيءَ

جهاز جو پاڻيءَ ۾ ٻڌل حصو (ٽر) ويڪرو ۽ ڪوڪلو آهي، جنهنڪري اٽلايل پاڻيءَ جو وزن جهاز جي وزن کان وڌيڪ آهي ۽ ان ڪري جهاز تري ٿو. پاڻيءَ جهاز جي وزن جيترو لوهه جو ڳنڍو کڻي پاڻيءَ ۾ وجهندا، ته اهو ٻڏي ويندو، ڇو ته اهو پنهنجي وزن کان وڌيڪ وزن جيترو پاڻيءَ جو مقدار اٽلائي نه سگهيو. ماڻهو قانون موجب ڪم ڪندو، ته نفعو پائيندو، ابتڙ ڪم ڪندو ته ڪيتو لوڙيندو.

قانون موجب سوچي سمجهي عمل ڪرڻ وسيلي هزارين فائدا ماڻي سگهجن ٿا. سڙهه واري پيڙي. هوا چڪي، هوا نلڪو، هوائي جهاز وغيره هوا جي دٻ جو فائدو وٺي هلن ٿا. پاڻيءَ چڪيون، پاڻيءَ بجلي، پاڻيءَ جهاز وغيره، پاڻي جي دٻ جو فائدو وٺن ٿا.

مادو خلقي، پيدا ڪري نه ٿو سگهي ۽ نه ئي ان کي فنا ڪري، ختم ڪري سگهجي ٿو، البت هڪ شڪل ٻي شڪل ۾ تبديل ٿي، بدلجي سگهي ٿو. هي آهي مادي جي لافاني هجڻ جو قانون. بيڪار پٿر، مٽيءَ، گند ڪچري کي ڪارائتو بنائي سگهجي ٿو. ٽامي، جست، لوهه ۽ سونَ جي ڳنڍن، ڳوڙهن مان ڪاتيون، ڪهاڙيون ۽ ڪارايون، ڪرڻ ۽ ڪاٽ ۽ زيور ٺهي سگهن ٿا، ٽامي ۽ جست جي ميلاپ سان ڪنجهو، ڪچي لوهه مان فولاد، فولادي ڳنڍي مان ڦيٿو. مختلف خاصيتن ۽ مختلف مادن جي ميلاپ سان اڃا به ٻين خاصيتن ۽ شڪلين وارا نمونا ٺاهي سگهي ٿو، مادي جي ڳنڍي کي ترورن ۽ تابڪاري ۾ بدلائي، شڪل تبديل ڪري سگهي ٿو پر فنا نه ٿو ڪري سگهي ۽ ساڳيءَ طرح ”ڪجهه به نه“ مان ”ڪجهه“ ٺاهي نه ٿو سگهي. ڪا

به هستي ”ڪجهه“ مان ”ڪجهه“ ته ناهي سگهي ٿي پر ”ڪجهه به نه“ مان ”ڪجهه“ نه ٿي ناهي سگهي. ٻاڦ کي ٿڌو ڪري پاڻيءَ ۽ پاڻي کي ٿڌو ڪري برف ناهي سگهجي ٿي ۽ ساڳيءَ طرح برف کي ڪوسو ڪري پاڻي ۽ پاڻيءَ کي ڪوسو ڪري ٻاڦ ناهي سگهجي ٿو. جيڪڏهن ڪو ايئن چوي ته ”ڪجهه به نه“ (يعني ٻاڦ) مان ڪجهه (يعني پاڻي) نهيو يا مادو (پاڻي) ڦري فنا (ٻاڦ) ٿي ويو ته ان کي هڪ جهالت ئي چئي سگهجي ٿو. ٻاڦ مان پاڻي ۽ پاڻيءَ مان ٻاڦ نهئي سگهن ٿا پر ”ڪجهه به نه“ مان ٻاڦ يا پاڻي ۽ پاڻي يا ٻاڦ مان ”ڪجهه به نه“ نهئي، اهو ممڪن ڪونهي. مادو نه تخليق ڪري سگهي ٿو ۽ نه ئي فنا، ان جون رڳو شڪلون بدلائي سگهجن ٿيون. قانون چئبو ئي ان عمل کي آهي جيڪو هر حالت ۾، لاڳيتو، باقاعدي معروضي طرح وجود رکي. مادو لافاني آهي، اهو هڪ قانون آهي.

ماڻهو قانون آڏو بيوس آهي جيڪڏهن انهن جي پيڪڙي ڪندو، ۽ ڪجهه قدر وس وارو آهي جيڪڏهن انهن موجب عمل ڪري.

ڇا قانونن موجب هلي يا انهن جي پيڪڙي ڪري، سماجي اوسر کي ڍلو يا تيز ڪري سگهجي ٿو؟

قانون چئبو ئي ان عمل کي آهي جيڪو هر حالت ۾ لاڳيتو، باقاعدي ۽ معروضي طرح ٿئي، ان ڪري جيستائين اها شي موجود آهي (جنهن سان قانون لاڳو ٿئي ٿو، مثال طور سماج) تيستائين قانون جي پيڪڙي نه ٿي ڪري سگهجي.

سازگار حالتن ۾ بچ جو زمين اندر ڦاٽڻ بچ جي نفی آهي (بچ جو بچ جي حيثيت ۾ وجود ختم ٿي وڃي ٿو) ۽ ان جي



جلدي نفي اها آهي ته اسان کي وڌيڪ، ججهو، نسبتاً بهتر لاپ (بج، فصل) ملي. پر جيڪڏهن ڪو بج کي ساڙي ڇڏي! نفي ته اها به آهي! اها به نفي برابر آهي پر جلدي نفي ناهي، اها غير جلدي نفي آهي. بچُ بچَ جي حيثيت ۾ رهيو ئي ڪو نه، بج لاءِ سازگار حالتون ان کي مليون ئي ڪو نه، ته لاپ وري ڪٿان ملندو؟

جيڪڏهن ڪنهن سماج کي ئي ختم ڪري ڇڏجي، ته پوءِ اوسر ٿيندي ڪيئن؟ سماج موجود هوندو، سماجي حالتون موجود هونديون، ته سماج کي اوسر ڪرڻ ڪان ڪو به روڪي نه ٿو سگهي.

البت سماجي اوسر ۾ رخنو وجهي سگهجي ٿو، ان کي ڪجهه وقت لاءِ پوئتي ڌڪي سگهجي ٿو، ان کي رندائي سگهجي ٿو. ٻوڏون، ڪاهون، لڙايون، تباهيون، وباڻون وغيره ڪجهه عرصي لاءِ رندڪ وجهي سگهن ٿيون. ڪا قوم بي قوم تي ڪاهي وڃي ۽ وڃي اتان جي صنعت، حرفت، معدنيات، پيداواري وسيلن تي قبضو ڪري، ماڻهن کي غلام بنائي رکي، ته اوسر جي رفتار ۾ گهٽتائي، رندڪ ٿي سگهي ٿي. دنيا جون قديم ترين، انتهائي پراڻيون تهذيبون سنڌي، سميري، بابلي، نينوائي، مصري، يوناني، رومن وغيره اڄ سماجي ڊوڙ ۾ ان ڪري ئي پوئتي آهن، جو وقت بوقت مٿن آفتون ڪڙڪنديون رهيون يا پرڏيهي ڪاهون، جلهون ٿينديون رهيون، لڙايون لڳيون، مفتوح ٿيون، ڦرجي ويون، ڌارين سندن وسيلن تي قبضا ڪيا، ماڻهن، ذهنن، علمن کي تباھ ڪيائون ۽ غلام بنائي رکيائون. سنڌي تهذيب مٿان ايرانين، يونانين، عربن، ارغونن،

ترخانن، پٺاڻن، مغلن ۽ انگريزن جون ڪاهون ڪي معمولي ته نه هيون. جيڪڏهن اڄ کان 5 هزار سال اڳ سنڌ ۽ بابل جي وچ ۾ ڏيئي لڏي ٿي پئي سگهي، سنڌ ۾ وسيع پيماني تي اناج جي پوک ٿي پئي سگهي، اهڙي نفيس ۽ نازڪ مليل نهي پئي سگهي جو ان جو تڪيو هڪ چلي (مُنڊيءَ، ويڙهه) مان ٿي سگهي، پٽ پٽيهر جو پهراڻ عام هو، مختلف قسم جي چوپاين جا وڏا وڏا ڌڻ پلجي پئي سگهيا، ماڻهو پتر ۽ تامي جو دؤر ٽپي ڪنجهي واري دؤر ۾ داخل ٿي چڪا هئا (ان دور ۾ يورپي قومون اڃا وحشت، بربريت ۽ پتر جي دؤر ۾ گذاري رهيون هيون). ماڻهو زبردست سڌريل شهرن جو چار ۽ شهرن جو زبردست سڌريل نظام رائج ڪري چڪا هئا وغيره، اهي ڇو اڄ انهن قومن کان صديون پوئتي هجن ها جيڪي ان دؤر ۾ کانئن صديون پوئتي هيون؟

ايراني ۽ يوناني سنڌ مٿان تڏهن ڪاهيو جڏهن هتي غلامداري سماج پوريءَ طرح ڇانيل هو. عربن جي ڪاه وقت اسين جاگيرداري سماج ڏانهن ٽپي رهيا هئاسون، مغلن ۽ انگريزن جي ڪاهن وقت جاگيرداري سماج ۾ هئاسين، ۽ اڃا تائين آهيون، پر سنڌي سماج اڄ سرمائيداري دؤر ڏانهن وڪون وجهي رهيو آهي. جيڪڏهن سنڌي، سميري، بابلي، مصري وغيره تهذيبن مٿان پرڏيهي ڪاهون ۽ تباهيون نه هجن ها، ته پڪ اسين يورپي ملڪن کان اڳ سرمائيداري ۾ پهچي چڪا هجن ها ۽ ٿي سگهي ٿو ته ڪيترن ئي علائقن ۾ سوشلسٽ دؤر هلي رهيو هجي ها.

سرمائيدار ۽ سامراجي ملڪ ڄاڻي ٻجهي پورهيت انقلاب ۾ رخنو وجهي رهيا آهن. دنيا جي ڦرلٽ مان پتيون، ڪجهه سهولتون، ڪجهه رشوتون، ڪجهه وه-وتيون ڏئي، اهي پنهنجي قوم جي پورهيتن جي جدوجهد کي انقلابي راهن تان ڦيرائي جمهوري ۽ سڌارڪ يار بنائڻ گهرائن ٿا.

ترقي ڪندڙ (واڌاريندڙ) ملڪن مان گهڻن ۾ هڪ يا ڪجهه ماڻهن جي ڊڪٽيٽري (ڏاڍي مڙسي) ٿاڦيل آهي. اتي جي جمهوريت پسند ۽ انقلابي قوتن کي ٽنڪن هيٺان چيٽاڙيو وڃي ٿو. سوچن ۽ لوچن تي خوني پهرا ويهاريو ويا آهن. روشن خيال ماڻهن جو ڪوس عام آهي. بلوچستان تي به پيرا ۽ سنڌ تي هڪ پيرو فوج چاڙهي وئي آهي.

پر ڇا سماجي اوسر جو عمل بيهجي ويو؟  
نه.

جيستائين سماج آهي، سماجي پيداواري عمل آهي، ان کي ڪيترو به پوئتي ڌڪيو يا رنڊايو وڃي، جنهن به سطح تي هوندو يا جنهن سطح تي پهچايو وڃي، وري اتان اڳتي اسرندو. گذريل 25 سؤ سالن دوران سنڌي ماڻهو 22 سؤ سال ڌارين جا غلام ٿي رهيا، ڦرلٽون ۽ تباهيون ڏنائون، ڏسي رهيا آهن، پر وري وري اسري رهيا آهن. دنيا جي ڪا به طاقت کين لاڳيتو، دائمي محڪوم رکي نه ٿي سگهي.

(ڇپيل: سلسليوار ”سائنسي سوچ“ قنبر، فيبروري 2009ع)

\*\*\*

## اسين فطرت مان ڇا ٿا کڻي اچون ۽ سماج ۾ ڇا ٿا جوڙيون؟

کي کي ماڻهو ڏاڍا اڪيلا اڪيلا هوندا آهن، هڪ اهڙي جواڙيءَ جيان، جيڪو پنهنجو سڀ ڪجهه هارائي چڪو هجي، جيئن ولر کان وڇڙيل ويل، پتڪيل ڪونج. اهڙا ماڻهو پنهنجي اڪيلائپ ۽ پنهنجو پاڻ سان چرين جيان ويٺا ڳالهيون ڪندا آهن. الائي ڪهڙيون ڪهڙيون ڳالهيون — اڻڪٽ، اڻپورين آرزوئن جون، بي مقصد، خيالي پلائن سان ڀريل واريءَ جي محلن جهڙيون ڳالهيون. پر ڪڏهن ڪڏهن سندن ذهن ۾ ڪا اهڙي به ڳالهه اچي گذري ويندي آهي جيڪا عام طرح ڪو نه سوچي ويندي آهي. هڪ ڀاڳل پنهنجي اڪيلائپ سان ڳالهيون ڪندي ڪندي اوچتو سوچيو ته هڪ انسان جا ڪيترا روپ آهن؟ انساني ڪردار جا ڪيترا روپ آهن ۽ مون ۾ انهن مان ڪيترا روپ موجود آهن؟ ڇا هر هڪ انسان روپي ٿيندو آهي؟ ڇا هر هڪ ماڻهو پنهنجي اصلي مُنهن تي هڪ نقلي مُنهن چاڙهي گهمندو آهي؟ ڇا انسان ائين رهي نه ٿو سگهي جيئن هو حقيقت ۾ آهي؟ ڇا اسين انساني جا سڀ روپ ڏسي سگهون ٿا؟ انسان جو جيڪو ڪجهه ڪردار ڏسون ٿا يا ڄاڻون ٿا، ڇا واقعي اهوئي هن جو حقيقي روپ آهي؟ اسين جو روزانو ڪيترائي ڌوڪا کائيندا رهون ٿا ته ڇا انساني ڪردار جي پرک ۾ ڌوڪو کائي نه ٿا

سگهون يا غلط انداز ۾ سوچي نه ٿا سگهون؟ ڇا منهنجا به  
ڪيترائي روپ آهن، منهنجا ڪهڙا روپ آهن ۽ ڇو آهن...؟

سُنو، سورهيءَ، سورمو، سڄار، سهڻو، سهڻو، صحيح، ثابت  
قدم، سخي، سياڻو، سمجهدار، سڪايل، سڪندڙ، سُچيت، ڀلو،  
ڀوتار، ڏاهو، ڏاتار، جنوني، جذباتي، جوشيلو، جمهوريت پسند،  
انقلابي، اشراف، انصاف پسند، عقلمند، عزتن جو نگهبان،  
ذهين، دهريلو، ڪميونسٽ، قوم پرست، ماريل، مظلوم،  
محڪوم، محبوب، محبت ڪندڙ، پيارو، پيار ڀريو، وطن  
دوست، طبقي پرست، ڦريل، ڀيڙيل، تنگدست، تنهائي پسند،  
تنگدل، سنگدل، ساڙيلو، گيدي، گوال، چغل، چاپلوس، چور، ڇي  
حضور، جاهل، بيوقوف، بزدل، پاڙي، ڪانڊ، ڪنو، ڪنجوس،  
ڪمينو، ڪدورت ڀريو، ڪوڙو، قاتل، هوڏي، هٿ ڦاڙ، حاڪم،  
ڏنگو، ڏڦيري، ڏوهاري، مهوسي، مجوسي، وحشي، واڙو،  
لوسي، لڇ، لوفر، لتيرو، ابوجهه، ابهر، عزتن جو ڪيڏاري،  
نشئي، نڪمو، زاني، ٺڳ، فريب، ڌوڪي باز، ڏاڙيل، ڦورو،  
ظالم، ڊڄڻو، وغيره... ڇا هي سڀ انساني ڪردار جا روپ نه آهن؟  
ڪي ڪي ته اهڙا روپ آهن جيڪي سڌو سنئون جذبن سان  
واسطو رکن ٿا ۽ انهن جو تاثير اهڙو ته گهرو آهي جو موجوده  
وقت تائين انسانذات جي ايجاد ڪيل لفظن ۾ انهن کي بيان به  
ڪري نه ٿو سگهجي. پيار ته هر ڪو ڪري ٿو، بيان ته ڪري  
ڏيکاري. ڪن احساسن کي ظاهر ڪرڻ لاءِ اڃا مناسب لفظ به ڪو  
نهي آهن. مثال طور... جڏهن آءٌ ڪنهن ناول ۾ يا فلم ۾ ڪا اهڙي  
صورتحال ڏسندو آهيان جڏهن پاڻ ۾ ڪو به پيار ڀريو رشتو  
رکندڙ ڊگهي عرصي لاءِ هڪ ٻئي کان وڇڙي ويا هجن ۽ پوءِ

ڪن حالتن جي ڪري هڪ ٻئي جي ويجهو ته آيا هجن پر هڪ ٻئي کي ان پراڻي حيثيت ۾ نه سڃاڻندا هجن، وڏي ڳالهه اها جو نئين صورتحال ۾ کين هڪ ٻئي سان بي پناهه پيار هجي تڏهن منهنجي اکين ۾ ڳوڙها ڇو تري ايندا آهن ۽ اندر ۾ سيانديون ڇو اڀرنديون آهن، جڏهن ڪنهن لاچار انسان جي چيچلائي چيچلائي مرڻ جي باري ۾ ٻڌندو آهيان تڏهن پنهنجي اندر ۾ هڪ چپڪو ڇو محسوس ڪندو آهيان، جڏهن ڪنهن کي مايوس، محروم، اُٻاڻڪو ۽ اداس ڏسندو آهيان تڏهن ان جو ڏک مون کي پنهنجو ڏک ڇو پيو ڀانئبو آهي، جڏهن ڪنهن ابهر ٻارڙي جو مرجهايل مُک ڏسندو آهيان تڏهن مون کي ائين ڇو محسوس ٿيندو آهي ته جڻڪ گلن کان مرڪڻ وسري ويو آهي ۽ ڪائنات جي رونق فنا ٿي وئي آهي. هر هڪ انسان وٽ اها حسرت ڇو آهي ته ڪو ٻيو کيس پسند ڪري، کيس چاهي، کيس پيار ڪري؟ ڀلا هو ڪنهن ڪنهن ماڻهوءَ جي باري ۾ اهڙو احساس ڇو محسوس ڪندو آهي جنهن کي لفظن ۾ ته بيان ڪري نه سگهندو آهي پر سندس اکيون ۽ انگ انگ پيو ٻوليندو آهي ته مون کي توهان پيار آهي؟ ڪنهن ڪنهن ماڻهوءَ کان مون کي نفرت ڇو ٿي محسوس ٿئي، ڪنهن ڪنهن ماڻهوءَ منجهه بهار جي بوءِ ڇو ٿي اچي، ڪنهن ماڻهوءَ جي موت جو ٻڌي روح کي راحت ڇو ٿي ملي، ڪنهن ماڻهوءَ جي اچڻ جو ٻڌي بدن سان جڻڪ ٽانڊا ڇو ڇهتيا وڃن، ڪنهن ماڻهوءَ کي ڪُهڻ جي احساس ۾ لذت ڇو ٿي ملي، ڪنهن ماڻهوءَ جي ميلاپ جو تصور ئي ڇو منو منو ٿو ٿئي، ڪنهن ڪنهن ماڻهوءَ کي پنهنجي ويجهو، ڏاڍو

ويجهو، پنهنجي اندر ۾ سمائڻ تي جيءُ ڇو پيو چاهي؟... پوءِ ڀلا انساني ڪردار جا ڪيترا روپ آهن؟

هڪ ماڻهو جيترو ڄاڻي ٿو، اوتروئي ٿو ڄاڻي، ان کان وڌيڪ ڪو نه. آءُ جيترو ڪجهه انساني ڪردار جي روپن جي باري ۾ ڄاڻان ٿو، مون کي هر هڪ انسان ۾ اوترائي روپ نظر اچن ٿا — پنهنجو پاڻ ۾... ۽ تو ۾ به. اهڙيءَ طرح منهنجو ويساهه آهي ته جيترو ڪجهه تون ڄاڻين، توکي به هر هڪ انسان جا اوترائي روپ نظر ايندا — نه رڳو مون ۾، پر پنهنجو پاڻ ۾ به. جڏهن آءُ چوان ٿو ته مون کي توسان پيار آهي تڏهن پيار جي باري ۾ جيترو ڪجهه تون ڄاڻين، پنهنجو پاڻ سان منهنجي پيار جو ڪاڻو ڪرڻ لاءِ تون (جيڪڏهن سوچين ته) وڌ ۾ وڌ اوتروئي سوچي سگهندين. پر ٻي پاسي آءُ وري توسان اوتري ئي پيار جو تصور ڪري سگهندس جيترو پيار جي باري ۾ آءُ ٿو ڄاڻان... ۽ منهنجي پيار جو تصور اڻڪٽ آهي، ان جي ڪا به حد ڪانهي، ان کي منهنجي حياتيءَ دوران ڪا به فنا ڪونهي. پيار جو جذبو اهڙيءَ طرح ئي لامحدود آهي جيئن ڪشادي ڪائنات — منهنجو خيال آهي ته هر جذبو بي پناهه آهي.

پر جيڪڏهن توکي هيو پوٽميسُ جي خبر ڪونهي ته تون انهيءَ جي باري ۾ ڪجهه به سوچي نه سگهندين.

ٻي طرف وري هر هڪ لفظ کي پنهنجو عزت ٿيندي آهي... ويندي ٻي عزت، لفظ کي به پنهنجي هڪ عزت آهي. ڪي ماڻهو پنهنجي گهٽ ڄاڻ سبب، ڪي مذاق ۾ ۽ ڪي ته ڄاڻي بجھي لفظن جي بي حرمتي ڪندا آهن. خاص طرح جڏهن انسان جي ڪردار جي باري ۾ ڪي به لفظ استعمال ڪيون تڏهن اسان کي

ڪوشش ڪري صحيح لفظ صحيح جاءِ تي ڪتب آڻڻ گهرجن. ائين نه ٿئي جو لفظ جي بي عزتيءَ سان گڏوگڏ ڪنهن عزت واري ماڻهوءَ جي به بي عزتي ڪري وجهون.

پر ڇا ان موقعي تي ڪو به مون کان اهو پڇي نه ٿو سگهي ته ڇا خود منهنجي ڪردار ۾ هڪ قاتل، هڪ زاني، هڪ نشئي وغيره جو روپ شامل آهي؟ منهنجو خيال آهي ته منهنجو جواب ’ها‘ هوندو. مون پنهنجي حياتيءَ ۾ ڪيترا ئي ڀيرا ڪنهن نه ڪنهن کي قتل ڪرڻ جي باري ۾ سوچيو هوندو، ڪيترا ئي ڀيرا ڪنهن نه ڪنهن سان جنسي خواهش پوري ڪرڻ جي باري ۾ سوچيو هوندو، ڪيترا ئي ڀيرا ڪنهن نه ڪنهن شيءِ جو نشو ڪير هوندو يا ڪرڻ جي آرزو پيدا ٿي هوندي — ڇا تنهنجي ذهن ۾ ڪڏهن به اهڙا خيال ڪو نه آيا آهن، ته تون ڪنهن کي ڪهي ڇڏين، ڇا تو ڪڏهن به اهڙي خواهش نه ڌاري آهي ته هي يا هو مري وڃي، ڇا تو ڪڏهن به پنهنجي جنسي گهر پوري ڪرڻ جي باري ۾ ڪو نه سوچيو آهي، ڇا تو ڪڏهن به ڪنهن به قسم جو نشو نه ڪيو آهي، ڇا تو ڪڏهن به ڪوڙ نه ڳالهائيو آهي، ڇا تو ڪڏهن به اداڪاري نه ڪئي آهي، ڇا تو ڪڏهن به ڪنهن سان ٺڳي ڪو نه ڪئي آهي، ڇا تو ڪڏهن به پنهنجي اندر ۾ ڊچ محسوس نه ڪيو آهي، ڇا تو ڪڏهن به ڪنهن جي به ڪا به خواهش ڪو نه ٺڪرائي آهي، ڇا...؟

پر جيڪڏهن تون مون کان سوال پڇين ته ڇا مون ڪنهن کي ڪُٺو آهي، ڪنهن سان زنا ڪئي آهي... ته منهنجو جواب يقينن ’نه‘ هوندو. ڇو ته تون وري هڪ ٻيو سوال پڇيندين ته ڇا آءٌ قاتل يا زاني سڏبس؟ جواب يقينن ’نه‘ هوندو، ته پوءِ منهنجي



ڪردار مان قاتل ۽ زاني روپ ڪڍي ڇو نه ڇڏجن!؟ نه مون قتل ڪيو آهي ۽ نه زنا، پر ان جي باوجود به آءُ ڪڏهن به اهو پسند نه ڪندس ته انساني ڪردار جي انهن ٻن روپن کي پنهنجو پاڻ مان ڪڍي ڇڏيان. اهي ٻئي ڪردار منهنجي اندر ۾ موجود آهن، پر...

(1) هر انسانُ هر شيءِ، هر عمل کي ڪنهن نه ڪنهن مخصوص نڪتہ نظر موجب ڏسي ٿو. هڪڙن ماڻهن هٿ ڪي شيون ڏاڍيون سٺيون آهن ته ڪن ٻين وٽ اهي ساڳيون شيون ڏاڍيون خراب. رياست يا ذاتي ملڪيت جو ئي مثال وٺ. ڪيترا ئي ماڻهو انهن جي بقا ۽ بچاءُ لاءِ پنهنجون زندگيون وڃائي ۽/يا ”قربان“ ڪري چڪا آهن ۽ ٻي طرف وري ڪيترن ئي ماڻهن جي شديد خواهش آهي ته اهي ختم ٿي وڃن ڇو ته اهي فتنن ۽ فساد جي پيڙهه آهن. رُوسو رياست کي ڏاهي جنگلي زندگيءَ ۾ موٽي هلڻ ۽ وري نون معاهدن تحت نئين رياست اڏڻ جو خواهشمند هو. سندس پوئلڳ اڄ به انهيءَ خيال جا آهن. ٻي طرف هٽلر سڄيءَ دنيا ۾ هڪ اهڙي رياست اڏڻ پئي چاهي جنهن تي ”جرمن قوم“ (حقيقت ۾ ائين چئجي ته هٽلر جي هم خيالن) جي حڪومت قائم رهي سگهي. ٽين طرف وري هڪڙن ماڻهن سيڪيولر ۽ ”جمهوري“ رياستون جوڙي رکيون آهن. چوٿين طرف ڪيترن ئي رياستن جا حاڪم پنهنجي قبضي هيٺ هلندڙ رياستن کي مذهبي فلسفن تحت هلائڻ جون دعوائون پيا ڪن ۽ پنجن طرف وري ڪيتريون ئي سوشلسٽ حڪومتون ۽ عوامي جمهوري راڄ آهن جن جو ويساهه آهي ته رياست جو وجود انت ته ختم ٿيڻو آهي. ڪي بيوقوف رياست جي وجود کي ’غير فطري‘ پيا سمجهن، ته ڪن سياڻن جي وري

تحقيق آهي ته رياست جو وجود ۽ رياست جو فنا ٿي وڃڻ فطري آهي. اهڙا ئي خيال ذاتي ملڪيت جي باري ۾ به آهن... وري ٻيو مثال وٺ. آءٌ وڏي وڃي جيڪڏهن ڪنهن کي ٻُڪ وجهي بي اختيار ٿي چُمان ٿو ته فرائيڊ جي خيال موجب اهو منهنجي جنسي خواهش تحت ٿيو، زونگ جي خيال موجب جيتري پيار جو اظهار مون ڪيو آهي ان ساڳيءَ ئي هستيءَ کان اوتري ئي نفرت منهنجي اندر ۾ لڪل آهي، ڪي انهيءَ کي زبردستي ۽/يا شرارت به سمجهي سگهن ٿا، ڪي چايلوسي ۽ ڪي انهيءَ ساڳي ئي عمل کي منهنجو بي پناهه پيار. ان ڪري ڪنهن به عمل کي ڏسڻ، ڄاڻڻ، پرکڻ لاءِ اهو بيحد ضروري آهي ته انهيءَ جي باري ۾ منهنجو يا تنهنجو نڪتہ نظر ڪهڙو آهي.

(2) ٻي پاسي وري اهو به ضروري آهي ته جنهن جذبي کي آءٌ پيار چوان ٿو، جنهن کي ڪنو سمجهان ٿو، جنهن عمل کي ظلم سڏيان ٿو، جنهن کي ٺڳي، ڌوڪو يا دولاڻ چوان ٿو، سونهن، سورهياڻي، غيرت، غرور وغيره جي باري ۾ جيڪو منهنجو تصور آهي، سڪ، سياڻپ، سچائيءَ، ثابت قدميءَ وغيره جي باري ۾ جيڪو منهنجو خيال آهي، ڇا تون انهيءَ سان اتفاق ڪرين ٿو يا نه؟ هڪڙي ماڻهوءَ جو خيال هو ته شرافت ۽ بزدلي، بهادري ۽ ضد، ذهانت ۽ ٺڳيءَ، اداڪاريءَ ۽ مڪر، سچ ڳالهائڻ ۽ بيوقوفيءَ جي وچ ۾ ڪو به فرق ڪونهي، پر هڪ ئي شيءِ جا ٻه نالا آهن. مون کي سندس خيالن سان ايترو ئي اختلاف هو جيترو کيس پنهنجي خيالن جي صحيح هجڻ تي ڀروسو. ڇا تون سندس اهڙن خيالن سان اتفاق ڪري سگهندين؟ انسان وٽ هر هڪ عمل، ڪردار — سچ، ڪوڙ، ظلم، ٺڳيءَ وغيره جي هڪ

مخصوص تشريح ٿئي ٿي يا ائين چئجي ته ڪنهن به مخصوص نڪتہ نظر واري ماڻهو وٽ هر هڪ لفظ، احساس، عمل، ڪردار جي باري ۾ ڪو نه ڪو مخصوص مفهوم ٿئي ٿو.

(3) شعور، تحت شعور ۽ لاشعور نفسيات ۾ استعمال ٿيندڙ ٽي عام لفظ آهن. اسين جيڪو ڪجهه ڏسون، ٻڌون، سڻگهون، چڪيون، چُهون ۽ پرڪيون ٿا — ڄاڻ پرايون ٿا — اهو سڀ ڪجهه اسان جي ذهن ۾ محفوظ ٿي وڃي ٿو. انهيءَ ڄاڻ مان ڪيتريون ئي ڳالهيون اسان کي هر وقت ياد رهن ٿيون ۽ جنهن وقت چاهيون انهن جو اظهار ڪري سگهون ٿا — هي آهي اسان جو شعور. ڪيتريون ئي ڳالهيون ياد ڪرڻ لاءِ اسان کي ذهن تي زور ڏيڻو پوي ٿو يا ڪنهن وقت اوچتو ياد پئجي وڃن ٿيون، نه ته عام حالتن ۾ اهي اسان کان وسريل هونديون آهن — هي آهي تحت شعور. ڪجهه ڳالهيون وري اهڙيون هونديون آهن جيڪي اسان جي ذهن ۾ ته موجود هونديون آهن پر ڪوشش ۽ اتفاق جي باوجود اسان کي ياد نه اينديون آهن (پر ڪڏهن ڪڏهن اسان کان انهن جي اثر هيٺ ڪو نه ڪو ڪم به ٿي ويندو آهي) — هي آهي اسان جو لاشعور. جيڪا به ڄاڻ ڪنهن به وسيلي اسان جي ذهن تائين پهچي ٿي اها فنا ڪو نه ٿي ٿئي پر مرڻ گهڙيءَ تائين موجود رهي ٿي. موجوده وقت تائين جيڪي رڳو ڪتاب پڙهيا آهن، انهن جو ئي مثال وٺ. مون يا توحياتيءَ جي مختلف ڏاڪن تي مختلف ڪتاب پڙهيا آهن. لکين لفظ ۽ جملا اسان جي ذهن تائين پهتا آهن، پر ڇا اهي سڀ هن وقت اسان جي شعور ۾ آهن؟ حد ته اها آهي جو ڪيترن ئي ڪتابن جا نالا به وسري ويا آهن. منظر، لقاء، شيون، عمل جيڪي اسان ڏٺا، ڳالهيون ۽ آواز

جيڪي اسان ٻڌا، خوشبوئون ۽ بدبوئون جيڪي اسان سنگهيون، ذائقا جيڪي اسان چکيا، ڪن اسان کي چيهو ۽ ڪنهن کي اسان چيهو، اهي سڀ ڇهه ۽ اسان جي ڪيل پرڪ — سڄي جي سڄي ڄاڻ — ڇا سڀ جو سڀ اسان جي شعور ۾ موجود آهي؟ نه، الائي ڪيڏو وڏو حصو موجود نه آهي. اسان جو خواهشون ۽ خواب، اسان جو سوچون ۽ اسان جي سمجھ، موجوده وقت تائين جي سموري حاصلات هن وقت اسان جي شعور ۾ موجود ڪونهي پر ان جو ڪجهه حصو آهي. اسان جو ڪيتريون ئي سوچون ۽ خواهشون، ڪي ”مجبورن“ ۽ ڪي ضرورتن ۽ ڪي پوءِ جي ڪري اسان جي ذهن جي اونهن خانن ۾ لڪل آهن.

(4) اسين جيڪي ڪجهه بنجڻ چاهيون ٿا يا ڪرڻ گهرون ٿا اهو سڀ ڪجهه بنجي يا ڪري نه ٿا سگهون. اسان جي آڏو ڪيتريون ئي رڪاوٽون آهن — فطري، ذهني، بدني، سماجي، علمي، عقلي، وسيلن جون ۽ حاصلات جون رڪاوٽون. وڏي ڳالهه اها آهي ته هر منزل کي حاصل ڪرڻ جو هڪ سائنسي طريقو ٿئي ٿو. جيڪڏهن ان طريقي مطابق نه وڌنداسون ته پنهنجيءَ منزل تائين ڪو نه پهچنداسون. اڃا به ڳالهه اها آهي ته ڪنهن به منزل تائين پهچڻ لاءِ ان جو صحيح طريقو وٺي هلڻ جي باوجود اسان کي ڄمار، وقت جي ضرورت پوي ٿي. ڪن به ٽوئن ڦيٽن ۽ ”جادوگري“ سان آءٌ ڪو عالم بنجي ڪو نه ٿو سگهان. جيڪڏهن آءٌ عالم ٿيڻ چاهيان ٿو ته مون کي انساني تجربن، سکيائڻ، انهن مان ڪڍيل نتيجن، ان کي حاصل ڪرڻ جي طريقن ۽ وسيلن ۽ پنهنجي ذهن جي وڏي باصلاحيت ٿيڻ جي ضرورت هر دم رهندي. دنيا جي ڪروڙها انسانن منجهان

رڳو ڪجهه ماڻهو ئي عالم، سائنسدان، سياستدان، ڊاڪٽر، انجنيئر ۽ ٻين مختلف عملي شعبن ۾ ماهر ٿي سگهيا آهن. ڇا ٻين ڪروڙين انسانن وٽ ذهن ڪونهي؟ اسين ڪيترن ئي معاملن ۾ گهربل معيار کي پهچي نه سگهيا آهيون ۽ جيڪي ڪجهه ڪرڻ چاهيون ٿا يا ڪري سگهون ٿا اهو ڪري نه سگهيا آهيون.

(5) هڪ وڏو عنصر اهو به آهي ته اسين جيڪو ڪجهه بنجڻ چاهيو آهي يا ڪرڻ گهريو آهي اهو سڀ ڪجهه بنجڻ يا ڪرڻ ڏٺو ڪو نه ٿو وڃي. ڪروڙين انسان شاندار ذهن رکن ٿا پر جڏهن ڪان سماج جي اڻ برابر ورڇ ٿي آهي تڏهن ڪان ٻين گهڻين شين سان گڏ علم تي به حاڪم طبقن جي ڄمت رهي آهي. هو لاڳيتو ان کي پنهنجي مفاد ۽ بچاءَ ۾ ڪتب آڻيندا رهيا آهن. اهڙيءَ طرح بيشڪ محڪوم گهراڻن مان به ڪيترائي ذهين، مدبر، عاقل ۽ ماهر نڪتا آهن پر اهي هڪ اهڙي سرشتي ۾ ڦاسل رهيا آهن جو سندن تحقيق ۽ تخليقن جو پهريون ۽ اهم فائدو حاڪم طبقن ورتو آهي (پوءِ... گهڻو عرصو پوءِ ڪجهه خيرات طور محڪومن کي به مليو آهي). ٻي طرف وري حاڪم سرشتي جي هزارين سونڊن کين ڪٿي نه ڪٿي سوگهو پڪڙي رکيو آهي. جيڪڏهن انهن ڪجهه ڪرڻ به چاهيو آهي ته کين تمام ڊگهو عرصو حاڪم سرشتي جي چار مان نڪرڻ ۾ لڳي ويو آهي ۽ جڏهن ٿورو ڪجهه ٻاهر نڪري سگهيا آهن تڏهن سندن جمارن کين رڳو ايتري موڪل ڏني آهي جو هو ڪجهه چئي سگهن. ٿورڙا ڪي آهن جيڪي ڪجهه ڪري سگهيا آهن.

(6) جڏهن جي چوڌاري ۽ منجهس ڪجهه پهلوئن کي ڏسي آيا آهيون تڏهن آخر ۾ انسان جي خودمختياري رهي ٿي. ماڻهو ڪنهن عمل تي قادر هئڻ جي باوجود ان کي خراب سمجهي نه ٿو ڪري يا ڪنو سمجهڻ جي باوجود به ڪري ٿو يا سٺو سمجهڻ جي باوجود نه ٿو ڪري. مثال طور لڳ ڀڳ سمورا انسان ڪوڙ، قتل جهڙن عملن کي خراب سمجهن ٿا پر جيڪڏهن (سني يا ڪني) مقصد تائين پهچڻ ۾ رڪاوٽ کي هٽائڻ لاءِ اهڙو عمل ڪرڻو ئي پئجي وڃي ته ماڻهو ڪو نه ترسندو، نه ئي ڪهل ڪائيندو. ذرا سوچ ته ڪر! موجوده وقت تائين ٿيل سمورو قتلام ڇو ٿيو آهي، ڪوڙ ڇو ڳالهائيو ويو آهي، ٺڳي ڇو ڪئي وئي آهي، ڌاڙا ڇو هنييا ويا آهن، عزتن ڇو ٽيون ويون آهن، ڪاهون ڇو ڪيون ويون آهن، جيل ڇو ٺاهيا ويا آهن، اذيتون ڇو ڏنيون ويون آهن، دنيا جي لکين ماڻهن کي غلام ڇو بنايو ويو آهي...؟ سمجهڻ لاءِ هڪڙو ننڍڙو مثال وٺ. جيڪڏهن رڳو هڪ ”نيڪ“ ۽ رڳو هڪ ”ٻري“ ماڻهو کي اهڙي قوت هجي جو جيئن هو چاهن ائين ڪري سگهن، ته نتيجو ڇا نڪرندو؟ نيڪي ۽ برائي ٻئي هڪ ٻئي خلاف ويڙه ڪنديون ۽ ان جو نتيجو.....؟ موجوده وقت تائين سماج اندر جيڪو ڪجهه ٿيو آهي اهو ابتڙ قوتن جي ويڙه ڪري ٿيو آهي ۽ اها ويڙه تيستائين رهڻي آهي جيستائين ڪو فيصلو نه ٿو ٿئي... (تو جيان مون کي به يقين آهي ته آخري سوپ نيڪي جي ٿيندي.)

ٻن ابتڙن جي ويڙه نه رڳو انساني سماج ۾ موجود آهي پر انساني دماغ ۾ به موجود آهي ۽ سڄي ڪائنات ۾ به موجود آهي. انساني ذهن ۾ ابتڙين جي ويڙه.... هڪ روپ جي پنهنجي ابتڙ

روپ خلاف ويڙهه — پوءِ جيڪو به روپ حاوي هوندو اهو ڪم ڪنداسون. جيڪڏهن انساني ڪردار جو هر هڪ روپ ان جي ابتڙ روپ سان ٽڪر ۾ رکندو ويندين ته توکي چٽيءَ طرح نظر ايندو، ته آءُ ڇو انساني ڪردار مان ڪنهن به روپ جي نيڪاليءَ جو مخالف آهيان.

هڪڙو ماڻهو جيڪو ڪنهن به مخصوص ماحول ۾ رهي ٿو، ڪنهن به روپ لاءِ ڪو به مخصوص مفهوم رکي ٿو ۽ ڪنهن به نڪتہءَ نظر جو پوئلڳ آهي، بهرحال انهيءَ جا سوين روپ آهن. آءُ ڊاڪٽر آهيان ۽ جڏهن ڪو به مريض ڏسان ٿو — پوءِ اهو پوڙهو هجي، جوان هجي يا ٻار، مرد هجي يا عورت، خوبصورت هجي يا بدصورت، ڪارو هجي يا گورو، ڏيهي هجي يا پرڏيهي، مٿ مائٽ، دوست، سنگتي هجي يا اڻواقف، دشمن، خوشبوءِ سان واسيل هجي يا بدبوءِ سان ڀريل — جڏهن انهيءَ کي ڏسان ٿو تڏهن اهو منهنجي لاءِ رڳو هڪ مريض آهي (باقي ڳالهيون ثانوي ٿيو وڃن). هي منهنجو ڊاڪٽر وارو روپ آهي... آءُ ڪپتان آهيان، وردي پايان ٿو ۽ فوجي انتظام هيٺ هلاڻ ٿو، پوءِ ڀلي مون کي فوجي روپ سان محبت هجي يا ان کان نفرت، فوجي بئجڻ منهنجي خواهش هجي، ضرورت هجي يا ”مجبوري“ پر جڏهن به ڪو فوجيءَ جي حيثيت ۾، کيس ٿڪندو ته انهيءَ سان منهنجو رويو فوجي هوندو. جيڪڏهن هيٺيون مون کي سلام نه ڪندو ته مون کي ڪاوڙ ايندي ۽ جيڪڏهن آءُ مٿين کي سلام نه ڪندس ته انهيءَ کي مون تي ڪاوڙ ايندي، مون تي سمورا فوجي ضابطا لاڳو ٿين ٿا. هي منهنجو ڪپتان ۽ فوجي روپ آهي... نوڪر آهيان ۽ نوڪري ڪيان ٿو پوءِ نوڪري مون کي پسند هجي يا

ناپسند ڀر جيڪي به ”مجبوريون“ ڪنهن نوڪر لاءِ ضروري هونديون آهن، اهي مون سان به لاڳو آهن، ڪڏهن ڪو مٿيون مون سان زيادتي ڪري ٿو ته مون کي سَهڻو پوي ٿو ۽ جيڪڏهن مون کان پنهنجي هيٺين سان ڪا زيادتي ٿي وڃي ٿي، ته ان کي سَهڻي پوي ٿي. منهنجو هڪ روپ نوڪر وارو روپ آهي... سماج جو جُزو آهيان ۽ هيٺين طبقي جو فرد ۽ انهيءَ حيثيت ۾، جيڪي به مون کي تڪيلفون پهچن ٿيون مون کي انهن کان شديد نفرت آهي ۽ اهڙيءَ طرح ظلم ڪندڙ کان شديد نفرت آهي. ظالم ڪهڙيءَ به صورت ۾ هجي ۽ ڪٿي به هجي، هُو منهنجو ويري آهي ۽ آءٌ ان جو ويري آهيان ۽ جنهن تي به ظلم ٿئي ٿو اهو منهنجو طبقاتي يا قومي ڀاءُ آهي ۽ مون کي انهيءَ سان ڏاڍي محبت آهي ۽ سمورين پيڙائن خلاف جدوجهد ۾ منهنجو ان سان ڀرپور ساٿ آهي. سماج جي مظلوم فرد جي حيثيت ۾ منهنجو هڪ روپ مظلوم جو روپ آهي... پيءُ ماءُ سان پٽ جي حيثيت ۾، پيئرن ۽ پائرن سان ڀاءُ جي حيثيت ۾، دوستن ۽ ساٿين سان دوست ۽ ساٿيءَ جي حيثيت ۾، مٿن مائٽن سان مائٽ جي حيثيت ۾، انسان سان انسان جي حيثيت ۾، مون وٽ بي پناهه پيار آهي. جيستائين آءٌ جيئرو آهيان، تيستائين منهنجو پيار به جيئرو آهي. هن ڌرتيءَ تي يا ڪائنات ۾ اهڙي ڪا به قوت موجود ڪونهي جيڪا مون منجهان انهيءَ جذبي کي ڪڍي ڪڍي سگهي. منهنجو پٽ جو روپ آهي، ڀاءُ جو روپ آهي، سنگتيءَ جو روپ آهي، مائٽ جو روپ آهي، انسان جو روپ آهي — هڪ پيار ڪندڙ جو روپ آهي. منهنجا سڄا، ڪوڙي، ذهين، بيوقوف، دلير، بزدل، ڪاوڙجندڙ، ڪاوڙ ڪائيندڙ، دوست،



دشمن وغيره وغيره جا روپ آهن — منهنجا سوين روپ آهن ۽ مون کي پنهنجي ڪنهن به روپ کان انڪار ڪونهي. تون به ذرا پنهنجو تفصيلي جائزو وٺي تجزيو ڪري ڏس ۽ سوچ ته ڇا تنهنجا سوين روپ ڪونهن، ڇا تنهنجو رڳو هڪ روپ آهي؟ اسان، وقت ۽ حالتن جي ڳالهه آهي ته ڪهڙو روپ اختيار ڪيون ٿا، ڪهڙو پسند ڪيون ٿا ۽ ڪهڙو ناپسند، ڪهڙو نڪ آهي ۽ ڪهڙو برو، ڪهڙو سٺو آهي ۽ ڪهڙو خراب.

اسان پنهنجي حياتيءَ جو وڏو حصو پنهنجي حقيقي روپ يا روپن هيٺ گذاريون ٿا، پر ڪڏهن ڪڏهن اسان مان هر هڪ کي پنهنجي اصلي مُنهن ته هڪ نقلي مُنهن ڇاڙهڻو پوي ٿو — ضرورتن يا ”مجبورن“ — بيشڪ آءٌ اندر ۾ رٿندو هجان، نفرت ڪندو هجان يا سڙندو هجان، پر ڪن ڪن موقعن تي ضرور کلي خوش ٿي پيش آيو هوندم، ڪن ڪن موقعن تي ڪاوڙ جو اظهار نه ڪيو هوندم، ڪتي ڪتي پيار جو اقرار نه ڪيو هوندم، ڪتي دوست ٿيو هوندم ۽ ڪتي دشمن، ڪتي بهادريءَ جي ڊاڙ هنئي هوندم، ته ڪٿان پاڙي ٿي پڳو هوندم، ڪتي پسند ڪي ناپسند ظاهر ڪيو هوندو، ته ڪتي ناپسند ڪي پسند، ڪتي مسخرو، ڪتي سنجيده، ڪتي ڪلندي رنو هوندم ۽ ڪتي رُوندي کليو هوندم، ڪتي ڪوڙو آٿ ڏنو هوندم ۽ ڪتي سچ ظاهر نه ڪيو هوندو...

ماڻهو آهيان ۽ ماڻهو ٿي رهڻ چاهيان ٿو، ”فرشتي“ بنجڻ جو شوق ڪو نه اٿم ۽ نه ئي وري ڪا اهڙي خواهش اٿم ته مون کي ”فرشتو“ سمجهيو وڃي. جيڪڏهن ڪنهن به مون کي ڪنهن به موقعي تي ”فرشتو“ سمجهيو آهي ته اهو سندس سمجهه جو

قصور آهي. مون کي پيار آهي ۽ مون وٽ نفرت به آهي، سنايون  
ڪيان ٿو ۽ برايون به، مون وٽ سوچون، خواهشون، مقصد ۽ بي  
پناهه جذبا آهن — مون کي فخر آهي جو ماڻهو آهيان.

\*\*\*

هن پاڳل ماڻهوءَ اڃا گهڻو ڪجهه ڳالهايو پر مون کي ڏک  
ٿي رهيو آهي ته ان جا ڪوڙ خيال لکي نه سگهيو آهيان. بي  
پاسي سندس بيان ڪيل خيالن جو چڱو حصو ڪافي وضاحت  
طلب آهي، پر پوءِ به مون کي سندس خيالن سان اختلاف ڪونهي.  
ماڻهوءَ جي ذهن ۾ سٺي ۽ بري جي جنگ هلندي رهي ٿي، ڪڏهن  
سٺو پاسو حاوي رهي ٿو ته ڪڏهن برو پاسو به حاوي پئجي وڃي  
ٿو. ٿي سگهي ٿو ته ڪو ماڻهو مرڻ گهڙي تائين پنهنجي سٺي  
پاسي کي حاوي رکڻ ۾ ڪامياب ٿي وڃي يا ڪنهن تي مرڻ  
گهڙي تائين برو پاسو حاوي رهي، پر عام حالتن ۾، عام ماڻهن  
تي معاشري جي گهڙيل عام سنن اخلاقن جو وڌيڪ اثر رهندو  
آهي.

پرين، البيروني هاسٽل ۾ منهنجي ڀرسان 44-ڪمري ۾  
رهندڙ سعيد جعفر هتي ملي ويو. ڳالهين ڪندي هن چيو  
ته ’اخلاق‘ سماج ڏاهيندو/ناهيڻدو آهي پر اسين جيڪو ڪجهه  
فطرت کان کڻي ٿا اچون ان کي سماج بدلائي نه ٿو سگهي.  
مٿين ڳالهين سان لاڳو منهنجي لاءِ سڀ کان وڌيڪ اهم  
سوال هي آهي ته اسين فطرت مان ڇا ٿا کڻي اچون ۽ سماج ۾  
ڇا ٿا جوڙيون؟

اسين فطرت مان رڳو حياتيءَ ڀريو، پنهنجي مخصوص  
گهرجن ۽ ارتقائي طرح اسريل (پر خالي) دماغ وارو هڪ

مخصوص بدن ڪٿي ٿا اچون، باقي سڀ ڪجهه سماج مان اچي  
ٿو — سماج، جيڪو بذات خود فطرت جو هڪ ذهانت ڀريو حصو  
آهي.

ڏسندڙ جي نگاهه/پرک کي ڏسندڙ جو ذهن آهي ۽ جيئن  
چاهي تيئن سمجهي سگهي ٿو.  
پنهنجي اختلاف رکندڙ خيالن کان مون کي واقف  
ڪندين، ته تنهنجي مهرباني ٿيندي.  
تنهنجو

مرحبت

\*\*\*

## سماج، طبقا ۽ پيداواري لاڳاپا

انساني سماج جڏهن کان وجود ۾ آيو آهي تڏهن کان وٺي اڄ ڏينهن تائين جيئن جو تيئن نه رهيو آهي، پر اهو لاڳيتو اُسرندو ۽ بدلبو رهيو آهي ۽ نه رڳو اُسرندو ۽ بدلبو رهيو آهي پر وڌندو به رهيو آهي. سندس اها واڌ هڪ پاسائين ڪڏهن به نه رهي آهي، پر گهڻ پاسائين رهي آهي — علم ۽ ادب ۾ واڌ، تحقيق ۽ کوجنا ۾ واڌ، هنرمنديءَ ۽ صلاحيتن ۾ واڌ، پيداواري طريقن ۽ عملن ۾ واڌ، سماجي رشتن ناتن ۾ واڌ، ڏيڻ وائڻ ۽ پرک ۾ واڌ، پيداواري وسيلن ۽ اوزارن ۾ واڌ، سلیچڻائيءَ ۽ سيبتائيءَ ۾ واڌ، سچ ۽ حق ڳولي هٿ ڪرڻ جي راهه ۾ واڌ، وغيره. اها واڌ هيٺين سطح کان مٿين سطح ڏانهن، ٿوري کان گهڻي ڏانهن، سادي کان اُچي ڏانهن، اڻ ڳڻيل کان ڳڻيل ڏانهن هڪ لاڳيتي سنهي سوڙهي کان ٿلهي ويڪري ونگوڙي (ويڙه يا چلي) جيان ٿي آهي.

انساني سماج جو پهريون، وڏو ۽ ڊگهو دور، جيڪو لڳ ڀڳ ٽي لک ورهين تي پکيڙيل آهي، غير طبقاتي (بنا طبقن وارو، سماجي طبقن جي اڻ موجوديءَ وارو) دور هو. ان سماجي دور ۾ ڪو به طبقو ڪو نه هو. طبقي مان اسان جي مراد آهي سماجي طبقو. جيئن اڄ ڪلهه اسان وٽ ڪو سرمائيدار آهي ته ڪو مزدور، ڪو جاگيردار (زميندار) آهي ته ڪو هاري. ايئن ڪو به طبقو نه هو. سماجي طبقي مان اسين اهو مطلب وٺون ٿا ته

ڪنهن پيداواري ٿاڪ ڏانهن ماڻهن جي ڪنهن به مخصوص ٽولي جو ڪو به مخصوص رويو. جيئن، ٻني هڪ پيداواري ٿاڪ آهي. ان ڏانهن مجموعي طرح ماڻهن جي ٻن وڏن ٽولن جو هڪ ٻئي کان ڌار، مختلف ۽ ابتڙ رويو آهي. هڪ ٽولو (آبادي) جي لحاظ کان ڏاڍو وڏو ٽولو) ٻنيءَ ڏانهن پيداوار ڪندڙ وارو، اُڀائيندڙ وارو رويو رکي ٿو. ان کي هاري چئون ٿا. هاري ٻنيءَ ۾ پورهيو ڪري ٿو — پراءِ، ڪيڙي، سنوٽ، پيڄارو، بچ، رونبو، لاپ، اُٻت. هاري ماڻهن جو ٻنيءَ ڏانهن اُڀائيندڙ وارو، پيداوار ڪندڙ وارو رويو آهي. جڏهن ته ساڳي ئي ٻنيءَ ڏانهن ماڻهوءَ جي بي ٽولي (آبادي) جي لحاظ کان ننڍڙي ٽولي) جو رويو سڀ ڪجهه اُڀايل کي ڪائيندڙ، ڪئنڊڙ، هڙپ ڪندڙ ۽ مالڪي ڄمائيندڙ وارو رويو آهي. هيءُ ننڍڙو ٽولو جاگيردار (زميندار) ٻنيءَ تي پاڻ پورهيو ڪو نه ٿو ڪري، پر ٻنيءَ جي سموري اُٻت جو مالڪ آهي. هڪ پيداواري ٿاڪ — ٻنيءَ — ڏانهن ٻن ٽولن جا ٻه رويو آهن. هڪ وڏو ٽولو (هاري) اڀائي ٿو پر مالڪ ناهي ۽ ٻيو ننڍو ٽولو (جاگيردار، زميندار) اڀائي ڪو نه ٿو پر مالڪ آهي. هاري هڪ طبقو آهي ۽ جاگيردار (زميندار) ٻيو طبقو — هڪ طبقي جو نفعو، ٻي طبقي جو نقصان آهي.

اسان وٽ عام ڳالهه ٻول ۾، مثال طور شاگرد طبقو، استاد طبقو، وڪيل طبقو، ڊاڪٽر طبقو، ڪلرڪ طبقو، دانشور طبقو، پڙهيل طبقو، وغيره جهڙا لفظ يا اصطلاح ڪتب ايندا رهندا آهن، پر انهن جي معنيٰ اها نه آهي جيڪا سائنسي سادي ٻوليءَ ۾ طبقي جي آهي. انهن کي مختلف فني، هنري، علمي، ادبي شعبا، حصا، ڀاڱا ته چئي سگهون ٿا، پر طبقو نه. پورهيت

(مزدور) طبقو، سرمائيدار طبقو، هاري طبقو، جاگيردار طبقو، غلام طبقو، سردار (آقا) طبقو ۽ انهن سڀني طبقن ۾ ايندڙ ماڻهن کان سواءِ باقي بچيل سڀني شعبن لاءِ گڏيل لفظ ڪتب ايندو آهي 'هينينون وچون طبقو' — انهن سڀني اصطلاحن کي پنهنجي پنهنجي واري تي چنڊينداسون.

غير طبقاتي سماج ڦري طبقاتي سماج ٿيو ۽ ان طبقاتي سماج کي ٽن دورن ۾ ورهايو ويو آهي. پهريون، غلامداري دور، ٻيو جاگيرداري دور ۽ ٽيون سرمائيداري دور. انهن ٽنهي دورن مان هر هڪ کي پنهنجا پنهنجا پيداواري، طبقاتي، ثقافتي ۽ سماجي گڻ اوڳڻ هئا، سنڀال ۽ برائون، واڌائون ۽ گهٽائون هيون، جن جي بنياد تي انهن کي هڪ ٻي کان فرق وارو، نرالو ۽ چٽو ڪري بيهاري سگهجي ٿو. هيءُ طبقاتي سماج غلامداري دور مان ڦري جاگيرداري دور ٿيو ۽ جاگيرداري دور مان ڦري سرمائيدار دور ۾ آيو، جنهن کان پوءِ ان طبقاتي سماج جي ڄمار پوري ٿي ۽ اهو اُسري، بدلجي، ڦيرو کائي، غير طبقاتي سماج، ڪميونسٽ سماج ٿي پوڻو آهي، جنهن جو پهريون، ابتدائي ڏاڪو سوشلزم آهي جنهن ۾ طبقاتي سماج جون پيدا ٿيل برائون، گهٽتائون، رياستون، پارٽيون، ويڇا ۽ طبقاتي اثر ختم به ٿيڻ آهن ته نئين غير طبقاتي، اعليٰ، سڌريل سائنسي سماج جون سنڀالون، نيڪيون، سلڇڻيون ۽ پائپيون به پيدا ٿيڻيون، اسرڻيون ۽ وڌڻيون آهن. انهيءَ لحاظ کان سوشلسٽ دور سرمائيداري (طبقاتي) سماج کان غير طبقاتي سماج ڏانهن هلڻ، وڌڻ ۽ پهچڻ وارو دور يعني عبوري دور آهي.

انهيءَ حساب سان اڄوڪو ماڻهو، ماڻهوءَ-سماج جي تاريخ تي هڪڙي گهري نظر وجهڻ سان ئي، پر ڪي سگهي ٿو ته ماڻهوءَ-ذات پنج سماجي دور ڏٺا آهن: پهريون غير طبقاتي سماج، ٻيو غلامداري سماج، ٽيون جاگيرداري سماج، چوٿون سرماڻيداري سماج ۽ پنجون ڪميونسٽ سماج.

اها اوسر ۽ ڦيرڦار جيئن ته ڌرتيءَ جي هر علائقي جي ماڻهن ۾ هڪ ئي وقت هڪ جهڙي، هڪ ڪري ۽ مشيني انداز جي نه ٿي آهي تنهنڪري اڄ به اسان کي مختلف سماجي ٽولا مختلف سماجي سطحن جي حياتي گذاريندي نظر ايندا. سويت يونين جي علائقي ۾ ابتدائي راجوڻو دور گذريو، وري غلامداري گذريو، تنهن مٿان جاگيرداري دور، ان کان پوءِ سرماڻيداري دور، جنهن کي اُتان جي پورهيت ڏاهي، پٺُ ڪري، نئون سوشلسٽ سماج اڏي ورتو. اهڙيءَ طرح سويت يونين جي علائقي ۾ پنج ئي دور پنهنجي شڪل ۾ ظاهر ٿيا. پر مثال طور، برطانيا، فرانس، هالينڊ، بيلجيم، اولهه جرمني وغيره جا علائقا راجوڻو، غلامداري، جاگيرداري ۽ سرماڻيدار سماج ته ڏسي چڪا آهن، پر اُتي اڃا سوشلسٽ سماج نه ٺهي سگهيو آهي. جڏهن ته انقلاب وقت، مثال طور چين، ويٽنام ۽ ڪوريا ۾ سرماڻيداري سماج به پوريءَ طرح جاگيرداريءَ مٿان غلبو پائي نه سگهيو هو. سنڌ ۾ به راجوڻو ۽ غلامداري سماج گذري چڪا آهن، جاگيرداري سماج ڇانيل آهي ۽ سرماڻيداري سماج اُسري پيو. بلوچستان ۾ اڃا تائين غلامداري سماج ڇانيل آهي، جيئن انقلاب وقت ڏکڻ يمن، انگولا ۽ موزمبيق ۾ ڇانيل هو. بلوچستان ۾ جاگيردار طبقو

اڃا تائين ايترو سگهارو نه ٿي سگهيو آهي جو غلامداري (قبائلي، سرداري) سماج کي ڏاهي سگهي.

هر سماجي دورُ ٻئي سماجي دور کان قطعي ڌار، ڪٽيل، غير واسطيدار يا ٻي سماج جي هوندي، اڻ موجود حالت ۾ ڪڏهن به نه رهيو آهي. ايئن ڪڏهن به نه رهيو آهي ۽ نه ئي ممڪن آهي ته جنهن به علائقي ۾ ڪو خاص سماجي دور چانيل آهي، ان علائقي ۾ ٻي دور جي ڪا به نشاني، ڪو به پاڙ پتو ئي نه هجي. ان جي ابتڙ، ٿيندو هيئن آهي ته جيڪڏهن مثال طور ڪنهن علائقي جي ماڻهن مٿان جاگيرداري سماج چانيل آهي ته ان سماج ۾ نه رڳو ٿُٺندڙ، ڀرندڙ، تباھ ۽ گم ٿيندڙ غلامداري سماج جا اهڃاڻ ملندا، پر ايندڙ، اُسرندڙ، وڌندڙ، اڳتي هلي چانئجندڙ، نسبتن سٺي سماج، سرماڻيداري جا به نشان ملندا. اها ڪا قطعي پابندي ناهي ته چانيل جاگيرداري سماج ۾ هروڀرو رڳو ان کان اڳ واري غلامداري ۽ ان کان پوءِ ايندڙ سرماڻيداري سماج جا ئي اهڃاڻ هجن، پر اهو به ٿي سگهي ٿو ته (۽ ان جا ڪيترائي مثال آهن) اڳ واري سماج کان به اڳين (جيئن چانيل جاگيرداري واري سماج ۾ ان کان اڳ واري غلامداري پر ان کان به اڳين يعني ابتدائي راڄوڻي دور) جا ڪي مثال موجود ملن ۽ ايندڙ سماج کان پوءِ ايندڙ (جيئن چانيل جاگيرداري واري سماج ۽ ايندڙ سرماڻيداري دور ۽ ان کان پوءِ ايندڙ سوشلسٽ سماج) جا مثال موجود ملن. مثال طور سنڌ ۾ جاگيرداري سماج چانيل آهي. سنڌي سماج ۾ اسان کي نه رڳو ٿُٺندڙ، ڀرندڙ، تباھ ۽ فنا ٿيندڙ غلامداري سماج ۽ اُسرندڙ، وڌندڙ ويجهندڙ ۽ اڳتي هلي چانئجي سگهندڙ سرماڻيداري سماج جا پترا پار ملن ٿا، پر



غلامداري سماج هلندي ختم ٿيندڙ ابتدائي راڄوڻي دور جا اهڃاڻ به ملن ٿا. ممتاز علي پٽو، پير پاڳارو، غلام مصطفيٰ جتوئي، مخدوم طالب الموليٰ ۽ اهڙا ٻيا چانيل جاگيرداري سماج جو هڪ پرزو آهن پر اهي پنهنجن هارين کي نيم غلام هاريءَ واري حيثيت ۾ رکندا ٻيا اچن ۽ نواب سلطان چانڊيو پنهنجيءَ رعيت کي غلاميءَ واري حالت ۾ رکيون پيو اچي (نواب وٽ ته اڃا تائين پنهنجا ذاتي قيدخانا به موجود آهن). ساڳي ئي سنڌي سماج ۾ اسان کي پيل، ڪولهي ۽ اهڙا ٻيا ڪيترائي ٽولا ملن ٿا جن مان ڪيترن وٽ اڃا تائين ابتدائي راڄوڻي دور جي رهڻي ڪهڻي موجود آهي، جيئن شڪار ورهائي ڪاڻڙ وغيره. ساڳي ئي سنڌي سماج ۾ اسرندڙ سرمائيداريءَ جا چٽا اهڃاڻ به موجود آهن جيڪي مشينري، مل، ڪارخاني، صنعت، سرمائيدار ۽ مزدور جي صورت ۾ سولائيءَ سان ڏسي سگهجن ٿا. اسان جو سرمائيدار خودمختار ناهي پر عالمي سامراج جو گيجهو، محتاج ۽ دلال آهي. سرمائيدار سماج کان به پوءِ ايندڙ سماج جا ڪي ننڍڙا، هلڪڙا، معمولي اهڃاڻ سنڌي سماج ۾ موجود چئي سگهجن ٿا جن جو ڪجهه کاتو اوهين ڪجهه قدر پنهنجي حياتي گذارڻ جي ڍنگ مان ڪري سگهو ٿا...

اتر ويٽنام ۾ آگسٽ-1945ع جي قومي عوامي جمهوري انقلاب وقت جاگيرداري سماج چانيل هو ۽ سرمائيدار سماج اُسريو پئي. پر جيڪڏهن ويٽنام جي تاريخ ۾ ٿورو پوئتي وڃجي ته 1932ع ۾ اسان کي نگهي تنهن سويت (سنو راڄوڻو، سُراڄوڻو) سماج جو ننڍي مدي وارو مثال موجود ملي ٿو جيڪو ايندڙ سوشلسٽ سماج جو ئي اهڃاڻ هو.

چين ۾ اهو ساڳيو انقلاب 1949ع ۾ آيو. ان وقت چانيل سماج جاگيرداري هو، جڏهن ته سرمائيداري سماج چڱو خاشو اسري آيو هو، پر ان کان اڳ خاص طرح 1934ع کان 1949ع تائين چيني ڪميونسٽ پارٽيءَ جي اقتدار هيٺ سراجوئن علائقن ۾ سوشلسٽ سماج جا جيئرا جاڳندا هزارين مثال موجود ملن ٿا. چين ۽ ويتنام ٻنهي ۾ انقلاب وقت نه رڳو تباهه ٿيندڙ غلامداري سماج جا مثال موجود هئا پر ڪٿي ڪٿي ڪي ٽولا خاص طرح ڪنفيوشس ۽ ٻڌ جا پوڄاري راجوئي قسم جي حياتي به گذاريندا هئا.

حقيقت ۾، چانيل جاگيرداري سماج جي دور ۾ بيشڪ سرمائيدار سماج اسري رهيو هوندو آهي پر ان اسرندڙ سماج ۾ مزدورن جو وجود ئي اڃا به ايندڙ سوشلسٽ سماج جو هڪ وڏو مثال آهي.

هر سماجي دور جون پنهنجون پنهنجون نراليون ڳالهيون، خصوصيتون، گهٽ وڌايون، اوڻايون چڱايون آهن ۽ هر دور بي دور سان ڳنڍيل، سلهاڙيل ۽ ڪن ڳالهين ۾ هڪجهڙو به آهي. ان ڳالهه جو سولو مثال ڪنهن به ماڻهوءَ جي حياتيءَ واري عمل کي ڇاچي سولائيءَ سان سمجهي سگهون ٿا. ٻار، چوڪر، جوان، اڏڙوٽ، ٻڍو عام طور اسين انهن نالن هيٺ سڃاڻندا آهيون. ٻار جي ٿڃ پيٽاڪ ڄمار به هوندي آهي ته بنا ٿڃ واري به. چوڪر عام طرح چڱيءَ طرح گهمي ڦري ڳالهائي ٻولائي سگهندڙ ۽ سمجهي سگهندڙ وڏي ٻار بابت ڪتب اچي ٿو. جوان ساماڻل، وهيءَ ۽ وت وارو ٿئي ٿو، سمجهه رکي ٿو ۽ سوچي ويچاري ٿو. جوانيءَ کان تازو موٽيل، پڪو، سمجهو، سوچيندڙ، پرکيندڙ، پرجهندڙ،

زمانن جو اڳ پوءِ ڄاڻي سگهندڙ ماڻهو آهي ۽ ٻڌو يا پوڙهو، هن ۾ عام طرح سگهه به گهٽ آهي ته منهن مقابل ٿيڻ جو حوصلو به، هو کائي پي اچي چڙهيو آهي. ڪو ماڻهو ايئن به چئي سگهي ٿو ته ٿڃ پيٽاڪ ابهر، ٻار، چوڪر، چوڪرات، جوان، اڏڙو ۽ ٻڌو دور مقرر ڪجن، ته ڪري سگهي ٿو، ڇو ته اڃا انهن ڏاڪن کي قطعي مقرر نه ڪيو ويو آهي. هر ڏاڪو پنهنجا پنهنجا نرالا گڻ اوگڻ رکڻ سان گڏوگڏ اڳوڻي ۽ آئيندي سان ڳنڍيل آهي. اٻوجهه کان سٻوجهه ڏانهن، ٻل کان ٻلوان ڏانهن، بيوس کان وس واري ڏانهن، ٿوري کان گهڻي ڏانهن، گڻل کان وڌيل ڏانهن، بيڪار کان ڪميءَ ڏانهن، محتاج کان مالڪ ڏانهن، ننڍائيءَ کان وڏائيءَ ڏانهن، ابهر کان ڏاهي ڏانهن حياتيءَ جو ڳتيل سلسلو تڳندو، وڌندو، ويجهندو رهي ٿو.

نيڪ ساڳيءَ طرح سماجي حياتيءَ جو هر دور به ٻين دورن سان لاڳاپيل، ڳنڍيل ۽ ڳتيل هئڻ سان گڏوگڏ پنهنجون پنهنجون اوڻايون سوکايون رکي ٿو. ابتدائي راڄوڻي دور کان غلامداريءَ ڏانهن، غلامداريءَ کان جاگيرداريءَ ڏانهن، جاگيرداريءَ کان سرمائيداريءَ ڏانهن ۽ سرمائيداريءَ کان سوشلزم ۽ ڪميونزم ڏانهن — ساڳيو ئي بيوس کان وس واري ڏانهن، ٻل کان ٻل واري ڏانهن، سادي کان ڳتيل ڏانهن، هيٺين سطح کان مٿين سطح ڏانهن، اٻوجهه کان سٻوجهه ۽ ابهر کان ڏاهي ڏانهن رڙهندو، اسرندو، وڌندو ۽ ويجهندو رهي ٿو.

هر سماجي دور کي پنهنجون ڪهڙيون ڪهڙيون نراليون خصلتون آهن، اهو ڄاڻڻ کان اڳ لازمي ٿو لڳي ته سماج ڪهڙن بنيادن تي ٺهي ٿو، ٿورو ان جي پرک ڪيون.

ڇا اهو ممڪن آهي ته هڪ ماڻهو قطعي بڻيو، اُڃو ۽ بي گهر هجي پر هُو ويهي فلسفي، سياست، مذهب، اخلاق، ادب، فن، سائنس وغيره تي غور ڪري ۽ رياضيءَ جا مسئلا حل ڪري؟

اوهين سڀئي چڱيءَ طرح ڄاڻو ٿا ته مختلف مذهبن جي ٻاون، مُلن، پادرين پنهنجن پنهنجن وعظن وغيره ۾، اهو پئي ٻڌايو آهي ته هيءَ ڌرتي پنهنجن سمورن ساهوارن ۽ بي ساهن سميت ۽ سج، چنڊ، تارا — سڄي ڪائنات، سڄو جڳ — ڪجهه ڏينهن ۾، رڳو ڇهه هزار سال اڳ، ٺهيو، جيڪا ساهواري جنس جيئن ٺهي اها بنا ڪنهن صورت بدلائڻ جي، بنا ڪنهن اوسر، واڌاري، ڦيري يا تبديليءَ جي، جيئن جو تئين رهندي پئي اچي، ماڻهوءَ کي وڏو عقل ڏئي، ڪائنات جي گهڻن ئي رازن جي سمجهاڻي ڏئي، ويساهه، وهم يا عقيدا ڏئي، هن ڌرتيءَ تي موڪليو ويو ۽ مٿس فرض ڪيو ويو ته هو پنهنجي ڌڻيءَ جي پوڄا پاڻ ڪري هيءَ عارضي حياتي گذاري، ته جيئن کيس ٻي دائمي حياتيءَ ۾ سڪ، سونهن ۽ سرهاڻي پلءُ پوي.

سائنس، سڄاڻ، حقيقتن جي ڇنڊڇاڻ، پرک ۽ پروڙ، انهن وهمن ويساهن کي بي پاڙو، نسورو ڪوڙ ثابت ڪري ابوجهائيءَ، اڻڄاڻائيءَ يا جهالت جو سبق بڻائي ڇڏيو. اڄ هر پڙهيل ڪڙهيل ۽ سمجه رکندڙ ماڻهو چڱيءَ طرح ڄاڻي ٿو ته هن ڪائنات ۾ ڌرتيءَ ڪائنات جي ڪيترن ئي تارن، ستارن جي پيٽ ۾ ڪروڙين ڪرب سال پوءِ جنم ورتو آهي. رڳو ڌرتيءَ جي جمار بابت ننڍي ۾ ننڍو ڪاٿو ٻه ارب سال آهي. هڪ جيو-گهرڙي (سيل) وارن ساهوارن کي ڄاڻي به هڪ ارب سالن کان وڌيڪ

وقت ٿي گذريو آهي. ڳٽيل ۽ گهڻا جيو-گهرڙا رکندڙ ۽ ڪوپي وارا ساهوارا به گهٽ ۾ گهٽ پنج ڪروڙ سال اڳ وجود ۾ آيا ۽ اهو نسل يا جنس، جنهن مان هاڻوڪي ڳالهائيندڙ ماڻهو جنم ورتو گهٽ ۾ گهٽ ڏهه لک سال اڳ ٿي گذريو آهي.

ماڻهو ذات پنهنجي حياتيءَ جا لکين سال (96 سيڪڙو عرصو) رڳو پراڻي پٿر جي دور ۾ گذاري ڇڏيا، جيڪو مشرق (اوڀر) ۽ مغرب (اولهه) ۾ پنج لک سالن کان به اڳ شروع ٿي چڪو هو. انهن ماڻهن جا ابتدائي اوزار رڳو اڻ گهڙيل پٿر جا اوزار هئا جن کي مٺ ۾ پڪڙي سگهجي. اهي ايترا ته بدشڪلا هئا (۽ ان حالت ۾ مليا آهن) جو جهونن آثارن جا ماهر به وڏي ڏکيائي سان فرق ڪري سگهن ٿا. هوري هوري انهن ۾ سڌارو آيو ۽ نيٺ ايترو سڌريل شڪل ۾ نهڻ لڳا جو نه رڳو سڃاڻي سگهجن ٿا ته ڪنهن ماڻهو جا نهيل آهن پر انهن جي ڪرت جو به ڪاٿو ڪري سگهجي ٿو. اهڙن سڌريل اوزارن ۾ ڪاٽيون، ڪهاڙيون، سون، گرڀيون، سُيون ۽ پالن ۽ تيرن جا مُنهن ملن ٿا. اهي سڀ چقمق مان ٺاهيا ويا هئا، جيڪو هڪ سخت پٿر آهي ۽ رهڙي گسائي ان کي تڪو ڪري سگهجي ٿو. اهي شيون به هوري هوري سڌرنديون ويون ۽ ڪنهن خاص مُدي ۾، لاڏاڻو حياتي هلندي، باهه ٻارڻ جا اهڃاڻ به مليا آهن. ان مان سڌ پوي ٿي ته ان وقت تائين ماڻهو باهه جي واهپي تي قبضو ڪري چڪو هو ۽ باهه جو شعلو ٻن ڏنبن يا پٿرن جي گاڻ وسيلي پيدا ڪيو ويندو هو.

پراڻي پٿر واري دور جي پيٽ ۾ نئين پٿر وارو دور ڇٽڪ ڪالھوڪي ڳالهه آهي. يورپ ۾ ان دور جا پار ڏهه ٻارهن هزار

سالن کان اڳ جا نظر نه ٿا اچن ۽ اهو دور ڌرتيءَ جي ڳولي تي سڌريل آباديءَ کان پراڻن پاسن ۾ اڄ به نظر اچي ٿو. جڏهن يورپ اڃا نئين پٿر واري دور ۾ هو تڏهن ايشيا جي ڪيترن ئي علائقن جا ماڻهو نئين پٿر جو دور ٽپي، ان کان پوءِ واري ڪنجهي جو دور به پورو ڪري، لوھ واري دور ۾ پهچي چڪا هئا، جڏهن ته آسٽريليا ڪنڊ جا ماڻهو انهيءَ زماني ۾ پراڻي پٿر جي دور منجهان گذري رهيا هئا.

نئين پٿر واري دور جا اوزار پراڻي جي پيٽ ۾ گهڻا سڌريل ۽ تيز آهن. هن دور جا ماڻهو مٽيءَ جا ٿانو به ٺاهڻ لڳا هئا ۽ اناج پچائي کائڻ شروع ڪيو هئائون. هڏي ۽ سڱ کي به اوزار طور ڪتب آندو پئي ويو. هنن جانور به پاليا هئا. پهريائين ڪتا، پوءِ ريڊون، ٻڪريون ۽ وري گهوڙا ۽ ڍور ڍڳا. ان ئي دور ۾ ڦيٿو به ايجاد ٿيو. جڏهن کان تاريخ لکي وئي ۽ ان کان اڳ واري دور ۾ خاص فرق ڪندڙ آهي شهرن جو وجود. شهرن ۾ ئي ماڻهو لکت ايجاد ڪئي.

اڄوڪي ۽ اڳوڻي ماڻهو جي هڪ ٻئي سان پيٽ ڪئي ويندي ته اسان کي انهن جي مُنهن مهاندي، قد بُت، چال چلت، سوچ سمجهه، دل دماغ، اُٿا وينيءَ، رهڻي ڪهڻيءَ وغيره ۾ ڪيترائي چٽا فرق نظر ايندا.

ڊسلبارف (جرمني) ويجهو نياندرٿل نالي هڪ واهيءَ (ڪسيءَ، نهر) ۾ اهڙيون هڏيون لڌيون ويون جن بابت سائنسدان فيصلو نه ڪري پئي سگهيا ته اهي هڏيون ڪهڙي جانور جون سمجهڻ گهرجن — باندر جون، گوريلى جون يا ماڻهو جون! هاڻي ته ان جهڙا ڪيترا ئي هڏاوان پڇرا لڌل آهن. جڏهن انهن

هڏين جي بنياد تي قد بُت جو خاڪو تيار ڪيو ويو، تڏهن اهو نه ته هاڻوڪي وڏي ڪوپڙيءَ ۽ وڏي دماغ وارو اُڀو سڌو ٿي هلندڙ ماڻهوءَ سان ملندڙ هو ۽ نه ئي وري ننڍي ڪوپڙيءَ ۽ ننڍي دماغ واري چئن جنگهن تي هلندڙ باندر يا گوريلي سان، جيڪي وقت سر پوين پيرن تي هلي، ڊوڙي سگهندا آهن. ان نسل جو نالو نياندرٿل نسل رکيو ويو. هن نموني جي مردن ۽ عورتن جا بُت سخت ۽ سوکا، منڍي وڏيرڙي، نراڙ جو مٿيون حصو پوئتي جهڪيل ۽ ڀرون وارو حصو اڳتي نڪتل، ڄاڙيون ٻاهر وڌيل ۽ کاڏي ننڍي ۽ پوئتي هٽيل هئي ۽ ڪجهه نوڙي هلندو هو. هن جو منهن عام ماڻهوءَ جيان سڌو نه هو ۽ نه وري ٻوٽاڙي ئي هئس. هن جو دماغ عام باندر جي پيٽ ۾ وڌيڪ وڏو، ڳٽيل ۽ سڌريل هو. هي ماڻهو اوزارن کان ڪم وٺندا هئا ۽ باهه جو واهپو ڄاڻندا هئا. اهي ئي پراڻي پٿر جي دور جا ماڻهو هئا.

نئين پٿر جي دور جو ماڻهو هر انگ جي پيٽ ۾ نياندرٿل کان به وڌيڪ هاڻوڪي ماڻهوءَ سان ملندڙ هو، پر پوريءَ طرح هاڻوڪي ماڻهوءَ جهڙو نه هو. البته اهو ٿي سگهي ٿو ته ان کي لتو ڪپڙو پارائي، ڏاڙهي مچون ٺاهي، ڪنهن اوطاق ۾ ويهاريو وڃي، ته اسان پاران عام ماڻهو ان کي بدشڪل يا ڀولي-ٻوٽيو ته چئي سگهن ٿا پر ماڻهو ئي نه سمجهن، اهو ممڪن ڪونهي. هاڻوڪي ماڻهوءَ جهڙي هن جنس تي ڪروميگنن نسل نالو رکيو ويو آهي، جنهن جون هڏيون پهريائين جاوا جي علائقي ۾ هڪ پنجاهه فُٽ اونهي غار ۾ لڌيون ۽ پوءِ فرانس جي ڏکڻ-اولهه جي جابلو علائقي ڪروميگنن ۾، جنهنڪري مٿس اهو نالو رکيو ويو. هيءُ چڱيءَ طرح ڳالهائيندڙ، سمجهندڙ ۽ سوچيندڙ ماڻهو

آهي، ٻن پيرن تي هلي ٿو، پر اڃا به سندس چيلهه ٿوري ڪُٻي  
آهي، ٻوٽاڙي بدران منهن اٿس پر کاڌي، نڪ ۽ نراڙ جي مشابهت  
هاڻوڪي، اُڀو ٿي هلندڙ سئين سڌي ماڻهو کان وڌيڪ نياندراڻل  
سان ملندڙ آهي. سندس منهن ڪجهه اُڀرڙو ۽ قد ڊگهو آهي ۽  
اڄوڪي اُڀي مٿي واري يورپي مهاندي سان ملي ٿو. سندس  
دماغ اڃا به وڌيڪ سڌريل، وڌيل ۽ ڳڻيل آهي. هيءُ نسل ئي سڀ  
کان پهريائين لڏپلاڻ ڪندو، هاڻوڪي آمريڪي ڪنڊ (اتر ۽ ڏکڻ)  
۾ پهتو، ڇو ته هن کان اڳ واري نسل جو اتي ڪو به پار پتو نه  
مليو آهي. البته ان جا کاڌي پيئي ۽ شڪار لاءِ ڪم ايندڙ ٿانو ۽  
اوزار مليا آهن. آمريڪا جي نيوميڪسيڪو ۾، فولسم وٽ  
'فولسم ثقافت' جا آثار مليا آهن، جن جي گهڻي هڪ جهڙائي  
ڪروميگن ثقافت سان آهي.

پراڻي پٿر جي پڄاڻي ۽ واري عرصي جا آثار ميگڊالين نالي  
هڪ جابلو غار ۾ مليا آهن جيڪا فرانس جي ڏکڻ-اولهه ۾ آهي.  
ان بابت ڪاٿو آهي ته ڏهه هزار سال قبل مسيح (ق م) ٿي گذري.  
ميگڊاليني ماڻهن غار جي ڀتين تي جانورن جون شڪليون  
اُڪيريون، جن ۾ هرڻ، جهنگلي مينهن، هاڻي ۽ ٻين جانورن  
جون شڪليون سڃاڻي سگهجن ٿيون. انهن مان ڪيتريون ئي  
شڪليون ڏاڍيون چڱيون ٺهيل آهن. ميگڊاليني ماڻهن هڏين مان  
ڏاڍا اُچا اوزار ٺاهيا ۽ وڏي هنرمنديءَ سان منهن مهاندا اڪيريا.  
ماڻهن جا ٽولا جتي به رهيا، جيترو به رهيا، جيئن به رهيا،  
پر اهو قطعي ثابت ٿيل آهي ته ساڳي ئي وقت سڀني سماجن جي  
حيثيت هڪ جهڙي نه رهي. هزارين سال اڳ به حياتيءَ جا رنگين  
گوناگون روپ هئا. ماڻهن اُڀايو پئي، کاڌو پئي، نسل وڌايو ۽



ٻچايو پئي، بقا لاءِ جدوجهد ڪئي پئي ۽ ناسازگار حالتن کي منهن ڏنو پئي. انساني سماج لاڳيتو اوسر ۽ واڌار (ترقي) ڪئي پئي.

ماڻهوءَ بابت ڪجهه حقيقتون هيٺ ڏجن ٿيون جن کان ڪو به سائنسدان ۽ عالم ماڻهو انڪار نه ٿو ڪري سگهي:

1. ماڻهوءَ جو نسل ڪير پيئاريندڙ ساھوارن جي هڪ شاخ آهي. ماڻهو سڌو سئون پولڙي مان اوسر ۽ واڌ نه ڪئي آهي. اهي ماڻهو جا ڏاڏا ناهن پر نسل جي ڇڙ ۾ مائٽ آهن. پولڙي جهڙا ٻيا به نسل آهن جيئن گبن، چمپانزي، گوريلا وغيره. ماڻهو اهڙي ئي گهراڻي جي ڪنهن نئين نسل مان اُسريو آهي.
2. ساھوارن ۾ ماڻهو اها اڪيلي جنس آهي جيڪا لفظن جو واهپو ڪري ٿي يعني ٻولي ڳالهائي ٿي. ان نموني ماڻهو پنهنجا خيال، سوچون، سڌون ۽ ويچار ٻين تائين پهچائي ۽ وٺي ٿو. هو تجربا، ڪوجنا ۽ اڀياس ڪري سگهي ٿو، انهن کي ياد رکي ٿو، انهن جو جائزو وٺي ٿو ۽ رهڻي ڪهڻي جا خاص طريقا تعليم وسيلي پنهنجي ايندڙ نسل تائين پهچائي ٿو.

3. تاريخ کان اڳ وارن دورن ۾ ثقافت بابت جيڪا ڄاڻ ملي سگهي آهي، ان مان پڪي بوجه پوي ٿي ته سماج ۾ لاڳيتو اوسر ۽ واڌار ٿي آهي. انهيءَ ٿيندي کاڌو پيتو گهڻي مقدار ۾ هٿ ڪيو ويو، اناج جون جنسون اڀيون ويون، سنا گهر ٺاهيا ويا ۽ هوري هوري پنهنجين لازمي بنيادي گهرجن کي نسبتن سٺي نموني پورو ڪرڻ سکيو ويو. پٿر، ڪنجهي ۽ لوھ جا دورَ جهڙا نالا رٿڻ مان به اهو ئي پڌرو ٿئي ٿو ته ماڻهو

معمولي اوزارن ۾ اوسر ۽ واڌار ڪندي، سڪندي، سمجھندي، سوچيندي، پرکيندي، پروڙيندي، اڳلي کان نوان، نئين کان نوان ۽ اڃا به نوان، تان جو اُچي قسم جا اوزار ٺاهڻ لڳو. ان مان پروڙ پوي ٿي ته ماڻهو وسيلن کي مقصدن ۽ گهرجن مطابق ٺاهڻ جي صلاحيت ۾ اڳتي وڌندو رهيو. ان کي ئي اڄ ڪلهه فني، هنري سڌارو چئون ٿا. اخلاقي معاملن کان مٿاهون ٿي (مثال طور، اسين ميگڊالني ماڻهن کان وڌيڪ نيڪ هجون يا نه، اسان لاءِ سرهائيءَ جا گهڻا وجهه آهن يا نه، هاڻوڪيون تصويرون اڳوڻين کان سُنيون آهن يا نه) بنا ڪنهن شڪ جي چئي سگهون ٿا ته هاڻوڪي زماني جا پيداواري اوزار ميگڊالني زماني جي اوزارن کان وڌيڪ اڇا، سٺا ۽ سٺا آهن جيئن ميگڊالني ماڻهن جا اوزار نياندرتل ماڻهن جي اوزارن کان وڌيڪ سٺا هئا.

4. ماڻهو هڪ ڪري جنس جي حيثيت ۾ وڏي عرصي کان ڌرتيءَ تي وسندڙ آهي. ظاهري طرح انهن جا ٽولا ٽولا هتي هتي لڏيندا، گهمندا رهيا. ڪجهه ٽولا ڪنهن خاص علائقي ۾ ايڏو ڊگهو عرصو رهيا جو انهن هڪ خصوصي نئين هيٺين نسل جي حثيت ماڻي ورتي. ان نموني گورا، ڪارا، ٻيلا، ناسي يا ڪڻڪ رنگا ”نسل“ وجود ۾ آيا. انهن ٽولن ۾ رضا خوشيءَ يا جهيڙي جهڙي وسيلي هڪ ٻي سان ميل ميلاب ٿيندو رهيو. ”نسل“ جي بنياد تي ڪنهن کي گهٽ ۽ ڪنهن کي اُچو چوڻ ڪمينائپ آهي.

5. ماڻهن ۽ انهن جي ثقافتن جو هڪ ويڪرو، گهٽ وڌ ۽ رنگارنگ سلسلو پئي رهيو آهي. ماڻهوءَ وٽ ئي رسمون ۽

رواج آهن، جڳ ۾ جيئن آهن تيئن جو تيئن رهڻ تي راضي ناهن. اهي ڪا وڌيڪ سٺي دنيا ناهي نه ٿا سگهن ته ان کي ٺاهڻ جون سڌون اوس رکن ٿا. جڏهن کان ماڻهوءَ پنهنجي اڻ گهڙيل اوزارن سان جتي ڪٿي گهاڙ گهڙت شروع ڪئي، ان وقت کان وٺي ماڻهوءَ ملندڙ شين تي قناعت نه ڪئي. ماڻهو اهو ساهوارو آهي جنهن ايجادون ڪيون آهن ۽ پنهنجي ماحول — پنهنجن اوزارن، پنهنجي دماغ، پنهنجي فن پنهنجي ثقافت — کي لاڳيتو تبديل ڪندو رهيو آهي. پر اوزارن وسيلي پنهنجو گهربل بلو ڪري سگهڻ سبب ئي هن ڪڏهن به پنهنجي جسم کي بدلائڻ جي ڪوشش نه ڪئي، سواءِ ان اوسر جي، جيڪا سندس ايجادن کي سولو ڪرڻ جي ڪم اچي سگهي — جيئن آگريون، نڙي، دماغ وغيره. جسم کي بدلائڻ کان سواءِ ماحول کي بدلائي ڇڏڻ جي صلاحيت اها انتهائي غير معمولي ايجاد آهي جنهن تي ڪو ٻيو ساهوارو پهچي نه سگهيو. کير پيئاريندڙ خشڪي وارن ساهوارن ۾ اهڙا به آهن جن هوا ۾ اڏامڻ يا پاڻيءَ ۾ رهڻ سگهي ورتو پر ان سان گڏ ئي اهو چمڙو ٿي پيو يا وري وهيل مڇي. ويهين صديءَ جو ڳالهائيندڙ ماڻهو علم تشریح جي نڪتہ نظر کان ايئن ئي آهي جيئن هزارين سال اڳ وارو ميگڊالني ماڻهو، پر هو هوائي جهازن وسيلي هوا ۾ اڏامي ٿو ۽ سامونڊي جهازن ۽ آبدوزن ۾ ويهي سمنڊ جا سير ڪري ٿو.

ماڻهو ٽولن، ڪهولن، ويڙهن، قبيلن، قومن — سماج ۾، سماجي بنڌڻن ۾ رهي ئي ان ڪري ٿو جو هن پيداواري اوزار ناهيا. اوزارن نهڻ سبب کيس جيڪا سهولت ملي پئي ان ئي کيس

انهن جي فطرت تي وڌيڪ فڪر ڪرڻ لاءِ مجبور ڪيو. مخصوص قسم جي اوزارن کي سڃاڻڻ، انهن کان مخصوص ڪم وٺڻ، ڪنهن مخصوص ڪم لاءِ گڏ ٿيڻ وغيره جهڙيون لازمي گهرجون ئي هيون جو ماڻهو انهن لاءِ مختلف مخصوص آواز يا واکا ڪڍيا ۽ اهي ئي بامقصد واکا سندس ٻولي ٺهيا. لاڳيتي پورهئي يعني سماجي سرگرمي ۽ منجهس اڃا به ذهني قوت وڌائي، ذهن کي سڌاري، سوچيندڙ ڪيو، نڙيءَ کي نرم ۽ لچڪدار ڪري گهوگهو واکو ڦيرائي منو بنايو، ٿلهين ڊيندڙين آڱرين کي سنهو، سببتو ۽ هنرمند ڪيو، چيلھ جو ڪُٻ ڪڍي سڌو بيهاريو، جنگهن تي گهڻو وقت بيهي سگهڻ لاءِ انهن کي سخت ۽ سگهارو ڪيو، وغيره. اهو سڀ ڪجهه ٿيندي به ٿي لک سال لنگهي ويا.

• ڇا ٻوليءَ کان سواءِ ماڻهو سوچي، ڳالهائي ۽ سيڪاري سگهي ٿو؟

- ممڪن ئي ڪونهي. (جبلي چرپر، عادت ۽ آواز جبلي ئي آهن، سوچيل، ڳالهائيل ۽ سڪيل ناهن.)

• جڏهن ماڻهو اڃا ٻولي ڳالهائڻ ئي نه سڳيو هو تنهن کان اڳ ڇا اهو ممڪن آهي ته ماڻهو ويهي فلسفو، اخلاق، علم ۽ ادب سڳي سگهي، سيڪاري سگهي يا بحث ڪري سگهي؟

- جواب چٽو آهي. ڪنهن به بي ساهواري اڄ ڏينهن تائين فلسفي، سياست، علم، ادب تي بحث نه ڪيو آهي. انهن موضوعن تي ڳالهائڻ کان اڳ جيئرو هجڻ وڌيڪ اهم آهي ۽ جياپي لاءِ وري کاڌو پيتو ۽ آجهو.

هر ساهواري جيان ماڻهوءَ کي به سڀ کان اڳ جياپي جو بلو گهرجي ٿو. جيئرو هوندو ته بحث مباحثا ۽ سوچ ويچار جام. جيئن، کاڌو پيتو ۽ اجهو گهرجي ٿو. کاڌو پيتو ۽ اجهو هر ساهواري قدرتي نظام ۾ نهيونڪيو هٿ پئي ڪيو. ماڻهوءَ کان سواءِ ڪو به ساهوارو ناهي جيڪو قدرتي تيار مال ڪاڻڻ سان گڏوگڏ پنهنجو پاڻ به اُپائيندو هجي. اپائڻ جي ڪري ئي ماڻهو هڪ ٻي سان ڳنڍجي ٿو، هڪ ٻي سان لهه وچڙ ۾ اچي ٿو، هڪ ٻي سان رشتا ناتا ناهي ٿو — انهيءَ ڳنڍپ، لهه وچڙ ۽ رشتن ناتن سبب ئي سماج نهي ٿو — انهيءَ ڳنڍپ، لهه وچڙ ۽ رشتي ناتن جو نالو آهي پيداواري لاڳاپو. پيداواري لاڳاپا ئي هر سماج جي پيڙهه آهن. جيڪڏهن اهي لاڳاپا نه هجن ته ماڻهو راڄ يا سماج ناهي رهي نه ٿو سگهي. اهي پيداواري لاڳاپا ٻين ڪن به ساهوارن جي وچ ۾ ڪونهن، ان ڪري ئي انهن جو سماج ڪونهي، ٻولي ڪانهي، فلسفو ڪونهي، سائنس ۽ آرٽ ڪونهي ۽ ان ڪري اهي ماحول بدلائي نه سگهيا پر پاڻ ماحول موجب بدلبا رهيا. جڏهن ماڻهو پاڻ پيداواري لاڳاپن ۾ نه ڳنڍيا هئا تڏهن اهو به جانورن جهڙي جهنگلي، بيوس ۽ ڳيجهو حياتي گذاريندا هئا. پاڻ اپائي نه سگهندا هئا ۽ رڳو قدرت جو تيار ٿيل کاڌو کائيندا هئا. جيئرا ته هئا پر جانور، چئني پيرن تي هلندڙ. نه وٽن ٻولي هئي نه ئي ثقافت، نه ريتون رسمون، نه ئي تهذيب تمدن، نه فلسفو، نه سائنس، نه آرٽ، نه موسيقي، نه هنر ۽ نه ئي وري سمجهه، سوچ يا شعور. اهي هر قسم جي ديني ڌرمي موشڪافين، وهمن ۽ پَوَن کان ٻاهر هئا.

سماجي تاريخ جي ڌار ڌار ڏاڪن کي هڪ ٻي کان فرق وارو ڪرڻ جو معيار اهو ناهي ته ماڻهو ڇا ٿو پيدا ڪري، پر هيءُ آهي ته هو پنهنجو وجود قائم رکڻ لاءِ اهي بنيادي گهرجون ڪيئن يعني ڪهڙن وسيلن سان/مان پيدا ڪري. اڃا به ٻين لفظن ۾ ايئن چئجي ته تاريخي دورن (ڏاڪن) ۾ فرق ڪرڻ لاءِ لازمي آهي ته جن طريقن سان هو پيداوار ڪري ٿو اهي ڇاچيا وڃن، ڇو ته انهن پيداواري طريقن تي ئي سماج جو بنياد بيٺل آهي. سڄي تاريخ هڪ کان پوءِ ٻي ايندڙ پيداواري طريقي تي ٻڌل/بيٺل آهي.

پيداوار، اڀت ماڻهو ڪهڙي طريقي سان ڪري ٿو، ان جا ٻه پاسا آهن. هڪ پاسو فطرت سان ماڻهوءَ جي ناتي کي ظاهر ڪري ٿو — ماڻهو فطرت مان ڪيترو هٿ ڪري ٿو، هن جو فطرت تي ڪيترو وس آهي. پيداواري طريقي جو هيءُ پاسو سماج جي پيداواري قوتن تي ٻڌل آهي. پيداواري قوتون جيترو اسريل، وڌايل هونديون فطرت تي ماڻهوءَ جو وس به اوترو ئي گهڻو هوندو ۽ جيترو پوئتي پيل هونديون ته اوترو ئي ماڻهو فطرت جو غلام هوندو.

پيداواري طريقي جو ٻيو پاسو پيداواري ناتا آهن جيڪي بنيادي گهرجون پيدا ڪرڻ واري عمل ۾ ڀاڱي ڀاڱيوار ٿيڻ سبب ماڻهن جي وچ ۾ قائم ٿين ٿا. پيداواري قوتن جي وڌايل ڪيتري سطح تي پهتل آهي ۽ انهن جو ڪردار ڪهڙو آهي — انهن ٻنهي سوالن جو جواب ٻڌائيندو ته پيداواري ناتا ڪهڙا آهن.

اهي ٻئي پاسا هڪ ٻئي کان تتل ناهن پر اڻٽٽ نموني ڳنڍيل آهن، چو ته ماڻهو فطرت تي گڏيل نموني عمل ڪندي ئي پاڻ ۾ ڳنڍجي وڃن ٿا.

بنيادي گهرجن جي پيداوار سان گڏ هڪ ميدان خود ماڻهوءَ جي پيداوار به آهي. ماڻهوءَ جي پيداوار گهراڻي، ڪٽنب، ڪهول يا آڪهه ۾ ٿئي ٿي. ابتدا ۾ هن عمل جو فطرت تي نسبتن گهڻو اثر هو پر جيئن جيئن سماج وڌندو ويو تيئن تيئن هن جو اثر گهٽجندو پئي رهيو آهي، پر گهراڻو (آڪهه، ڪهول) رڳو پيداوار جي نظام جي محض هڪ ڪٽي آهي ۽ ٻيو ڪجهه به نه آهي، ايئن چوڻ غلط آهي. گهراڻو ئي بنيادي پيداواري نائن سان گڏ اخلاقي، قانوني، جذباتي ۽ ٻين نائن ۾ اهم ڪردار ادا ڪري ٿو ۽ نه رڳو نئون ماڻهو پيدا ڪندو رهي ٿو پر ان جي ڄاڻ ۽ سکيا جو به اهم درسگاهه آهي.

### پيداواري قوت ڇا ڪي چئجي ٿو؟

1. ماڻهو جيڪي پيداوار ڪن ٿا، ماڻهن کان سواءِ اپائڻ جو ڪم ٿي ئي نه ٿو سگهي. ماڻهو اهم پيداواري قوت آهن.
2. ماڻهو جن شين يا اوزارن وسيلي پورهيو ڪري ٿو.

شيون يا اوزار يا ته فطرت مان هٿ ڪري ٿو يا وري انهن کي گهڙي ٿو. اوزار به ماڻهوءَ جي پورهئي جو نتيجو آهن. انهن ۾ به ماڻهوءَ جو پورهيو لڪل آهي.

جيئرو انساني پورهيو ۽ اهو پورهيو جيڪو اڳواٽ ڪيل آهي (۽ پيداواري اوزارن ۾ لڪل آهي) – ٻنهي کي گڏي پيداواري قوت چئجي ٿو.

پٿر، معدني ذخيرو، لوھ جي کاڻ، ڪوئلو وغيره پيداواري قوت ناهن پر جڏهن انهن تي ماڻهوءَ جو پورهيو ٿئي ٿو، اهي صاف ٿين، گهڙجن ۽ ڪا خاص شڪل وٺن ٿا، تڏهن پيداواري قوت ٿي سگهن ٿا. جديد ترين مشينون جيڪڏهن پانڊن ۾ بند پيون هجن ته اهي پيداواري قوت ناهن (جيتوڻيڪ انهن ۾ ماڻهوءَ جو پورهيو سيڙيل آهي). اهي پيداواري قوت تڏهن آهن جڏهن پيداواري عمل جو حصو هجن. اها ساڳي ڳالهه ماڻهوءَ بابت به چئي سگهجي ٿي. هڪ صحتمند ماڻهو، جيڪو ڪم نه ٿو ڪري، پيداواري قوت ناهي. ماڻهو ۽ پورهئي جا اوزار ان وقت پيداواري قوت جا حصا ٿين ٿا جڏهن اهي گهرجن جي پيداوار سان ڳنڍيل هجن.

### پيداواري ناتو ڇاڪي ڇڻجي ٿو؟

ماڻهو جڏهن پيداواري عمل ۾ شامل ٿين ٿا تڏهن انهن جي وچ ۾ گهڻ پاساوان ۽ ڳتيل ناتا پيدا ٿين ٿا. سمورا انساني ناتا رڳو پيداواري ناتا ناهن. پيداواري ناتا اهي آهن جيڪي گذر سفر (معاش، کاڌ خوراڪ، ڌنيري) لاءِ ٺهندا آهن. هي انهن ناتن کان ٻي قسم جا آهن جيڪي مٽي مائٽيءَ، ياري باشيءَ يا هم جنس هئڻ سبب ٺهندا آهن. مٽي مائٽيءَ، ياري باشيءَ ۽ هم جنس هئڻ جا ناتا ٻين ساهوارن ۾ به ٿين ٿا، پر اهي فقط تيستائين جڏهن ڪن ٿا جيستائين نئون نسل پراڻي نسل جو ڳجهو هجي، ڪو شهوتي (وهريلو) ناتو هجي يا جيئن پنهنجي هم جنس کان ٻي ڏيئي جو ناتو ٿئي ٿو وغيره. جڏهن ماڻهوءَ-جنس اپائڻ نه سگهيو هو تڏهن ان جي وچ ۾ به رڳو ان ئي قسم جا ناتا هئا. پيداواري عمل ۾ گڏجڻ، گهڙڻ ۽ ڏيئي لڏي ڪرڻ سبب ئي پيداواري ناتا



ٻه ٺهن ٿا ته سماج ۽ سمجھ به. ماڻهن جي وچ ۾ معاشي (ڌنيري) ناتا ۽ ان جي ڪري پيداواري ٿاڪ سان پيدا ٿي ناتا — هي آهي پيداواري ناتن جو جوهر.

پيداواري ناتن جو ٻيو بنيادي پاسو مادي پيداوار ۾ حصو وٺندڙ ماڻهن جي وچ ۾ سرگرميءَ جي مٽاستا آهي. اهي پنهنجي سرگرميءَ جي ”مٽاستا“ ڪن ٿا. پورهئي جي نتيجن جي مٽاستا هر سماجي دور ۾ ٿئي ٿي — ابتدائي راجوڻي سماج ۾ به، غلامداري سماج ۾ به، جاگيرداري سماج ۾ به، ته سوشلسٽ (ڪميونسٽ) سماج ۾ به. هر سماجي دور ۾ ان جو نمونو مختلف ٿئي ٿو.

پيداواري ناتن جو ٽيون پاسو به آهي يعني تيار ڪيل مال جي ورهاست. هر سماجي دور ۾ تيار ڪيل مال جي ورهاست جو طريقو ڌار ڌار آهي.

اهي سمورا پاسا هڪ ٻي سان اڻٽ نموني ڳنڍيل آهن. اهي سمورا ناتا انساني سوچ سمجھ کان آزاد (معروضي) آهن، محتاج (گيجڻهو) ناهن.

تاريخ جي مختلف سماجي دورن جو فرق پيداواري ناتن جي ان ته-طرفي اتحاد جي فرق تي بيٺل آهي. پيداواري ناتا ابتدائي راجوڻي سماج ۾ هڪ قسم جا آهن، غلامداري سماج ۾ ٻي قسم جا، جاگيرداري سماج ۾ ٽين قسم جا، سرمائيداري سماج ۾ چوٿين قسم جا، ته ڪميونسٽ (پهريون ڏاڪو سوشلسٽ) سماج ۾ پنجين قسم جا. سادي کان اچي ڏانهن، اڻ ڳڻيل کان ڳڻيل ڏانهن، هيٺين سطح کان مٿين سطح ڏانهن پيداواري ناتن جو اهو سفر، اوسر، واڌارو جاري آهي. اهي سوچ سمجھ جا پابند

ناهن، ان کان آزاد آهن. اوسر ٿيڻي آهي، ان کي ڪو به روڪي،  
بيهارِي نه ٿو سگهي. ها، اهو ٿي سگهي ٿو ته انهيءَ جي رفتار  
۾ ڊرائي يا تيزي پيدا ڪري سگهجي. سماج اوسر ۽ ڦيرو  
ڪائيندو لاڳيتو واڌار ڪندو رهي ٿو.

### پيداواري طريقو (ڍنگ) ڇا کي چئجي ٿو؟

پيداواري قوت ۽ پيداواري ناتن جو گڏيل نالو آهي  
پيداواري طريقو (ڍنگ).

تاريخ جي هر سماجي دور کي پنهنجو مخصوص ۽ نرالو  
پيداواري ڍنگ آهي. ابتدائي دور جو پنهنجو طريقو آهي ته  
غلامداريءَ جو پنهنجو، جاگيرداري سماج جو پنهنجو طريقو آهي  
ته سرمائيداريءَ جو پنهنجو ۽ ڪميونسٽ (سوشلسٽ) سماج جو  
وري پنهنجو. هر دور جو پنهنجو مقرر پيداواري طريقو آهي.  
سماج ۾ جنهن قسم جو پيداواري طريقو حاوي، غالب، چانيل  
هوندو، سماج جو نالو اهو ئي سڏبو. مثال طور چانيل جاگيرداري  
سماج ۾ جاگيردارڪو پيداواري طريقو چانيل هوندو، پر رڳو  
هڪ، اڪيلو، نجو پڇو پيداواري طريقو ئي رائج هجي ۽ ٻي  
ڪنهن به ايندڙ ويندڙ پيداواري طريقو جو ڪو نشان ۽ اهڃاڻ  
ئي نه هجي، ايئن نه ٿيندو آهي. چانيل سماج جي ڪُڪ مان ئي  
ايندڙ سماج جنم وٺي ٿو.

پيداوار جي هڪ طريقي جي ٻي طريقي ۾ تبديلي جلدِي  
قانون جي پابند آهي. هر پيداواري طريقي تي ٽن اهم قانونن جو  
حڪم هلي ٿو. اهي ٽي قانون هي آهن: (1) پيداواري طريقي جي  
مختلف پاسن جي وچ ۾ اتحاد (ٺاهه) جو قانون، (2) هڪ ڪرائيءَ  
جو قانون ۽ (3) ٽڪر جو قانون.

## 1. پيداواري طريقي جي مختلف پاسن ۾ ٺاه جو قانون:

هيءُ قانون پيداواري قوتن ۽ پيداواري ناتن جي وچ ۾ ٺاه جو اثنت لاڳاپو ظاهر ڪري ٿو. پيداواري قوتون گر (جوهر) آهن ۽ پيداواري ناتا ان جي معاشي شڪل (ڏيک). پيداواري قوتون (ڪم ڪندڙ ماڻهو ۽ ڪتب ايندڙ اوزار) جيترو گهٽ، هينين، هيٺي ۽ هلڪي سطح تي هونديون، پيداواري ناتا (گڏجي ڪم ڪرڻ سبب هڪ ٻي لاءِ پيدا ٿيل لاڳاپا) به اوترو ئي گهٽ، هينين، هيٺي ۽ هلڪي سطح جا هوندا ۽ ان ڪري ئي سماج جي معاشي شڪل به هينين، هيٺي ۽ هلڪي سطح جي هوندي، جيئن ابتدائي راجوڻي سماج ۾. جيئن جيئن پيداواري قوتون اوسر ۽ واڌار ڪن ٿيون تيئن تيئن پيداواري ناتا (معاشي شڪل) به اوسر ۽ واڌار ڪن ٿا. ابتدائي راجوڻي دور جي پيٽ ۾ غلامداري سماج پيداواري قوتن ۽ ناتن جي حساب سان مٿين سطح تي هوندو آهي، ان جي پيٽ ۾ جاگيرداري سماج اڃا به مٿاهين سطح تي آهي ۽ سرمائيداري سماج ان کان به وڌيڪ مٿاهين سطح تي. اهڙيءَ طرح سوشلسٽ سماج سرمائيداري [سماج] کان به ڏاڍو مٿي، اڇو، گهرو، سٺو ۽ سڀيتو آهي.

جنهن به سطح جو پيداواري طريقو هوندو ان سطح جي پيداواري قوتن ۽ ناتن جي وچ ۾ گهڻ پاسائون، هڪ ٻي سان سهڪاري ساٿ هوندو.

## 2. پيداواري قوتن ۽ ناتن جي سطح ۽ ڪردار جي وچ ۾ هڪ ڪرائيءَ جو قانون:

سرمائيداري سماج شروع ۾ هڪ جهڙو ڌنڌو ڪندڙ ماڻهن جي وچ ۾ هڪ ايڪو پيدا ڪري رکيو هو. مالڪ ڪاريگر ۽ ان

جا شاگرد هڪ مڪمل جنس ناهي تيار ڪندا هئا. هر جنس جو خالق سڃاڻي سگهيو هو. هر ڪاريگر جو ڪم تخليقي هو، پر اهي شيون وڏي پيماني تي نه ٺهي پئي سگهيون. پورهئي جي ورهاست ۽ مشين جي واهپي ننڍن هٿ-هنرمندن کي تباهه ڪري ڇڏيو ۽ هاڻي اهڙا ڪاريگر پيدا ڪري ورتا جيڪي هڪ مڪمل جنس ناهي سگهڻ بدران ان جو رڳو هڪ حصو ناهي پئي سگهيا. مختلف ڪاريگرن جي ٺاهيل مختلف حصن جي ميلاپ سان هڪ مڪمل جنس ٺهي پئي. ماڻهو هاڻي رڳو هڪ شيءِ جو هڪ جزو پئي ٺاهيو، پر اهو نه وڪڻي سگهجي پئي، نه ئي ان جو ڪو ملهه هو. جڏهن گهڻا جزا گڏيا پئي، تڏهن وڪڻڻ لاءِ ملهائڻي شيءِ ٺهي پئي. ڪارخاني ان کي اڃا به وڌيڪ جزوي بڻايو ۽ صنعت ان کان به وڌيڪ. پورهيو هڪ وڏي مڪمل شيءِ مان ڦري، تمام ننڍڙي ڌار ڌار جزي تي وڃي پهتو ۽ مڪمل ڪاريگر ماڻهو جڻڪ 'جزوي ماڻهو' ٿي پيو. هنري سڌاري پورهئي کي اڃا به ورهايو. نوان هنر ظاهر ٿيا — مطلب ته پيداواري قوتن جي بهتريءَ، عمدگيءَ، سنائيءَ سبب معاشي تبديلي پيدا ٿي يعني پيداواري ناتن ۾ نئين ترتيب ٺهي. ان ڳانڍاپي جو اظهار پيداواري قوتن جي سطح ۽ ڪردار سان پيداواري ناتن جي هڪ ڪرائيءَ جو قانون ڪري ٿو.

3. پيداواري طريقي جي مختلف پاسن (پيداواري قوتن ۽ ناتن) ۾ تضاد جو قانون:

جيڪڏهن پيداواري قوتون (ڪم ڪندڙ ماڻهو ۽ ڪتب ايندڙ اوزار) غلامداري سطح جا آهن ته پيداواري ناتا به لازم غلامداري سطح جا هوندا، پر اسين ڏسون ٿا ته پورهئي جي اوسر

۽ واڌار لڳيتو عمل ۾ ايندي رهي ٿي ۽ نوان تجربا، نئين سکيا، نئين تعليم، نئون هنر پيداواري قوتن ۾ به لڳيتو واڌارو آڻيندو رهي ٿو، جڏهن ته ناتن ۾ ايتري تيزيءَ سان تبديلي نه ٿي اچي. ان ڪري پيداواري قوتن ۽ پيداواري ناتن جي وچ ۾ تضاد (ويڙهه، ٽڪر، جهيڙو) پيدا ٿئي ٿو. جنهن سطح تي پيداواري قوتون هونديون ان ئي سطح جا پيداواري ناتا هئڻ گهرجن. جنهن تيزيءَ سان پيداواري قوتن ۾ تبديلي اچي ٿي ان تيزيءَ سان پيداواري ناتن ۾ نه ٿي اچي ۽ نيٺ پيداواري ناتا اوسر ۽ واڌار جي راهه ۾ رندڪ بڻجڻ لڳن ٿا. ان ڪري پيداواري قوتن جي اوسر ۽ واڌار نيٺ ڪنهن ڏاڪي تي ايترو تيز ڦيرو کائي ٿي، ايڏي وڏي اُچل ڏي ٿي، ايڏو زور پيدا ڪري ٿي جو پراڻن پيداواري ناتن کي ٽوڙي، ڀڄي، ٽڪرا ڪري (انقلاب آڻي) نوان پيداواري ناتا قائم ڪري ٿي ۽ ان جي نتيجي ۾ قائم ٿيل سماج ۾ نوان ناتا نين پيداواري قوتن سان وري اتحاد ۽ هڪ گرائيءَ ۾ اچي وڃن ٿا. غلامداري سماج ۾ اها اوسر، واڌار ۽ ڦيري (انقلاب) جاگيرداري سماج قائم ڪري ٿي، جاگيرداري سماج ۾ اها اوسر، واڌار ۽ ڦيري (انقلاب) سرمائيداري سماج قائم ڪري ٿي ۽ سرمائيداري سماج ۾ اها ئي اوسر، واڌار ۽ ڦيري (انقلاب) سوشلسٽ سماج ٺاهي ٿي. پيداواري قوتن ۾ تبديليءَ سبب معروضي طرح پيداواري ناتا ڦري وڃن ٿا. پيداواري طريقي جي مختلف پاسن (پيداواري قوتن ۽ ناتن) ۾ تضاد معاشي اوسر ۽ واڌار جو سبب آهي.

ماڻهو جيڪڏهن انهن تنهنجي قانونن کي سمجهي وٺي، انهن موجب عمل ڪري، سوچي سمجهي انهن کي تيز ڪري ۽ اوج

تي پهچائي، ته پنهنجي زور سان، ڏک سان، پراڻا نانا توڙي ۽ نوان نانا قائم ڪري سگهي ٿو. زار شاهي روس ۾، سرمائيدار ڪن پيداواري ناتن کي انهن ئي قانونن موجب سوچي سمجهي، تيز ڪري، اوج تي پهچائي، زور سان ڏک هنيو ويو ۽ سویت يونين ٺاهي سوشلسٽ سماج يعني سوشلسٽ پيداواري نانا قائم ڪيا ويا.

### سماجي-معاشي (ڏنيري) جوڙجڪ ڇا آهي؟

بنيادي گهرجون پوريون ڪرڻ لاءِ ماڻهوءَ کي مادي پيداوار ڪرڻي پئي ٿي. مادي پيداوار جي واڌ ويجهه وارا قانون سڄي انساني تاريخ ۾ عمل ڪندا رهن ٿا. عالمي تاريخ پنهنجي اوسر ۾ ڪيترن ئي ڏاڪن مٿان ٽپي آهي — ابتدائي راڄوڻي دور، غلامداري دور، سرمائيدار دور ۽ هاڻي سوشلسٽ دور ۾ گهڙي آهي. اهڙي هر ڏاڪي دوران نرالي قسم جون پيداواري قوتون (ڪم ڪندڙ ماڻهو ۽ ڪرت ۾ ايندڙ اوزار) ۽ ان سان واسطيدار پيداواري نانا رهيا آهن. انهن خصوصيتن، گڻن، اوگڻن، نرالپ سبب هر دور کي ڌار ڳڻيو وڃي ٿو ۽ ان کي ئي سماجي-معاشي جوڙجڪ چئجي ٿو.

پيداواري قوتون جوهر، بنياد، پيڙهه آهن ۽ پيداواري نانا ان جو ڏيک، نماءُ، ظاهر، پيڇرو، ڍانچو. پيداواري نانا ئي هر جوڙجڪ ۾ رهندڙ معاشي (ڏنيري) لاڙن، خيالن، ادارن کي ٺاهن ٿا. معاشي لاڙن، خيالن، ادارن وغيره کي مٿيون ڍانچو به چئجي ٿو. جنهن قسم جا پيداواري نانا هوندا ان ئي قسم جا معاشي لاڙا، خيال ۽ ادار وجود ۾ هوندا. جيڪڏهن سماجي-معاشي جوڙجڪ غير طبقاتي هوندي، ته لاڙا، خيال ۽ ادارا به غير طبقاتي

پيڙهه رکندڙ هوندا ۽ جيڪڏهن جوڙجڪ طبقاتي آهي ته معاشي لاڙا، خيال ۽ ادارا به ان ئي قسم جا هوندا. غلامداري، جاگيرداري ۽ سرمائيداري، ٽئي، طبقاتي جوڙجڪون آهن، پر انهن ۾ پيداواري ناتا مختلف قسم جا آهن تنهنڪري هر هڪ جا ڪجهه ادارا ته ڪجهه هم گڏ يا هم اوگڏ (طبقاتي هئڻ سبب) ٿي سگهن ٿا، پر گهڻا ادارا قطعي مختلف هوندا. طبقاتي سماجن ۾ ذاتي ملڪيت، طبقو، رياست، حڪومت، فوج، پارٽيون، مذهب وغيره ائٽر آهن پر غير طبقاتي سماج ۾ انهن جو نه وجود آهي ۽ نه ئي گهرج. هر سماجي-معاشي جوڙجڪ جو ڪجهه تفصيلي ذڪر اڳتي ڪنداسون.

جيڪڏهن ٻن، ٽن، چئن، پنجن يا گهڻن هنڌن تي ساڳي سماجي-ذنيري جوڙجڪ موجود آهي ته اهو قطعي لازم ناهي ته انهن جو هر معاشي لاڙو، خيال، ادارو — مٿيون ڍانچو قطعي هڪ جهڙو هوندو.

مثال طور، برطانيا ۽ فرانس ۾ سرمائيداري چانيل آهي، تنهنڪري ڪو ايئن چئي ته فرانس ۾ پيداواري ناتن جي حوالي سان موجود ذاتي ملڪيت، رياست، حڪومت، پارٽيون، اوسر ۽ وادار، صنعتون، هنر، فن، سوچون، امنگون وغيره هر طرح اهڙيون ئي هونديون جهڙيون برطانيا ۾، ته اها ڳالهه غلط هوندي. برطانيا ۽ فرانس ۾ سرمائيدارڪا پيداواري ناتا چانيل هئڻ باوجود، انهن جي مٿين ڍانچي ۾ سوين هزارين فرق موجود آهن ۽ ساڳيءَ طرح سوين هزارين هڪ جهڙايون به آهن. البته ٻنهي ملڪن جي پيداواري قوتن ۽ ناتن جي بنيادي فطرت ۾، قاعدن قانونن ۾ ڪو به فرق ناهي.

پيداواري ناتا ۽ مٿيون ڍانچو جوڙجڪ جي اڏاوت جا خاص عنصر آهن ۽ اهي پنهنجو ڪم نڀائيندي هڪ ٻي تي دارومدار رکندا آهن. پيداواري ناتا مٿين ڍانچي کي پيدا ڪن ٿا ۽ مٿيون ڍانچو انهن جي خدمت ڪري ٿو. مٿيون ڍانچو اهو ئي اهم آهي جيڪو پنهنجي مخصوص پيداواري ناتن سان واسطيدار هجي. مثال طور ٻوليءَ، گهراڻي (ڪٽنب)، مشينن، سائنسن، هنرن ۽ قوم وغيره جهڙن لقائن جا گهڻا پاساوان ڪم آهن ۽ انهن کي رڳو پيداواري ناتن يا رڳو مٿين ڍانچي سان ڳنڍي نه ٿو سگهي. پيداواري ناتا ۽ واسطيدار مٿيون ڍانچو انهن لقائن تي اثر ضرور وجهن ٿا ۽ اڪثر انهن کي استعمال ڪن ٿا، پر پوءِ به بنيادي حقيقت هيءُ آهي ته اهي خاص قسم جا سماجي لقاءَ آهن جيڪي سڌو سڌو نه پيداواري ناتا آهن ۽ نه ئي مٿيون ڍانچو. جيتوڻيڪ اهي لقاءَ هڪ ڳنڍيل سماجي جسم جيان سماجي-معاشي جوڙجڪ جو حصو هوندا آهن پر اهي هڪ جوڙجڪ کي ٻي جوڙجڪ کان فرق ڪرڻ ۾ مدد نه ٿا ڏين. قطعي مختلف جوڙجڪن ۾ اهي لقاءَ هڪ ٻي سان تشبيهه رکندڙ ئي نه، پر عام طرح بلڪل ساڳيا هڪ جهڙا ٿي سگهن ٿا ۽ اصل ۾ هوندا آهن.

ان ڪري رڳو اهي لقاءَ ڪنهن مخصوص جوڙجڪ جو امتيازي (فرق وارو) نشان آهن جيڪي ڇڏيءَ طرح ڪنهن هڪ جوڙجڪ سان واسطو رکندي قطعي طرح پيداواري ناتن يا مٿين ڍانچي سان لاڳاپيل هوندا آهن. اهي پيداواري طريقي جي ڪردار مان اڀرندا آهن.

**طبقو ڇا آهي؟**



”طبقو“ عربي ٻوليءَ جو لفظ آهي ۽ ان جي معنيٰ آهي ماڻهن جو ٽولو. اسان وٽ اڄ ڏينهن تائين هي لفظ وڏن ٽولن لاءِ ڪتب ايندو آهي — استاد طبقو، شاگرد طبقو، ڊاڪٽر طبقو، ذهين طبقو، جاهل طبقو وغيره.

ڪي ماڻهو چون ٿا ته ذهني لياقتن جي ڪري ماڻهو طبقن ۾ ورهائجي ويا. جيڪي ماڻهو وڏا اڪابر ۽ سرگرم هوندا آهن ۽ حڪم هلائي سگهندا آهن اهي حڪمران طبقن جي جوڙجڪ ڪندا آهن ۽ جاهل ۽ جڏي ذهن وارا ماڻهو محڪوم طبقا ٿي ويندا آهن. تاريخ ۽ حياتيءَ ثابت ڪيو آهي ته اها سوچ غلط آهي. حڪمران طبقن ۾ هزارين ماڻهو جاهل، احمق ۽ ڪوڙهه مغز آهن، جڏهن ته محڪوم طبقن ۾ ڪروڙين ماڻهو زبردست ست، سگهه، هنر ۽ ڏاهپ رکن ٿا.

ڪي ماڻهو چون ٿا ته طبقن جي ورهاست جو دارومدار آمدنيءَ تي آهي. برابر، حڪمران طبقن ۽ محڪوم طبقن جي ڪمائيءَ ۾ اُپ ۽ ڌرتيءَ جيڏو فرق آهي، پر اهو فرق ڇو آهي؟ ڪو به نه ٻڌائي سگهيو.

سماجي-ڌنيري [Sochio-economic] سائنس جي روشنيءَ ۾ ’طبقو‘ چئبو آهي ماڻهن جي اهڙي وڏي ٽولي کي جيڪو (1) سماجي پيداوار جي تاريخي طرح مقرر نظام ۾ پنهنجي مخصوص جاءِ جي ڪري، (2) پيداواري ٽاڪن سان ان جي مخصوص ناتن جي ڪري، (3) پورهئي جي سماجي تنظيم ۾ پنهنجي مخصوص ڪردار جي ڪري، ۽ (4) ان جي نتيجي ۾ جيڪا سماجي دولت ملي ٿي، ان ۾ ملندڙ حصي ۽ حصي ملڻ

جي طريقي جي ڪري ماڻهن جي بي تولي کان مختلف هوندو آهي.

پيداواري ٿاڪ کي ملڪيت بڻائڻ سبب ئي ماڻهن جو هڪ ٽولو حڪمران ٿئي ٿو جنهن کي سموريون رعايتون مليل هونديون آهن، جڏهن ته ملڪيت کان محروم ٽولو محڪوم ٿئي ٿو. طبقن ۾ ورهايل سماج ۾ هڪ طبقي جي حيثيت ٻي طبقي کان انهن سببن جي ڪري ئي مختلف ٿئي ٿي. جيڪڏهن پيداواري ٿاڪ (ٿاڪن) ڏانهن پيداواري قوتن (ڪم ڪندڙ ماڻهن ۽ ڪتب ايندڙ اوزارن) جو مجموعي رويو، سماجي تنظيم ۾ سندن ڪردار ۽ ملندڙ حصو هڪ جهڙو هجي ته سماج مان طبقا ختم ٿي ويندا.

سماج طبقن ۾ ڇو ٿو ورهائجي؟ طبقا ڪيئن ظاهر ٿيا؟ جيئن ته طبقا اهڙي دور ۾ ظاهر ٿيا جڏهن لکت جو رواج اڃا نه پيو هو يا ابتدائي هو، تنهنڪري اسان وٽ انهيءَ جهوني، پراڻي، ڏور تاريخي دور جون لکتي شهادتون موجود نه آهن. پراڻين وسندين، قبرن جي کوٽائيءَ، اوزارن، ٿانون، زيورن، شڪار ٿيندڙ جانورن جي هڏين ۽ پراڻن آثارن جي کوجنائن جي واهر سان اسين پنهنجن وڏڙن جي سماجي حياتيءَ، انهن جي سرگرمين ۽ حياتي گهارڻ جي نموني جا چٽ چٽي سگهون ٿا. ان وقت جيتوڻيڪ پورهئي جا اوزار ابتدائي هئا (عام طرح ڪاٺيءَ ۽ پٿر مان ٺهيل) پر ماڻهو انهن جي واهپي سان پنهنجي لاءِ جهنگلي غذا هٿ ڪندا هئا ۽ وڏن وڏن جهنگلي جانورن جو شڪار ڪري سگهندا هئا. اهو ڪيئن ٿيندو هو؟ ماڻهو وڏن ٽولن ۾ رهندا هئا، گڏجي جانورن جو شڪار ڪندا هئا ۽ جهنگلي

ميو، ٻوٽا، ڀاڄيون، پاڙون هٿ ڪندا هئا. هڪ ٻي سان سهڪار کان سواءِ انهن جو وجود ناممڪن هو، ڇو ته هر وڪ تي انهن جو واسطو موتمار، خوني ۽ وحشي شين سان پوندو هو.

ابتدائي سماج طبقن ۾ ورهايل نه هو. ان ۾ حڪمراني، ڏاڍائي (ظلم) ۽ ڦرلٽ نه هئي. ماڻهو گڏيل جتن ڪري پنهنجي گذاري جا ٿاڪ هٿ ڪندا هئا ۽ گڏجي واهي ۾ آئيندا هئا.

ابتدائي راڄوڻي ڀائي واري سماج جي ٿڌڻ کان پوءِ ئي پهريون ڀيرو طبقاتي ورهاست ٿي. ابتدائي راڄوڻي دور جي پڇ ڏاه ۽ طبقاتي سماج جو نهڻ هڪ ڊگهو عمل هو. اهو سڄي دنيا ۾ هر هنڌ ساڳي ئي وقت نه ٿيو. تاريخي عمل کي ڄاڻڻ سان خبر پوي ٿي ته بابل، اشور ۽ مصر طبقاتي سماج 4-هزار کان 3-هزار سال قبل مسيح، سنڌ، هند ۽ چين ۾ 3-هزار کان 2-هزار سال ق م ۽ يونان ۽ روم ۾ 1-هزار سال ق م پيدا ٿيو.

ڏنيري لحاظ کان سماج جي طبقاتي قوتون (ڪم ڪندڙ ماڻهو ۽ ڪتب ايندڙ اوزار) — ۽ انهن جي ڪري پورهئي جي پيداواري صلاحيت — انتهائي هيٺين سطح تي هيون. جيڪو ڪجهه به هٿ ڪيو ويندو هو لڳ ڀڳ انهيءَ گهڙيءَ ڪتب اچي ويندو هو. اهڙين حالتن ۾ اڻ برابريءَ لاءِ ڪو به بنياد ڪو نه هو. جڏهن ٽولن يا مختلف قبيلن جي ماڻهن ۾ ويڙهيون ٿينديون هيون ۽ باندي بند ڪيا ويندا هئا ته ان وقت انهن جي آئيندي بابت فيصلو ڏاڍو مسئلو پيدا ڪندو هو — انهن جو ڇا ڪجي؟ پنهنجي راڄ ۾ رکڻ عام طرح ناممڪن هو، ڇو ته سڀني وٽ ڪاٺ لاءِ چڱو چوڪو نه هو ۽ انهن کان راڄ لاءِ ڪم وٺڻ به ڏکيو هو ڇو ته فالتو اوزار ڪو نه هئا.

ان ڪري باندين کي يا ته کاڌو ويندو هو (جيستائين، جن ٽولن ۾ ماڻهن کائڻ جو رواج هو) يا وري ويڙهه ختم ٿيڻ کان پوءِ واسطيدار قبيلي کي موتائي ڏنو ويندو هو. ڪن حالتن ۾ ڪي ٽولا انهن کي برابريءَ جي بنياد تي پنهنجي راڄ ۾ شامل ڪري ڇڏيندا هئا. اهڙا مثال، اڄوڪي دور ۾ به، انهن راڄن ۾ ڏسي سگهجن ٿا جن جي اوسر تاريخي سببن ڪري تڪڙو اڳتي وڌي نه سگهي آهي. اوڀر آفريڪا ۾ لاڏاڻو قبيلو ماسائي پاڻ وٽ باندين کي ماري ڇڏيندو هو، ڇو ته انهن وٽ سندن گذاري جا وسيلا نه هئا ۽ انهن جي پورهئي مان فائدو وٺڻ لاءِ ڏنيري حالتون پڪيون نه هيون، پر سندن پاڙي ۾ ئي واکامبا قبيلو، جيڪو پوک ڪندو هو، انهن کي غلام بڻائي واهيندو هو ڇو ته اتي واڌو پيداوار ٿي سگهي پئي ۽ ان وٽ واڌو کاڌو ۽ اوزار هئا.

جيستائين سماجن پنهنجي گهرجن کان وڌيڪ پيدا نه ڪيو، انهن وٽ برابري هئي. جڏهن پيداوار ان سطح تي پهتي جو ماڻهو پنهنجي گهرجن کان وڌيڪ پيدا ڪرڻ لڳو، ته ان واڌو پيداوار ئي ان برابريءَ جو ڀڃ ڇڻيو. قديم شڪاري ۽ ماڇي پنهنجو کاڌو وڌا ٽولا ناهي هٿ ڪندا هئا، انهن جا ابتدائي اوزار اهڙا هئا جو ڪو به ماڻهو اڪيلي سر، پنهنجن ماڻهن جي مدد کان سواءِ جيئرو رهي نه پئي سگهيو. ان ڪري سماج جي ابتدائي ڌاڪي ۾ گڏيل پيداوار واري سماجي جوڙجڪ نه ٿي ۽ ان جو لازمي نتيجو اهو هو ته گڏجي ڪتب آڻجي — شڪار بچائي نه رکيو هو پر هڪدم برابر ڀاڱن ۾ ورهايو ويندو هو. اهي ذخيرا ڪرڻ جو سوچي به نه پئي سگهيا ڇو ته ذخيرا خراب

ٿي وڃي ها ۽ وڪڻي به نه پئي سگهيا ڇو ته مٿاستا جو رواج ئي نه هو، ۽ حقيقت هيءَ آهي ته انهن ايترو اپايو ئي ڪو نه پئي جو بچائي سگهن. راج جي انهن ٽولن ۾ به شڪار ورهايو ويندو هو جن کي شڪار هٿ نه لڳو هجي. ابتدائي راج ۾ رويو، رواج ۽ روايت ئي گڏيل اصولن تي ٻڌل هئي تنهنڪري ملڪيت به گڏيل هئي.

جڏهن وڌيڪ سٺا اوزار، وڌيڪ پيماني تي ۽ انفرادي طرح نهڻ لڳا تڏهن پيداوار ۾ به ورهاست هوري هوري وڌي. ابتدائي سماج ۾ ئي کاڌو، ڪپڙو، زيور وغيره هوري هوري ذاتي ملڪيت ٿيڻ لڳا. اهي شيون هيون به ذاتي واهپي لاءِ. سوچي سگهجي ٿو ته راج ۾ اهڙو رواج هو جو جيترو شڪار ۾ سندس حصو هوندو هو اوترو ئي کيس پاڻو ملندو. جڏهن انفرادي طرح اوزار نهڻ لڳا، انفرادي طرح پيداوار ٿيڻ لڳي، ته اڻ برابري شروع ٿي وئي. پورهئي جي سماجي ورڇ وڌي، ته ابتدائي راجوڻي پائپي ٿيڻ لڳي ۽ نيٺ راجوڻو سماج تباهه ٿي ويو.

پورهئي جي پهرين وڏي ورڇ ان وقت ٿي جڏهن ڍور ڍڳا پاليندڙ قبيلا ڌار ٿيا. ڍوريرن وٽ پنهنجي واهپي جي گهرج کان وڌيڪ هوندو هو جڏهن انهن وٽ ڌڻ وڏو هجي. مٿاستا، جيڪا اڳ رڳو ڪڏهن ڪڏهن ٿيندي هئي ۽ اها به ان حالت ۾ جو واهپي کان ڪجهه وڌيڪ بچي پوي. هاڻي ڍوريرن ۽ ٻني ٻاري وارن (پوکي ڪندڙ، پوکيندڙ) قبيلن جي وچ ۾ پابنديءَ سان ٿيڻ لڳي. ان جي ڪري سماجي دولت اجا به وڌي ۽ غلامن جو وڌيڪ پورهيو ڪتب اچڻ لڳو.

پورهئي جي ٻي وڏي ورڇ ان وقت شروع ٿي جڏهن هٿ-هنر پوک کان ڌار ٿيو. راڄ ۾ مٿاستا عام ٿي وئي. ڏينري اڻ برابري اڃا وڏي ۽ ماڻهو آزاد ۽ غلام سان گڏوگڏ اميرن ۽ غلامن ۾ ورهائجي ويا.

جيئن جيئن گهڻيون شيون سنئون سڌو مٿاستا لاءِ ٺاهجڻ لڳيون، انفرادي طرح پيدا ڪندڙن جي وچ ۾ مٿاستا سماج لاءِ هڪ عام بنيادي گهرج ٿي پئي.

پورهئي جي ٽين وڏي ورڇ ذهن ڪم جو جسماني ڪم کان ڌار ٿيڻ هو. ان ڪري ذهني ڪم ڪندڙن جي هڪ هتي قائم ٿي. ٿورڙا ماڻهو هئا پر حڪمران ٿي ويا، پيداوار جو انتظام سندن هٿن ۾ هليو ويو. وڏي گهڻائي جسماني پورهئي لاءِ سيڙائي وئي.

انهن بنيادي سماجي سببن جي ڪري انساني سماج جي ورهاست وڏن سماجي ٽولن، هڪ ٻي جي مخالف طبقن ۾ ٿي. طبقن جي جوڙجڪ ٻن طريقن سان ٿي. قبيلي جا بزرگ ماڻهو هوري هوري ذهني پورهئي ۽ پيداواري ٽاڪن تي قبضو ڪري وينا. انهن ئي پهرين ڦرلٽ شروع ڪئي ۽ گهڻن ماڻهن، جسماني ڪم ڪندڙ ماڻهن، وقتي قرض وٺندڙ ماڻهن کي غلام بڻائي ڇڏيو. ويڙهين ۾ هٿ ايندڙ باندين کي به غلام بڻائجڻ لڳو.

قبيلي جا بزرگ/چونڊ ماڻهو ڀائپيءَ، راڄ مان ئي اُسريا ۽ مٿيون طبقو ٺاهڻ ۾ اهي ئي بنيادي اهميت رکندڙ آهن. ابتدائي راڄ ۾ اهي گهراڻن ۽ راڄن جا چڱا مڙس هئا پر سندن سماجي رتبو سڄي گهراڻي يا راڄ جي ٻين ماڻهن جيترو ئي هو. ڀائپي

راج جي گڏيل مفادن جي نگهباني انهن جو ذمو هو. اهي جهيڙن جو نبيرو ڪندا هئا، پاڻيءَ جي ذخيرن (ڍنڍن، تلاءُن، چشمن) جي سنڀال ڪندا هئا وغيره. اهي بنيادي طرح راج جا چاڪر هئا.

جڏهن پيداواري قوتن ۾ واڌارو ٿيو ۽ ڪيترين ئي پائپين جي ملڻ سان وڏا راج ٺهڻ لڳا، ته پورهئي جي ورڇ اجا به وڌي، گڏيل مفادن جي سنڀال ۽ جهيڙا جهڻا نبيرڻ لاءِ خاص ادارا قائم ٿيا، جيڪي مجموعي طرح راج جا ماتحت هئا. هوري هوري اهي وڌي خودمختار ٿيا جن نيٺ پنهنجو مفاد ۽ پنهنجي پسند مڙهڻ شروع ڪئي. اڳوڻا چاڪر هاڻي مالڪ ٿي پيا.

ٻيو طريقو، جنهن وسيلي طبقا ٺهيا، هيءُ هو ته جڏهن پيداوار واڌار ڪئي ته گهڻي پورهئي لاءِ گهڻي سگهه جي گهرج پئي. پنهنجي پائپي، راج يا وڏي راج ۾ ايتري سگهه موجود نه هئي. اها سگهه ويڙهين ۾ هٿ ڪيل باندين کان ورتي وئي. اڳي اهي پنهنجي واسطيدار راج ڏانهن موتايا ويندا هئا يا وري برابريءَ جي بنياد تي پنهنجي راج جو انگ ٺاهيا ويندا هئا، پر هاڻي انهن کي غلام ڪري استعمال ڪيو ويو.

انهن ٻن بنيادي طريقن سان طبقي جي جوڙجڪ ٿي. ان جو گڏيل نتيجو غلامداری سماج هو. غلامداری سماج ۾ ٽي طبقا هئا. پهريون طبقو غلامن جي آڇائڻ جو هو. پهريائين ان ۾ قبيلن جا حڪمران چونڊ ماڻهو ۽ پوءِ دولتمند امير شامل ٿيا. ٻي طبقي ۾ آزاد هاري، چوپايا پاليندڙ ۽ هنرمند هئا جيڪي هوري هوري آڇائڻ جي هيٺان ٿي ويا. ٽيون طبقو پنهنجي پائپي، راج جي ماڻهن ۽ مختلف ٻولين ۽ قوميتن وارن راجن جي باندي غلامن

تي ٻڌل هو. ظالم (ڦورو، حاڪم) ۽ مظلوم (ڦريل، محڪوم)  
طبقا وجود ۾ اچي ويا.

جهيڙالو سماج ۾ طبقا:

ابتدائي راڄوڻي گڏيل نظام جي تباهيءَ کان پوءِ ظاهر ٿيندڙ  
جهيڙالو سماج جي تاريخ طبقن جي وچ ۾ ڇڪتاڻ ۽ ويڙهه جي  
تاريخ رهي آهي. آزاد (آقا) ۽ غلام، رئيس ۽ اڌڙ غلام هاري،  
سرمائيدار ۽ مزدور. ٿورن لفظن ۾ هيءُ ته ظالم ۽ مظلوم  
سدائين هڪ ٻي جا مخالف رهيا آهن، اهي ڪڏهن ظاهر، ڪڏهن  
لڪل، پر لاڳيتو ويڙهه ڪندا رهيا آهن. غلام ۽ آقا، اڌڙ غلام  
هاري ۽ جاگيردار، مزدور ۽ سرمائيدار — اهي آهن ٽن طبقاتي  
سماجي-ڌنيري جوڙجڪن يعني غلامي (غلامداري)، جاگيرداري  
۽ سرمائيداري جا بنيادي ۽ هڪ ٻي سان ٽڪرائيندڙ مفاد رکندڙ  
طبقا. ڪنهن به جوڙجڪ کي رڳو بنيادي طبقن جي هڪ ٻي سان  
ڳانڍاپو (جيڪو چانيل پيداواري ناتن جو جوهر ظاهر ڪري ٿو)  
سمجهڻ وسيلي مسئلو سولائيءَ سان حل ڪري سگهجي ٿو.  
ڪڏهن به ”خالص“ (نج، اڪيلي، رڳو هڪ) سماجي-ڌنيري  
جوڙجڪ جو وجود نه رهيو آهي، ڇو ته هر (چانيل) جوڙجڪ ۾  
سماجي اوسر جي اڳوڻن ڏاڪن جا ڪجهه جزا ۽ ايندڙ سماجي-  
ڌنيري جوڙجڪن جا ٻج به موجود هوندا آهن. اهي طبقا جن جو  
واسطو اڳوڻن يا ايندڙ پيداواري ناتن سان هوندو آهي،  
غيربنيادي سڏي سگهجن ٿا. تنهنڪري غلامداري سماج ۾ به  
غيربنيادي طبقا ۽ سماجڪ سنگتون موجود هيون — آزاد شهري  
(ابتدائي راڄوڻي نظام جي بچت)، ننڍا هاري ۽ هنرمند.  
جاگيرداري سماج ۾ ڪاريگرن ۽ واپارين جا ٽولا هئا جيڪي



ساڳيو ڌنڌو ڪندڙن جون سنگتون ٺاهي رکندا هئا ۽ ان ئي سماج ۾ سرمائيدار ۽ مزدور طبقي جي جوڙجڪ شروع ٿي، جيڪي ايندڙ سماجي-ڌنيري جوڙجڪ جا بنيادي طبقا ٿيا. ڪيترن ئي سرمائيدار ملڪن ۾ زميندار ۽ هاري غيربنيادي طبقن جي حيثيت سان موجود آهن. غيربنيادي طبقا ۽ سماجي ٽولا بنيادي طبقن جي ويڙهه ۾ ڪنهن هڪ طبقي جو پاسو وٺي وڙهندا آهن. ويهي ڪائيندڙ، ڦورو ۽ ظالم ۽ حاڪم طبقن کان سواءِ سماج هلي سگهي ٿو، پيداوار ۽ واڌار ٿي سگهي ٿي، پر پورهيو ڪندڙ طبقن کان سواءِ سماج جو وجود رهڻ ممڪن ڪونهي. طبقا ۽ طبقن جا نالا بدلبا رهيا، عام غلام اڌر-غلام هاري ٿيو ۽ ان جي جاءِ مزدور ورتي (جيڪو جيتوڻيڪ غلام نه آهي، پر هن وٽ پنهنجي پورهئي جي سگهه وڪڻڻ کان سواءِ ٻيو ڪجهه به ناهي)، پر غلام، نيم غلام هاري ۽ مزدور کان سواءِ سماج جو وجود نه ٿو رکي سگهي.

ٽڪرائيندڙ مفادن وارن طبقن جا مفاد پاڻ ۾ ٺاه ڪري ئي نه ٿا سگهن. ان جو ثبوت تاريخ ۾ موجود آهي — اڻ ڳڻ ويڙهيون، هٿياربند بغاوتون ۽ ٻيا جهيڙا.

غلامن جي بغاوت غلامداري سماج جون پاڙون ڌوڏي ڇڏيون. غلامن جي شاندار سُورهيائيءَ ۽ قربانيءَ جون نشانيون، مثال طور ننڍي ايشيا (ترڪي) ۾ ارسطونيكس جي اڳواڻيءَ هيٺ ۽ روم ۾ اسپارٽيڪس جي اڳواڻيءَ هيٺ هٿياربند بغاوتون، آزاديءَ جي جدوجهد جي تاريخ ۾ پيڙهه جو پٿر آهن. جاگيرداري دور ۾ هارين جي هزارين بغاوتن کي آزاديءَ جي جدوجهد جي تاريخ ۾ سنهري اکرن سان لکيو ويو آهي.

چوڏهين صديءَ جي فرانس ۾ هارين اهڙي بغاوت ڪئي جيڪا ملڪ جي ڏکڻ کان پيرس تائين پکڙجي وئي. 1525ع ۾ جرمن هارين جي جنگ، جنهن کي اينجلس جرمنيءَ جي تاريخ جو پيڙهاتو پٿر سڏيو. ايوان، استيپان ۽ پوگاچوف جي اڳواڻين هيٺ روسي هارين جون بغاوتون به تاريخ ۾ مشهور آهن. مزدور تحريڪن به تاريخ تي پنهنجو گهاتو ڇاپو ڇڏيو آهي. 1830ع ۾ ليون (فرانس) ۾ مزدورن جي بغاوت، اڻويهين صديءَ جي پنجين ڏهاڪي ۾ سائيليشيا (جرمني) جي گودي مزدورن جي بغاوت، 1848ع (برطانيا) جي انقلاب ۾ مزدورن جي سرگرم حصيداري ۽ نيٺ دنيا ۾ پهريون راجار انقلاب — پيرس گميون.

طبقاتي جدوجهد سماجي حياتيءَ جي هر پاسي تي اثر وجهي ٿي ۽ ان ڪري قدرتي نموني هر پاسي کان اسري ٿي. هر جهيڙالو سماج ۾ طبقاتي جدوجهد تي بنيادي صورتون وٺي ٿي — ڏنيري، راجنيتي (سياسي) ۽ نظرياتي. مختلف طبقاتي جدوجهد وسيلي پنهنجن مفادن جي سنڀال ۽ انهن جو بچاءُ ڪن ٿا، پر ان سنڀال ۽ بچاءُ جا طريقا هڪجهڙا نه آهن.

ڏنيري جدوجهد هلندي سرمائيدار پنهنجي نفعي جي سنڀال ڪري ٿو ۽ ان جي واڌاري لاءِ هر هٿيار ڪتب آڻي ٿو ۽ پورهيت ماڻهن لاءِ مناسب حالتون، اگهائي، لڱائي ۽ پوڙهائپ ۾ سماجي سنڀال لاءِ جدوجهد ڪري ٿو. انهيءَ جدوجهد هلندي هن ۾ هڪ بي سان ايڪي ۽ سهڪار جي سمجهه ۽ بين الاقواميت وڌي ٿي. اهائي ڏنيري جدوجهد وڏي سياسي جدوجهد ٿي سگهي ٿي، خاص طرح ان وقت جڏهن رياست پنهنجي اقتدار جو هر هٿيار

ڪڍي حڪمران طبقي جي حمايت ۾ وڙهندي آهي. مزدورن جو مقابلو عدالتي ۽ غير عدالتي وسيلن سان ڪري، پوليس جو ڏنڊو وسائي، صنعتي مزدورن ۽ شاگردن جي بيچينيءَ ۽ ”هنگامن“ کي دٻائڻ لاءِ باقاعده فوج موڪلي ڦورن جي رياست هٿياربند تشدد تي لهي ايندي آهي. تڏهن پورهيت جدوجهد جو رخ سرمائيدار رياست جي سياسي مشينريءَ خلاف ٿي ويندو آهي ۽ سياسي جدوجهد — هڙتالون، جلسا، جلوس، مظاهرا، پڇ ڊاهه، قانوني، اڌ قانوني ۽ غيرقانوني مطالبا — نيٺ انقلابي ويڙهه ۾ تبديل ٿي ويندا آهن.

هر سياسي جدوجهد انقلابي ويڙهه ۽ انقلاب تي ختم نه ٿي سگهندي آهي. ڪيتريون ئي سياسي جدوجهدون سڌارڪ ۽ ٺاهه پسند به هونديون آهن (جيئن عام طرح هر ٿرڊ يونين سياست). هر سڌارڪ ۽ ٺاهه پسند سياسي جدوجهد جو مقصد سرمائيدار سماج کي ٽوڙڻ ۽ سماج کي اڳتي وڌي وڃڻ نه هوندو آهي. اها سرمائيدار سماج جي چانو هيٺ پلجڻ چاهيندي آهي ۽ سندس مطالبا رڳو معيار زندگي وڌائڻ ۽ ڪجهه حق ۽ رعايتون وٺڻ تائين گهٽيل هوندا آهن. ان جي ابتڙ انقلابي سياسي جدوجهد عوام ۾ سياسي سمجهه، سجاڳي، ٻڌي ۽ نهرو پڪو ڪري انقلاب تائين پهچڻ گهرندي آهي جنهن جو اثر مقصد پيداواري ٽاڪن ۽ وسيلن جي ذاتي ملڪيت کي ختم ڪري اقتدار مزدورن جي حوالي ڪرڻ هوندو آهي.

هر انقلابي جدوجهد کي رنڊائيندڙ سمورا ڦورو طبقا ۽ انهن جا ساٿاري ئي نه، پر هڪ پاسي سوشل ڊيموڪريٽڪ پارٽين (سماجڪ جمهوري ستن) جي ساڄي ڌر ۽ ٻي پاسي ڪميونسٽ

پارٽين اندر اهڙا موقعي پرست ۽ ترميم پرست (ب) وجهندا آهن جيڪي مارڪسزم-ليننزم جي بنيادي خيالن ۾ ترميم ڪرڻ گهرن ٿا. ڀڃتي بورزوا ۽ ڪميونسٽ انقلابي (لينن مزدور تحريڪ ۾ ڪاٻي ڌر وارن لاءِ ايئن ئي چيو آهي) رڳو انقلابي لفاظي (لٻاڙ) جا ماهر هوندا آهن پر جڏهن ثابت قدم انقلابي پاليسي ترتيب ڏيڻ جي گهرج هوندي آهي ته اهي بي سود ثابت ٿيندا آهن.“ (”جڏلياتي ۽ تاريخي ماديت جو ايجاد“ اردو، صفحو 417-418). مهم پسندي ۽ اڀرائي به عوامي جدوجهد کان ڪٽجي ويندي آهي.

پورهيت سياسي جدوجهد تي بحث ڪندي اسين قدرتي طرح نظرياتي مسئلن جي سامهون ٿيون ٿا. طبقاتي جدوجهد جي سياسي ۽ نظرياتي شڪلين ۾ هڪ ٻئي سان ويجهو ڳانڍاپو هوندو آهي. هر طبقو پنهنجن مفادن لاءِ نظرياتي سبب پيدا ڪندو آهي. هر مطالبي، پاليسيءَ، حڪمت عمليءَ، چڪتاڻ، جدوجهد، انقلاب وغيره جو بنياد ڪنهن نه ڪنهن طبقي جي بنيادي مفادن سان سلهاڙيل آهي. ٺڳي، گمراهي، بي بنياد نعري بازي، لٻاڙ، ڏٽا ۽ سڪڙا خواب ۽ ڍانڍيون اميدون انهن طبقن جي نظريي جون اهم خصوصيتون آهن جن کي تاريخ موت جو نياپو ڏئي چڪي آهي. پورهيت نظريو ٺڳيءَ، گمراهيءَ، لٻاڙ، ڏٽي ۽ وهڻ کي ٽوڙي ٿو ۽ پورهيت کي اهو هٿيار مهيا ڪري ٿو جنهن وسيلي اهي پنهنجو سماج ٺاهي سگهن.

**ماڻهوءَ بابت ياد رکڻ جهڙيون حقيقتون:**

1. ماڻهو، ساهوارن جي علم موجب، اوسر جي سڀ کان مٿاهين ڌاڪي تي آهي. ماڻهوءَ وٽ ٻين سڀني ساهوارن جي ڀيٽ ۾

وڌيڪ اُسريل، وڌيڪ ڌڙو ۽ ڳٽيل دماغ آهي. بدن جي نيت سان ماڻهوءَ جي دماغ جو وزن ٻي هر ساهواري کان وڌيڪ آهي. جڏهن ماڻهو اڃا ماڻهو نه ٿيو هو — سماج نه ٺاهيو هئائين، سمجھ (شعور) ڪو نه هئس، پيداوار نه ڪئي هئائين، پيداواري اوزار نه ٺاهيا هئائين — ٻين ساهوارن جيان رڳو فطرت جو تيار ٿيل ڪاڇ ڪائيندو هو، تڏهن به وٽس ٻين سڀني ڪرنگهي وارن جانورن (چوپاين سميت) کان وڌيڪ جبلي لياقتون هيون. هُو گوريلى، چمپانزي، گبن، پولڙي وغيره جهڙن مائٽن کان گهڻين ئي خصلتن ۾ وڌيڪ هو، نسبتن گهڻو وقت پوين ٻن پيرن تي ڊوڙي ۽ اڳيان ٻه پير (هٿ) ڪنهن ٻي ڪم (وڻ مان ميوو، مڱريو، گل ڳوٺ پٽڻ، نرم پاڙون ڪوٽڻ، ڏيڏر، مڇيون ۽ گهاڻگهٽ پڪڙڻ ۽ کائڻ وغيره) لاءِ ڪتب آڻي سگهندو هو.

2. نفس، مَن (سائڪ، مائينڊ) هر ساهواري وٽ آهي. سوين هزارين ڳڻ، اوڳڻ، عادتون ۽ حرڪتون هر ساهواري ۾ آهن. کائڻ، پيئڻ، جيئڻ، نسل وڌائڻ ۽ بقا لاءِ جتن ڪرڻ هر ساهواري لاءِ اٿن آهي. جڏهن ماڻهو اڃا ماڻهو نه ٿيو هو تڏهن هو به ٻين ساهوارن جيان پنهنجو پاڻ کي جبلي، فطري طرح پنهنجي ماحول سان ٺهڪائي جيئندو هو. هر ساهواري پنهنجي مخصوص ماحول جو قيدي آهي. ماحول ۾ جيڪڏهن ڪا به اهڙي تبديلي، ڦيرو يا اُٿل اچي جنهن سان رهاڪو ساهوارا اڳواٽ هريل نه هجن ته اهي ان کان چرڪندا. جيڪڏهن بندوق جو اوچتو پهريون ڦيرو نڪاڻ ٿئي يا ڪا لاري هلي وغيره ته جيڪي اڳواٽ ان حرڪت سان هريل نه

آهن اهي چرڪندا (خاص ڪري ڪرنگهي وارا ساهوارا، ڇو ته انهن جو دماغ بنا ڪرنگهي وارن جي پيٽ ۾ وڌيڪ اسريل آهي). ساهوارن جون سوين جنسون گڏ بيهاري اوچتو نڪاڻ ڪيو، سڀ چرڪندا، پر جيڪڏهن اهو عمل سوين ڀيرا ڪيو وڃي ۽ ساهوارا محسوس ڪن ته اهو عمل سندن لاءِ جوکائتو ناهي، ته اڳ ۾ اوسر جي اتاهين ڏاڪي تي پهتل ساهوارا ان سان هري ويندا ۽ پوءِ هوري هوري هڪ ٻي جي ڪڍ سلسليوار هيٺين ڏاڪي وارا. ماڻهو به چرڪندو هو پر ٻين ساهوارن جي پيٽ ۾، اڳ پنهنجي ماحول ۽ ان جي تبديلين سان هري ويندو هو. پر اهو عمل جيڪڏهن جوکائتو هوندو ته هر ڪو ڀڄي پري ٿيندو.

3. جيڪو ساهوارو اوسر جي جيترو هيٺين ڏاڪي تي هوندو، اهو ڄمندي ئي ايترو وڌيڪ ڄام هوندو. هن ۾ پنهنجن وڏن جون خصلتون جبلي طرح هڪدم عمل ڪرڻ شروع ڪنديون. پر جيئن جيئن جيترو اوسر جي مٿاهين ڏاڪي تي هوندو، اهو اوترو ئي ڊگهي مدي لاءِ پنهنجي وڏن جو محتاج يا ڳيجهو هوندو. ٿڄ ماڻهوءَ جو ٻار به پيئي ٿو، پولڙي جو ٻلونگڙو به، ته ڪٿي جو گلر به، پر گلر ٿڄ کان ۽ پنهنجن وڏن کان سويرو ئي ناتا ٽوڙي ويندو، ٻلونگڙو ان کان وڌيڪ وقت وٺندو ۽ ٻار اڃا به وڌيڪ.

4. جنهن به جنس جو اولاد پنهنجن وڏن جو جيترو ڊگهو وقت ڳيجهو رهي ٿو اهي اوترو وقت وڌيڪ هڪ ٻي سان سهڪاري، گڏ رهندڙ، گڏ جيئندڙ ۽ گڏ گهمندڙ ٿين ٿا. اميبا (هڪ جيو-گهرڙي وارو ساهوارو) ۽ اهڙا ٻيا ساهوارا ڄمندي

خودمختار حياتي شروع ڪن ٿا، پڪي پڪڙ ڪجهه عرصو وڌن جا ڳجهو رهي پوءِ ٿنن ٿا، وڏا ساهوارا عام طرح اڃا به وڌيڪ عرصو گڏ رهي پوءِ هڪ ٻي کان لاتعلق ٿي وڃن ٿا. نئون ننڍو نسل تيسرائين پنهنجن وڏڙن سان گڏ رهي ٿو جيستائين هو پنهنجي منهن کائي پي ۽ جي نه سگهي. لائق ٿيندي (سامائجندي) ئي هو پنهنجن وڏن کان ڌار ٿي ٿو ۽ پوءِ رڳو تڏهن پنهنجي ٻي هم جنس (نر يا ماديءَ) جي ويجهو لڳ جي مندر يا لڳ مهل ويجهو اچي ٿو. ساڳي ئي ماحول جا قيدي هئڻ سبب هڪ ٻي جي ويجهو رهن ٿا. ماڻهو جڏهن اڃا ماڻهو نه ٿيو هو تڏهن ايئن هو. ٻار عام طرح پنجن ڇهن سالن کان پوءِ پنهنجي منهن کائي پي، جي ۽ پنهنجي سنڀال ڪري سگهي ٿو ۽ لڳ لائق ڏهن کان پندرهن ورهين جي ڄمار ۾ ٿئي ٿو.

5. پنهنجي پنهنجي مخصوص ماحول ۾ رهڻ سبب هر هم جنس ساهواري جون ڪي نه ڪي گڏيل فطري، جبلي عادتون ٿين ٿيون. جهرڪي يا ڪُپر نانگ (دشمن) ڏسي جهر جهر يا ٽيڪو مچائيندي، ڪتو باهوڙيندو، ڍور ڍڳو رنپيندو وغيره ۽ دشمن سان وڙهندو، ان کان پڇي پري ٿي ويندو يا ان کي ڌوڪو ڏيڻ جي ڪوشش ڪندو — اهو گڏجي رهڻ، جيئڻ ۽ بچاءُ ڪرڻ ته برابر آهي، پر ان کي سماج نه ٿو چئي سگهجي. پيداواري عمل ۾ گڏجي شامل ٿيڻ سبب ماڻهن جي وچ ۾ ٻنڌڻ، ناتا ٺهڻ ٿا. اهي ناتا ئي هڪ مخصوص نموني ٻڌي گڏجي جيئڻ تي مجبور ڪن ٿا. سماج ۾ ئي پورهيو، پيداوار، سمجهه، ٻولي، فن، هنر وغيره ٺهڻ ٿا. ماڻهوءَ جو سماج توڙي

چڏيو، هن جو جيئڻ جانورن جهڙو ٿي پوندو — نه هن وٽ لکت، هنر ۽ فن هوندو، نه هن وٽ ٻولي هوندي، نه سمجهه، نه پيداوار ۽ نه ئي پورهيو. اهي سڀ سماجي لقاء آهن.

6. هر ساهوارو پنهنجي مخصوص ماحول جو قيدي ٿي ناهي، پر گيجهو به آهي. هو پنهنجو منهن مهاندو ان ئي خاص ماحول ۾ برقرار رکي سگهي ٿو. ڌرتيءَ جي اتر قطب تي برف جي ميدان ۾ رهندڙ بجرو رچ جيڪڏهن آفريقا جي ٻٽيل بيلن ۾ آندو وڃي ته ان کي بچ پري ڪل لاهڻي ٿي پوندي، نه ته جيئرو رهي نه سگهندو ۽ هاڻيءَ کي جيڪڏهن اتر قطب نيرو وڃي ته ان کي وري بچ يا ڪجهه ٻيو اهڙو ناهڻو پوندو، نوريٽري کي زمين اندر ٻر ۾ رهڻ تي مجبور ڪيو وڃي ته کيس پنهنجا پير ۽ پُچ مٽائڻا پوندا پر جيڪڏهن ڪوئي کي وڻ تي رهڻ لاءِ لاچار ڪيو وڃي ته ان کي پنهنجو هڏ ڪاٺ بدلائڻو پوندو ۽ مڇيءَ کي خشڪيءَ تي رهڻو پوي ته ان کي پرن بدران پير، ڪلين بدران ڦڦڙ ڏيڻا پوندا. ان عمل ۾ ڪيترا ئي نسل مري، فنا ٿي سگهن ٿا ۽ ڪيترن کي لکين سال لڳي ويندا. هر ساهوارو (جيت، جانور ۽ وڻ، ٻوٽو وغيره) پنهنجي مخصوص ماحول ۾ ئي جيئن جو ٿيڻ رهي سگهي ٿو — جابلو جبلن ۾، بيلاڻو بيلن ۾، پاڻيانو پاڻيءَ ۾، پٽائون پٽن ۾، ڪو هيٺاهين ۾ ته ڪو مٿاهين ۽ تي، ڪو تڏاڻ ۾ ته ڪو ڪوساڻ ۾ وغيره. اهي سڀ ساهوارا رڳو هڪ ئي جاءِ آهي، جتي گڏ رهن ٿا ۽ ان جو نالو آهي چڙيا گهر، پر اتي به کين سندن ماحول مهيا ڪري ڏيڻو پوي ٿو. ماڻهو ماڻهوءَ جي حيثيت ۾ دنيا جي ٿلهي ليکي هر کنڊ، هر پاسي، هر ماحول



۾ رهي ٿو — اڏامي ٿو، تري ٿو، جوڙي ٿو، ڏسي ٿو، ٻڌي ٿو — ماڻهو ماڻهوءَ جي حيثيت ۾ اهو آهي!

**مٿير ماڻهو:**

- ڌرتيءَ جي گولي تي هڪ مٿير هستي رهي ٿي.
- هن جا هٿ اهڙا آهن جيڪي سولائيءَ سان مشين کڻي سگهن ٿا.
- هن جا پير اهڙا آهن جو هزارين ميلن جو پنڌ هڪ ڏينهن ۾ لتاڙن ٿا.
- هن جا پر اهڙا آهن جيڪي هن کي ڪڪرن کان به مٿي انهن مٿاهين تي وٺي وڃن ٿا جتي پکي نه ٿو پهچي.
- هن جا تيراک پر اهڙا آهن جو پاڻيءَ هيٺ رهندڙ ڪنهن به مڇيءَ کان سٺو ڪم ڏين ٿا.
- هن جون اکيون اهڙيون آهن جو گم شيءِ کي ڏسي سگهن ٿيون ۽ ڪن اهڙا آهن جو دنيا جي ٻي ڪنڊ جون ڳالهيون ٻڌي سگهن ٿا.
- هيءَ هستي اهڙي سگهاري آهي جو جبلن اندر سرنگون ٺاهي ٿي ۽ جهرڻن کي هوا ۾ ترسائي ٿي.
- هيءَ پنهنجي مرضيءَ موجب دنيا جا منهن مهاندا بدلائي رهي آهي، بيلا هڻي رهي آهي، سمنڊ کي هڪ ٻي سان ملائي رهي آهي، وارياسن کي پاڻي پيئاري رهي آهي.
- اها مٿير هستي ڪير آهي؟
- **ماڻهو.**
- پر هو مٿير ڪيئن ٿي ويو، ڌرتيءَ گولي جو مالڪ ڪيئن ٿيو؟

- هتي، اسين اهو ئي ٻڌائڻ گهرون ٿا.

هر ساهوارو پنهنجي جيئاري جي بقا لاءِ جتن ڪري ٿو، ڪائي ٿو، رهي ٿو، بچاءُ ڪري ٿو ۽ نسل وڌائي ٿو. کاڌو پيتو ڪجهه نه ڪجهه مختلف آهي، پر ساهوارو ڪائي ضرور ٿو. کائڻ پيئڻ کان سواءِ جيئڻ ممڪن ڪونهي. عام طرح هر ساهوارو پاڻ کان هيٺ يا هيٺا ڪري رکيل ساهوارا کائي ٿو. جيت جانور به کائڻ ٿا، پکي پکڻ به کائڻ ٿا، وڻ ٻوٽا به کائڻ ٿا، هر ساهوارو ڪائي ٿو. ڪڏهن توهان پولٽري، گبن يا گوريلا کي ڏيان سان به چار ڪلاڪ بيهي ڇاڇيو — اڪروٽ، مڱيرا، ڪٽل، ڏوڏا، انب، ڪيلا، وڻ پاڙون وغيره، ڏسو ته ڪيئن ٿو کائي، ماءُ-پولٽري پنهنجي ابهر بالڪ کي سيني سان چٽائي ڪيئن ٿي، کير ڌاري ۽ ان کي ڪيڏ ڪيچل ڪندي ڏسي ڪيئن ٿي گد گد ٿئي — ٿي سگهي ٿو ته اوهين سولائيءَ سان تاڙي ونو ته هن جون ۽ ماڻهوءَ جي بالڪ جون حرڪتون، نينگ ٽپا، ڪل ڪل ڪيچل هڪ ٻي سان ڪيترو نه مشابهت رکن ٿيون.

هر ساهوارو ڪو نه ڪو ڪنهن نه ڪنهن قسم جو، ڪٿي نه ڪٿي آڪيري ٻلڪڙي، ٻرڙ يا ڏرڙ ۾ ان کي مختلف نمونن ٺاهي ۽ ڪڪن پڪن، گاهه تيلن وغيره سان آرامده ڪري، رهي ٿو. ماکيءَ ۾ مک ماناري ۾ رهي ٿي، جهرڪي آڪيري ۾، ڪاٺ ڪٽو ٿڙ يا ڌار ۾، باز جبل جي ڏرڙ ۾، شينهن غار ۾، بگهڙ ڌر ۾، لومڙي ۽ گدڙ چُر ۾ وغيره. پولو باندر وڻن تي، غارن ۽ پاڙن ۾ رهي ٿو. اوڏ بلا پاڻيءَ ۾ بند ٻڏي ڍنڍ ٺاهي رهي ٿي. ماڻهو جڏهن ماڻهو نه ٿيو هو تڏهن هن جي حياتي به ايئن هئي. هر

ساهوارو پنهنجو، پنهنجي نئين نسل جو بچاءُ ڪري ٿو، ويريءَ، ماريءَ کان بچي پري ٿئي ٿو، پنهنجيءَ ڀر ۾ سوکهي هنڌ پناهه وٺي ٿو يا وري وڙهي ٿو ۽ مرڻ گهڙيءَ تائين ميدان نه ٿو ڇڏي. متاڃرا گهاٽو ته پاڻ ئي چٽي وڃن ٿا (اهو بدن جي بچاءُ، نظام سبب آهي). بيماريءَ جو پاڻ مرادو جسم ۾ مقابلو ٿئي ٿو. دشمن کان بچاءُ وگهي ڪمي (ڪڇون)، ڪوڏ ۽ سڀ وغيره ڪوپو ناهي ڇڏيو، مڇي ترڪڻي تي ۽ چلهڙ بچاءُ ڪن ٿا، پکي اڏامي ٿو، گهوڙو ڊوڙي ٿو، پولڙو وڻ تي چڙهي وڃي ٿو، وغيره.

ماڻهو جڏهن اڃا ماڻهو نه ٿيو هو تڏهن هن جي حياتي به ايئن قدرتي آفتن ۽ اوڻن آڏو ڪجهه بيوس، ڪجهه هيٺي، ڪجهه اڻ هوندي هئي. هو به وڻ تان ميوو، سنهال ٿلها جيت جڻيا، ٻوٽا پاڙون وغيره کائيندو هو. وڻن ۾ مٿاهينءَ تي رهندو هو، هڪ وڻ کان ٻي ڏانهن لڏي لڏي، نينگ ٽپا ڏئي پڄندو اُڏندو هو، ڪجهه وقت لاءِ هيٺ زمين تي به ايندو هو. ڪي سندس ويري هئا، ڪي واهرو، ڪي شڪار هئا ته ڪي سنگتي. فطري طرح اوسر جي اُتاهين ڏاڪي تي هو ان ڪري سندس جبلتي، نفسي چرپرون به ٻين جي پيٽ ۾ وڌيڪ اسريل هيون. فطري ماحول بدلجندو، گهٽ وڌ ٿيندو، ڪڏهن ٿڌو، ڪڏهن ڪوسو، ڪڏهن واءُ مينهن طوفان، ڪڏهن سُڪ سوکھڙو، ڪڏهن کاڌي جي کوٽ، ته ڪڏهن مال ميوو جام هو.

موسمون بدليون پئي، ماحول بدليو پئي، وڏا وڻ ۽ وڏا جانور بدليا پئي، ٻيلا ڇڏا پئي ٿيا. ڪيتريون ئي جنسون لاچار ٿيون ته پاڻ کي نئين ماحول موجب نهڪائي هلائڻ. گهوڙي کي ٻيلائين مان ميداني ٿيڻ لاءِ آڱريون بدلائڻ ۽ ڪُرن ٺاهڻ جي گهرج

هئي جنهن لاءِ کيس پنج لک سالن کان وڌيڪ مڏو لڳي ويو. ميموٽ (وڏا هاٿي) ۽ خونخوار ڏندن وارو چيتو غائب پئي ٿيا. جيڪي جنسون جتاءُ نه ڪري سگهيون، فنا ٿي ويون. جن جتاءُ ڪيو انهن کي نوان عضوا ٺاهڻا پيا، ۽ اهي نوان عضوا نون نسلن ۾ تبديل ٿيا.

ماڻهوءَ وٽ به 'جيئرا اوزار' موجود هئا. تنهن، آگريون، ڏند (32 ڏند، 4 قسم)، مُڪ، جنگهون موجود هيون. هن انهن جو واهيو ڪيو. پاڙون کوٽڻ، مٽيءَ ۾ لڪل جيت ڳولڻ، وڻن جي چوڏن پٺيان پکين ۽ جيتن جا آنا ڪيڏ لاءِ هن کي پنهنجن ننهن، آگرين ۽ ڏندن کي تڪو ڪرڻو پيو. اها ئي شڪار جي ڳولا، پڪڙ ڌڪڙ ۽ وٺ وٺان ڪڏهن ان حالت ۾ بدلجي وئي جو هن کي هڪ پٿر يا ڏندو يا پڳل ڪاٺي ڪٽي چاپڙ ڪري شڪار کي ڪٽڻو پيو.

پٿر مُڪ جو سٺو نعم البدل هو ۽ ڏندو ٻانهن جو. وڻ جو چوڏو مُڪ سان به پڳو پئي پر پٿر جي مُڪ ان کي سولائيءَ سان چٽي ڇڏيو پئي. ٻانهن ڊگهي ڪپڙي مڪ هڻڻ سان دشمن کي ڌڪ لڳو پئي پر قدرتي ۽ غير قدرتي (لٽ، ڏندو) ٻانهن ملي اڃا به پريرو ۽ ڏاڍو ڌڪ پئي هنيو. اڄ به اوهين ڏسندا ته وقت سر پولڙو، باندر، گبن وغيره پنهنجي بچاءَ ۽ ويريءَ تي مار ڏندو يا پٿر هڻي ڪندو آهي، پر اوسر جي علم موجب اهي جنسون ماڻهوءَ-جنس کان پوئتي پيل هيون. ان ڪري اهي نئين عمل مان سڪي نه سگهيون. پر، نيڪ آ، ماڻهوءَ کي به ٽي لک سال، هزارين ايندڙ نسل تباهه ڪرڻا پيا، پر پٿر ۽ ڏنڊي جي عمل سندس سگهه، شڪار ۽ بچاءَ ۾ جيڪو واڌارو ڪيو، ان کي هن

تاڙي ورتو. هو پٿر گهڙيندو نه هو پر گڏ ڪندو هو. مٺ ۾ پڪڙي سگهڻ جهڙا پٿر قدرت ڪروڙن جي ڳڻپ ۾ ٺاهي ڇڏيا هئا. سوين سالن جي تجربي کيس سيڪاري ڇڏيو ته گول پٿر جي پيٽ ۾ ڇهنبدار پٿر شڪار کي وڌيڪ زخمي پئي ڪيو. اُچل ۾، ڌڪ ۾، تڪر ۾ پٿر پڇي پيو ٿي. ماڻهوءَ، جيڪو ماڻهو ٿيڻ ڏانهن وڪ وڌائي چُڪو هو، نيٺ تاڙي ورتو ته اهو پٿر پاڻ به پڇي سگهجي ٿو. هڪ پٿر سان ٻي پٿر کي ڌڪ هڻي ڇهنبدار پٿر ٺاهيو ويو. ڇهنبدار پٿر جيڪڏهن تڪ، تڪي ڌار، وي، ڪناريءَ وارو هو ته ان جو گهاٽا اڃا به گهرو ۽ ڪاري هو — پٿر جو چاقو، چُرِي، ڪاٽِي، ڪُڀُ يا خنجر وجود ۾ اچي رهيو هو. ٻي پاسي اهو ساڳيو عمل ڏنڊي سان ٿيندو پئي آيو ۽ ان جي ڇهنبدار کيس نيزو ٺاهي ڇڏيو، جيڪو لٺ کان وڌيڪ ڪارائتو هو — ماڻهو؛ ماڻهو ٿيندو پئي ويو، قدرت مان ٺهيل شيون ته هٿ پئي ٿيون، پر هاڻي هن پاڻ به ٺاهڻ شروع ڪيون — پورهيو، بامقصد سرگرمي، بنيادي گهرجون پوريون ڪرڻ لاءِ ڪارائتي ڪرت شروع ٿي وئي، ته ماڻهو ٺهڻ شروع ٿي ويو. پورهيو ماڻهوءَ جي اها سرگرمي آهي جنهن وسيلي هُو قدرت ۾ اهڙي ڦيرڦار ڪري ٿو جيڪا سندس فائدي جي هجي.

هو نديءَ ڪناري گهمندو رهندو هو ۽ پنهنجا اوزار — اهي شيون جيڪي سندس پورهئي ۾ سهولت ۽ وڌيڪ لاپ پيدا ڪري سگهن — ڳوليندو رهندو هو. هُو اورچائيءَ سان پٿر ڳوليندو، کڻيندو ۽ گسائيندو ۽ شڪار ڪندو رهندو هو. هٿن جو پورهيو جيترو گهڻو پئي ڪيائين، جيترو گهڻو شڪار ٿي ڪيائين اوترو ئي کيس سهاري لاءِ جنگهن جي سگهه جي گهرج

به هئي، ته چيلهه کي سڌو ڪرڻ جي به. هت جيترو آزاد هوندا اوترو گهڻو ڪم ڪري سگهيو. پورهئي کيس ماڻهو پئي ٺاهيو. ڳري ۽ سخت پٿر وڌيڪ جٽاءُ پئي ڪيو، تجربي اهو به سڀڪاريو. ڳري پٿر جي ڳولا ۾، کات ڪوٽ ۾، پڇ ڳهڙ ۾، چٽنگون پئي نڪتيون. وقت سر انهن آڱرين، ڪڪن پنن کي ساڙيو پئي. صندل جي ڪاٺين جي ڳاڻ به باهه پيدا ڪئي پئي. هيءُ ڏاڍي خطرناڪ شيءِ هئي، پر شايد سڀ کان وڌيڪ ڪارائتي به. اڳتي هلي باهه اسرندڙ ماڻهوءَ کي وحشي جانورن ۽ زهريلن جيتن ۽ سڀنيءَ سياڻن کان پناهه به ڏني، ته سندس کاڌي کي سولو ۽ لذت به بڻايو. ماڻهوءَ پنهنجو سج هت ڪري ورتو.

جانور کي گل سميت ۽ ڪچو کائڻ ڏکيو هو. ان جي ڪل لاهي ۽ گوشت ساڙي پچائي کائڻ ۾ وڌيڪ لذت پريو هو. بيڪار ڪل ڪنهن به ڪم جي نه هئي پر مٿان وجهڻ مهل سڀنيءَ کان بچائي سگهي پئي. سياري لاءِ ماڻهوءَ کي سٺو پهراڻ (ڪل)، طاقتور کاڌو (پڪل گوشت) ۽ بهترين لوڙهو (باهه) ملي ويا. ماڻهو هاڻي سولائيءَ سان غار ۾ به رهي سگهيو پئي، ته ميدان ۾ به.

پراڻي زماني جي ماڻهوءَ جتي به ڊاٻو (ديرو) ڪيو، اتي سندس ڪي نه ڪي اهڃاڻ رهجي ويا. اهڙا اهڃاڻ به مليا آهن جتي گهوڙن، ڏانڊن، جهنگلي سوئرن جي هڏين جا کوڙ ملن ٿا جن ۾ ڪٿي ڪٿي پرٻت جيڏي جانور ميموٽ (وڏو هاڻي) جون هڏيون به ملن ٿيون. ميموٽ جي قد بت جو ڪاٿو ان مان ڪري سگهجي ٿو ته ان جي کوپڙيءَ ۾ ماڻهو بيهي سگهي ٿو ۽ ان جي رڳو هڪ چنگهه جو وزن لڳ ڀڳ هڪ تن (20 مل) ٿيندو.

اهو ممڪن ئي ڪونهي ته رڳو ڪٽنب جي صورت ۾ رهندڙ ماڻهو ميموٽ جو شڪار ڪري سگهيو هجي. هي ته وڏي ٽولي، گهڻن ڪٽنبن، راڄ جو ڪم ٿي سگهي ٿو. ميموٽ جو گهيرو ڪري ٽن پاسن کان باهه ٻاري ويندي ۽ پنهنجا چهنبدار هٿيار ان تي ڦٽا ڪري گوڙ ڪيو ويندو. چوٿين طرف ئي ميموٽ کي ڊوڙڻو پوندو ۽ ان پاسي ڏيڻ (گچڻ) موجود هوندي — ميموٽ جي وزن سندس شڪار ۾ سولائي پيدا ڪئي، گتو ته چٽو. هاڻي سوين هزارين هٿ پنهنجن چاقن، ڪاتين، ڪهاڙين سان ڪم ۾ جنبي ويندا ۽ ڳيا ڳيا ڪري گوشت کنيو ويندو — ڪوڙ ڏينهن جو گوشت ملي ويو، چڱا ڏينهن نڪري ويندا. هيءُ ته عيد، وڏو ڏهاڙو يا ڏڏ ٿي ويو.

اوزار ٺاهڻ ۽ شڪار ڪرڻ ڪو سولو ڪم ڪو نه هو. سوين هزار سال لڳي ويا. پوڙها ۽ سگهڙ شڪاري پنهنجن ننڍن نينن کي اوزار ٺاهڻ ۽ شڪار ڪرڻ جي سکيا ڏيندا هئا. پٿر ڪيئن گهڙيو وڃي، کڻي ڌڪ هڻجي، ڪٽان ڪٽجي، ڪيئن گسائجي، سٺو ڪيئن ٺهندو، شڪار ڪيئن سڃاڻجي، پيرو (رند) ڪيئن پرڪجي، جانور کي پڙڪائڻ، ڊيچارڻ کان سواءِ مٿس بيخبريءَ ۾ ڪيئن ڪاهه ڪجي وغيره. پوڙهيون به ڪي گهٽ ڪو نه هيون. سڄي گهر جي سار سنڀال، گهر ٺاهڻ، ڪاٺيون ڪرڻ، ڪلون سبڻ، بسترا ٺاهڻ وغيره انهن جي حوالي هو جيڪي پنهنجي نئين پود کي سيڪارينديون هيون. اهڙيءَ طرح پوڙهن، پوڙهين کي پنهنجي سڄي حياتيءَ جي سکيا، ڄاڻ، سمجهه پنهنجي نئين نسل ۾ تبديل ڪرڻي پوندي هئي. ٻين ساهوارن وٽ رڳو جبلت آهي، پر ماڻهوءَ وٽ سمجهه به ٿي پئي.

هزارين سالن جي پورهئي ماڻهوءَ کي بدلائي ڇڏيو. سندس دماغ وڌيڪ وڏو ۽ وڌيڪ گڻيل ٿيو. انهيءَ ماپ سان ڪوپڙي به وڌي. توهان اڄ به ڪنهن پاگل ماڻهوءَ جي ڪوپڙيءَ کي ڌيان سان ڏسندؤ ته اها توهان کي ساڳيءَ ڄمار جي ساڳي ئي قد بت رکندڙ پر ذهين ماڻهوءَ جي ڪوپڙيءَ کان گهڻي ننڍي لڳندي. ذهن جو، ذهني پورهئي جو، ڄاڻ جو، سکيا جو، سمجھ جو ايڏو اثر آهي انساني دماغ تي. هاڻي هن جا هٿ، آڱريون به وڌيڪ هنرمند ۽ نفيس ڪم ڪرڻ لائق ٿي پيون، چيلھ گهڻي سڌي ٿي چُڪي هئس ۽ چنگھون سگھاريون، پر پوءِ به سندس نراڙ جو مٿيون حصو ڪجھ پوئتي لهوارو ۽ کاڌي اندر جهڪيل هئي — نياندرٿل ماڻهو — هي ماڻهو ڳالهائڻ تي اڃا پوريءَ طرح قابو ڪري نه سگھيو هو، سندس آواز گھوگھو هو. هن جي ٻڙي، آواز ڪيڏا ڦلڦلڙا يا بندڻ آڱريون، هٿ، دماغ، چيلھ وغيره هاڻوڪي ماڻهوءَ جيترا نه سٿريا هئا.

ماڻهو ٻي ماڻهوءَ کي ڪا ڳالھ سمجھائڻ لاءِ پنهنجي اکين، منهن، هٿن، آڱرين، سڄي جسم جي چرپر ۽ اشاري وسيلي ئي سمجھائي سگھيو پئي. اڄ به اسين پاڻي گهرڻ لاءِ لپ يا بُڪ کي وات تي آڻيندا آهيون. هيڏي اڄ، هوڏي وڃ، اُتي بيهه، ويهي رهه، ڊوڙ پاءُ، لڪي پءُ، هي ڏس، ماني ڪاءُ وغيره جهڙا اشارا جسم جي ڪنهن نه ڪنهن حصي جي چرپر سان ظاهر ڪري سگھندا آهيون. اهڙي وقت ۾ هو گجندو، گڙندو ۽ گوڙ ۽ ڪيڪڙا ڪندو هو. پکي پڪڻن ۽ جانورن جي آوازن، ٻولين جو نقل ڪندو هو. هوري هوري مخصوص حرڪتن، عملن، جانورن، پکين وغيره لاءِ مخصوص ٻول مخصوص ٿيندا ويا. رُو دڙي دڙي (سنيالي



هل)، زو بوهو بوهو (ڳرن يا ٿلهن ماڻهن جيان هل)، زو بلا بلا (تيزي سان ڊوڙ)، زو پيا پيا (ٿيڙ ڪاڻي هل)، زو گوو گوو (هوريان منڊڪاڻي ۽ مٿو جهڪاڻي هل) ايوِي قبيلي جي ماڻهن ۾ انقلاب (آڪٽوبر 1917ع، سويت يونين) تائين اهڙي ٻولي هئي جيڪا آواز سان گڏ تصوير به آهي. جيئن اڄوڪو ماڻهو ٻار ٻولي سڳي ٿو، ان کي تصور ۾ رکي سمجهي سگهجي ٿو، ته اهو ماڻهو ٻولي ڪيئن سڳيو.

بدليل موسمي حالتن ۾ ماڻهو کي شڪار جي ڪڍ، شڪار جي ڳولا ۾ هلڻو پوندو هو. ميموت ختم ٿي چڪو هو، هزارين گهوڙا ڪاڇي چڪا هئا، هاڻي وري ٻارهن سڳو، رندير، گڊ وغيره جو شڪار ڪرڻو پوندو هوس. وڻ بدليا پئي، جهنگ، ٻيلا بدليا پئي، ٻوٽيون، پاڙون بدليون پئي، جانور بدليا پئي، ماڻهو جو ڪاڇ بدليو پئي.

جتي به شڪار جا ڌڻ ويا پئي، ماڻهو انهن پٺيان هليو پئي. ديرو ڄمائيندي عورتون خيما کوڙينديون، ڪاٺيون گڏ ڪنديون، باهه ٻارينديون، گلن مان پوشاڪ ٺاهينديون، آڏن کي ڏاڳو ڪري ڪم آڻينديون ۽ جي شڪار اڳتي وڌيو ته وري لڏ ڪلهن تي، ٻار مٿن تي، هل ته هلا.

سڄي ڌرتيءَ گولي تي ماڻهو جنس رڳو ڪنهن هڪ هنڌ جنم ڪو نه ورتو هو ۽ رڳو هڪ ٽولو (ڌڻ) ئي ڪو نه هو جيڪو سڄي ڌرتيءَ جي مختلف حصن ۾ پکڙجي ويو. پر ان ۾ به ڪو شڪ ڪونهي ته پراڻي پٿر واري دور جو ماڻهو امريڪا (اتر ۽ ڏکڻ) کنڊ ۾ ڪٿي به ڪو نه هو. برفاني دور کان پوءِ ئي ماڻهو شڪار جي ڪڍ هلندي اتر قطب واري پاسي کان يورپ مان ٿي

امريڪا ۾ گهڙيو ۽ ان وقت هو نئين پٿر جي دور ۾ گهڙي چڪو هو. امريڪا (اتر ۽ ڏکڻ) کنڊ ۾ ڪٿي به پراڻي پٿر جي دور جا اهڃاڻ نه مليا آهن، جڏهن ته ايشيا، افريقا، يورپ ۽ آسٽريليا ۾ به پراڻي پٿر جي دور جا هزارين اهڃاڻ اڄ به موجود آهن ۽ ڪيترن هنڌن تي ته ڪجهه ٽولا ان ساڳي ئي شڪاري، راجوڻي حالت ۾ رهن ٿا.

امريڪا (اتر ۽ ڏکڻ) کنڊ ۾ جڏهن پهريان يورپي کوجي گهڙيا ته اتي جا ماڻهو به ان وقت تائين نئين پٿر واري دور جا رهاڪو هئا. ٻنهي کنڊن ۾ جتي ڪٿي هزارين وسنديون هيون. پٿر جا مختلف اوزار، ڪاٺيءَ جا مختلف اوزار، شڪار، ڌڻ ۽ ڪٿي ڪٿي راج جا وڏا سردار جي شڪل ۾ پر راج جا محتاج، حاڪم نه. پندرهن صديءَ جي پڄاڻيءَ وقت نئون يورپي ماڻهو امريڪا ۾ پهچي سگهيو هو پر آسٽريليا به پندرهن صديءَ ۾ ئي هٿ آيو ۽ اتي جا رهاڪو به ان وقت تائين نئين پٿر واري دور ۾ شڪار تي گذارو ڪندڙ هئا. انهن ۾ به ڪٿي ڪٿي ڪن راجن ۾ محتاج سردار ٺهي چڪو هو.

ماڻهو ٽولا ندين جي ڪنارن تي به پهچي چڪا هئا. جڏهن ٻوڏ ايندي هئي ته سندن گهر گهات لوڙهي ڇڏيندي هئي. ڪاٺ جا وڏا وڏا بند پاڻيءَ مٿان ترندا رهندا هئا. بند تي لانگ ورائي ويهڻ سان به سولو تري سگهجيو پئي، پر جيڪڏهن بند وچ ۾ کاڌل يا ڪوريل هجي ته واه واه — ٻيڙي وڌيڪ سولي هئي. ڪنارن پاسي آيا بند ڪوڙي انهن مٿان بند سڌا وڇائي ڪاٺ جو ڍڪو ۽ ان مٿان جهوپڙي — هاڻي ٻوڏ ڇا ڪندي! نديءَ، ڍنڍ، تلاءَ ۽ کڏ ۾ مڇيون، گانگت ۽ ڏيڏر جام هئا. جانورن جو سڱ

انهن لاءِ سٺو هٿيار هو ۽ سڱ جيڪڏهن وڪڙ، ونگوڙي،  
آنڪڙي وارو هو ته پوءِ مڇيءَ جو چڏائي ڀڄڻ اڃا به ڏکيو. کڏن،  
ڏهن مان ته مڇي هٿ سان به پڪڙي سگهجي پئي. ماڻهو نديءَ  
ڪناري سڳيو ستابو ۽ ڊگهو عرصو رهي سگهيو پئي.

ماڻهو سٺي ڇهنبدار هڏيءَ جي ٻي سري تي ٽنگڙو، پاڪڙو  
ناهي سٺيءَ جو هنر سڳيو هو. ڏنڊي جي سري ۾ ٽنگڙو ڪڍي  
ان ۾ پٿر جو ڦر ڦاسائي ڪهاڙي ناهي ورتي هئي، مٽيءَ جا ٿانو  
— پهريائين ڪچي مٽيءَ جا ۽ پوءِ پچائي پڪي مٽيءَ جا ٿانو —  
ناهي ورتا هئا. ماڻهو هڪ ڳوڙهي، ڳندي، پٿر، پٿر ۽ ڪاٺ کي  
ٻي شڪل ڏئي سگهيو پئي. آلي مٽي قوڦلي هئي پر پڪل مٽي  
نه ته پاڻيءَ سان خراب پئي ٿي ۽ نه ئي سولي ٿئي پئي. باهه ۽  
مٽيءَ جي مدد سان هاڻي اهڙي شيءِ ٺهي جنهن ۾ اڳوڻن بدران  
نوان ڳڻ هئا. انهيءَ باهه ٻرندي هزارين سالن کان مختلف ڪچا  
ڌاتو به باهه جو بک بڻيا پئي ۽ انهن جي شڪل ڦري ڳندي،  
ڳوڙهو ٿي پئي، پر جيستائين ڳوڙهو گرم هو تيستائين نرم به  
هو، ڪٽڻ سان نئين شڪل وٺي سگهيو پئي. ٿامو سولو هو.  
ٿامي جون ڪهاڙيون، ڪاتيون، ٿانو ٿپا وجود ۾ آيا ۽ پوءِ نيٺ  
ماڻهو ٿامو رجائڻ ۽ ان کي پنهنجي پسند جي شڪل ڏيڻ لڳو.  
نه رڳو ڪنڀر وجود ۾ اچي چڪو پر چڪ ۽ بنيون به. اڳتي هلي  
ٿامي ۽ جست جي ميلاپ سان ڪنجهو ٺهيو جيڪو ٻنهي ڌاتن  
جي پيٽ ۾ وڌيڪ پائدار هو.

ماڻهو جڏهن ننڍن جانورن کي چڱيءَ ڳڻپ ۾ گهايل پر  
جيئرو هٿ پئي ڪيو ۽ ڏينهن ٻن جو وٽس ذخيرو هو تڏهن ترت  
ئي جانورن کي ماري نه چڏيندو هو. جانورن جا ننڍڙا ٻار به

مختلف هنڌن تان هٿ ڪري سگهندو هو ۽ انهن جي وڏي ٿيڻ جو اوسيئڙو ڪندو هو. انهن جانورن ۾ هڪ؛ ڪتو به هو جنهن جي سڀ کان وڏي خوبي لڄ لوڏ يعني خوشامد آهي. گوشت ٽڪري لاءِ ڪتو سدائين گڏ رهي سگهيو ٿي ۽ وڏي ڳالهه ته شڪار جي ڳولا ۾ مدد ڏئي سگهيو ٿي. ڪتي کي پالي ماڻهوءَ پنهنجو ”ڪُ“ ڊگهو ڪري ورتو هو. هاڻي هو شڪار لاءِ ڪتي کان مدد وٺڻ لڳو هو. ڪتو سندس ٻين جانورن جي سنڀال به ڪندو هو ته سندس به. مٽيءَ جي سوين ٿانون تي ڪتي جي شڪل اُڪريل آهي.

سوين سالن جي تجربي کيس اهو به سيکاريو ته ڪيترن ئي ميداني حصن ۾ گاهه، تيلا، سر پاڻ ئي اڀري آيا پئي. بُور وارن گاهن جو بُور گهر ۾ به چڻيو ٿي ۽ پوءِ جڏهن ان مٿان پاڻي پيو پئي ته بچ زمين ۾ پيهي ويو پئي ۽ ڪجهه وقت کان پوءِ سلا، آنڪڙا ۽ گاهه ڦٽو پئي. بچ پاڻ به ارادي سان ڦٽو ڪري سگهجي ٿو، زمين ۾ لاهڻ لاءِ زمين کي چهنبدار ڪانيءَ سان کوٽي سگهيو پئي ۽ هٿرادو نموني پاڻي ڏئي سگهيو پئي. مهيني، ٻن، ٽن کان پوءِ نئون گاهه، نئون بچ هٿ ٿي سگهيو پئي. اهو علم پرائيندي هزارين سال لنگهي ويا، سوين نسل پيدا ٿيا. نيٺ ماڻهوءَ پوک جو هنر هٿ ڪري ورتو. هاڻي هو جيڪڏهن بيلي ڀرسان نديءَ ڪناري پوک ڪري ته کاڌو ۽ اُجهو ججهو هو. ماڻهوءَ جي وسندي، ويهڪ، ديرو، ڊاٻو ڊگهي عرصي لاءِ ٿيڻ لڳو. کوٽائيءَ ۾ اهڙا پٿر به مليا آهن جيڪي شڪل ۾ جنڊ جي هيٺين پڙ جهڙا ۽ وچ ۾ اُڪريءَ جيان کوٽيل آهن. ڪنهن ڳوڙهي پٿر (مهريءَ) سان ان پيهي سگهجي پيو.

اسان ماڻهوءَ-نهن جو هي جيڪو ذڪر ڪري آيا آهيون، اهو ٿلهي ليکي نون لکن سالن جي مدي تي پکڙيل آهي. نو لک سال ڪو ٿورو عرصو ته ڪونهي. جيڪڏهن هر ويهين سال به نئون نسل وجود ۾ اچي، ته هيءَ ڪهاڻي پنجيتاليهه هزار نسلن جي ڪهاڻي آهي. لکين آنداريون، ٻوڏون، سوڪهڙا، برفون، زهريلا جانور، وحشي درندا، خون خرابيون، رتوچاڻ، جنگاڻ، لڏپلاڻون، سوين هزارين نوان علائقا، ويرانا، ٿر، بر — ماڻهوءَ ٽولا سڄي ڌرتيءَ جي مختلف حصن ۾ رُليا، ڀٽڪيا، سِڪيا ۽ سوپارا ٿيا آهن. قسمن قسمن اوڻون ۽ سوڻون هيون، لاهيون چاڙهيون هيون، رولڙا ۽ راڱا هئا. فطري تبديلين سان گڏوگڏ ماڻهو پاڻ به بدليو، ته فطرت به بدليائين، ويرانن ۾ ساوڪون ڪري ڇڏيائين، جانورن، پکين، ميون ۽ وڻن جا نوان نسل ٺاهيائين — سور سختيون سهي، ماڻهو هاڻوڪي ماڳ تي پهتو آهي. ماڻهن جي انهن ڪشالن ۽ ڪمن جا سوين هزار نشان سڄي ڌرتيءَ تي پکڙيل آهن — ڪي رڳو اهڃاڻن جي صورت ۾ دفن ٿيل، ته ڪي جيئرا جاڳندا. اچو ته انهن مان ڪجهه تي مٿاڇري، پر سمجهه پري نظر وجهون.

1. جاوا ٻيٽ ۾ سولو نديءَ ڪناري ترينيل ڳوٺ ويجهو پهرين ماڻهوءَ جهڙي ماڻهوءَ جون ٽي هڏيون مليون آهن. هي بناوت ۾ باندر کان گهڻو بهتر آهي. سندس ڪوپڙي ۽ دماغ وڏا آهن، نراڙ لهوارو ۽ پنيءَ ڪندو ڪجهه ڪُبو آهي ۽ جنگهه ريتي هلدو هو. ڪوجيندڙ ڊاڪٽر ڊيوبوئا، هن جنس جو نالو پٿيڪنٽروپس اريڪٽس (اُڀو ٿي هلدڙ، باندر جهڙو ماڻهو) رکيو.

2. چين ۾ چوڪوتيان غار اندر ساڳي ئي جنس جي مختلف عضون جون هڏيون مليون. هي به اڻ گهڙيل قدرتي طرح ملندڙ ڇهنبدار پٿر پنهنجي شڪار لاءِ ڪم آڻيندو هو، نديءَ ڪناري شڪار ڪندو هو ۽ غار ۾ رهندو هو ۽ باهه ٻارڻ نه، پر سنڀالڻ ڄاڻيندو هو. چوڪوتيان غار ۾ ٻن هزارن کان وڌيڪ پٿر جا اوزار ۽ اڻ وال هيٺاهين ۾ خاڪ (ڇلهي) جا اهڃاڻ مليا آهن.

3. فرانس جي سوما نديءَ واري ماڻهيءَ ۾ پراڻي ماڻهوءَ جا اهڃاڻ مليا آهن. ذخيري ۾ ڪيترن ئي جانورن (ميموٽ، گيندو، رچ وغيره) جي مختلف عضون جون هڏيون ۽ پٿر جون ڪاتيون ۽ ڪهاڙيون مليون آهن. بوشي دي پيرٽ ”ساهوارن جي ابتدا ۽ اوسر“ نالي ڪتاب لکي، دليلن سان، پراڻي پٿر واري دور جي ماڻهن جي رهڻي، اٿا ويني، هلڻي ڪرڻي، شيل شڪار، هٿيارن، اوزارن وغيره بابت تفصيل سان ڳالهيون ثابت ڪيون.

4. روس ۾ ڪيئڪ ڪوبا غار اندر اهي پٿر، جن مان ڪهاڙيون ٺاهيون ويون، ڪهاڙيون ۽ ٻيون شيون هٿ آيون. ماڻهوءَ اوزار ٺاهڻ سکي ورتا هئا ۽ هاڻي هو سنئون سٺو قدرتي طرح ملندڙ ڇهنبدار پٿرن جو ڳيجهو نه رهيو هو.

5. آسٽريليا ۾، تسمانيا ٻيٽ جي شڪاري قبيلن ۾ اڄ به اسان کي پراڻي پٿر جي دور جا نسبتن سڌريل پٿريل اوزار ملن ٿا — نيزا، پالا، خنجر وغيره. ماڻهو ويڻ ڪٽڻ جو ڪم انهن کان وٺندا آهن، گلون پوشاڪ طور پهريندا آهن، باهه ٻارڻ ڄاڻن ٿا، خيمن ۾ رهن ٿا، ٻوٽيون ۽ پاڙون گڏ ڪن ۽ کائڻ

ٿا ۽ ڪجهه اناج بچائي به رکن ٿا. پوڙها ماڻهو گهڻو ڪري اوزارن ٺاهڻ ۽ شڪار ڪرڻ جي سکيا ڏيندا آهن ۽ جوان شڪار ۾ گهڻو حصو وٺندا آهن، جڏهن ته عورتون گهر جي ڪم ڪار سان گڏ شڪار ۾ مدد ڏين ٿيون.

6. سوليوتري (فرانس) ۾، هڪ لاهيءَ واري ٽڪري آهي. ان جي ڪاڇي ۾ پراڻن اهڃاڻن جي ماهرن کي هڏين جو هڪ وڏو ڍير مليو آهي. ميموٽ جون هڏيون، پراڻي زماني جي ڍڳن جون هڏيون ۽ سڱ ۽ غارن ۾ رهندڙ رچن جون هڏيون ۽ گهٽ ۾ گهٽ هڪ لک گهوڙن جون هڏيون. ڪيتريون ئي هڏيون سڙيل، ٽڙڪيل، ڇڀيل، ڇٽيل ۽ ڌريل هيون. شڪار (گهوڙن جي ڏڻ) جي ٽن پاسن کان گهيرو وجهي تيرن جو وسڪارو ڪندي هلڙ مچايو ويندو ۽ شڪار ٽڪريءَ طرف ڊوڙندو. ٽڪريءَ جي ٻي پاسي، اڀي لاهي ۽ ڪڏا آهن، گهوڙو گهوڙي مٿان ڪرندو، زخمي ٿيندو، ڦاسندو ويندو. ان پاسي سڄو قبيلو آباد آهي. باهه وچ تي ٻرندي رهندي. پٿر جون ڪاتيون، ڪهاڙيون، نيزا، پالا سڀ کوڙ آهن، ونڊي ورهائي کاڌو ويندو.

7. ڏکڻ فرانس ۾ پراڻا کنڊر مليا آهن. ٿر جا ماڻهو ان کي 'شيطاني چلهو' سڏيندا هئا. هڪ ٽڪري، چانورو ٺاهيو، ٻاهر نڪتل هئي. سنهڻا ٿلها پٿر رڙهي ان جي پاسن سان ڪرندا رهيا ۽ اهڙيءَ طرح ٽن ڀتين (ٻن پاسن کان پٿر ۽ ٽين ڀت ٽڪري) ۽ هڪ ڇت (چانورو) واري وڏي ڪوٺي (اڌ غار ۽ اڌ جُهڳي) ٺهي پئي. ان جي آڏو وڏي ڪڏ ۾ وچ تي وڏو چلهو

(خاڪ جو ڏير) ۽ پٿر جا ٽڪرا، هڏيون، سڱ ۽ هڏين ۽ سڱن جا اوزار مليا. هي جڻڪ پهريون گهر هجي.

8. سويت يونين ۾ دون نديءَ ڪناري، گاگارينو ڳوٺ ۾ پٿر چلڻ ۽ ڪٽڻ جا اوزار، هڏي جو سُوءِ، قطبي لومڙيءَ جو ڏند، جنهن ۾ هڪ پاسي پاڪڙو ٺهيل آهي، چلهو، خاڪ ۾ مليل ميموٽ ۽ ٻين جانورن جون هڏيون، زيور، (پٿر ۽ هڏين جا) اوزار، ننڍا بُت وغيره مليا. رهائشگاهه هڪ گول تهه خانو هو جنهن جون پٽيون پٿر جي سرن جون ٺهيل هيون ۽ انهن جي وٿين ۾ ميموٽ جا ڏند ۽ ڄاڙيون وڌيل هيون. ڀتين ٻاهران ڳرا پٿر (ڇپون) رکيل هئا. چٽيل عورتن جا ٻه بت به مليا آهن، هڪ مورتِي ٿلهي آهي ۽ ٻي سنهي. هڏيءَ تي به ڇت چٽيل آهن. فرش جي وچ ۾ کڏو هو جنهن هڪ صندوق جو ڪم ڏنو پئي. ان ۾ سُوءِ، قطبي لومڙيءَ جا ڏند ۽ ميموٽ جو پُچ مليو. شايد ڪل پائي، پچ لٽڪائي، شڪار ڪرڻ لاءِ، جانور جو سانگ ڪرڻ لاءِ اهو پچ ايڏو سنڀالي رکيو ويو هو. ورونيڙ ڳوٺ ۾ به اهڙا ئي آثار مليا آهن ۽ اتي ميموٽ، غار وارن شينهن، رچن ۽ گهوڙن جون ايتريون هڏيون مليون آهن جو ان ڳوٺ جو نالو ئي هڏين وارو ڳوٺ مشهور هو. هتي ماڻهو گاگارينو جيان هڪ تهه خاني ۾ نه، پر ڪيترن ئي تهه خانن ۾ رهندا هئا ۽ گڏجي شڪار ڪندا هئا. هتي پٿر ۽ هڏيءَ جا چڱا سڌريل اوزار ۽ هاڻي-ڏند (عاج) مان گهڙيل عورتن جون مورتيون مليون. هڪ مورتِيءَ تي چمڙي جو پٽو به مليو آهي، جنهن جو مطلب اهو آهي ته هنن چمڙو محفوظ ڪرڻ سڪي ورتو هو.



اڄ به ان قسم جي رهڻيءَ جا جيئرا آثار ٿامپسن نديءَ ڪناري رهندڙ انڊين آهن. اهي زمين هيٺ ته خانو ٺاهي ان مٿان قبي (گنبد) جيان چوٽ ٺاهن جنهن ۾ وڏو ٻلڪڙو هوندو جتان ماڻهو اندر ٻاهر اچي وڃي سگهن. ان ٻلڪڙي ۾ وڏو نڙو به رکيل هوندو آهي جنهن جو هيٺيون سرو چلهي ڀرسان پهچندو، ته جيئن دونهن ٻاهر نڪري سگهي. گهوڙي، ٻارهن سڱي ۽ ٻين جانورن جو شڪار ڪن، ڪلون پهرن ۽ گڏجي رهن ٿا.

9. برف پوش اسٽيپي ميدانن جي وچ ۾ ڪيترا ئي ننڍا ننڍا دڙا نظر ايندا. انهن ۾ ڊگها، سڌا ۽ سگههرا ماڻهو رهندا هئا. انهن جي ڳلن جون هڏيون به اپريل هيون ۽ اڪيون هڪ ٻي جي ويجهو. عورتون سڀني سان ڪل جي پوشاڪ سبنديون هيون ۽ مرد ڀالا ۽ نيزا ٺاهيندا هئا. اهي پنهنجن اوزارن، ٿانون ۽ رهڻ جي جاين جي اندرين پتين تي چٽ چٽيندا هئا. هڪ هڏي تي چرندڙ سهڻي گهوڙي جو چٽ چٽيل آهي ۽ گهوڙي جي بدن تي خيما چٽيل آهن. هڪ هڏي تي ميموٽ چٽيل آهي جنهن جي بت تي به خيما ۽ ٻي هڏي تي جهنگلي مينهن، جنهن جي بُت تي ٽي خيما ٺهيل آهن. اهڙا ئي چٽ ڊگهي سرنگهه جي اندرين پت تي سون جي ڳٽپ ۾ ٺهيل آهن. هڪ جهنگلي مينهن جو چٽ — اڌ ڪاڏل ڍيري، وڏي ڏاڙهي واري مُنڍي مونن ۾ ۽ ڀرسان بيٺل ماڻهن جون به قطارون. سندس مٿو، پٺي ۽ ڪنڊو ۽ پچ سالم حالت ۾ آهن. هڪ هنڌ ٻارهن سڱو ۽ جهنگلي مينهن ڊوڙندا پيا وڃن جن جي پٺيان سگدار

منڍي ۽ جهنگلي مينهن جي ڪل پهريل ماڻهو جنهن جي هٿ  
۾ تير ڪمان آهي.

جيئرو مثال:

سائيريا ۾ انقلاب کان اڳ اهڙا قبिला به هئا جيڪي ”رڇ  
جي مهماني“ ڪندا هئا. رڇ جو ڍانچو آڻي مٿڀري صاف ستري  
جاء تي رکندا. سندس منڍي اڳين جنگهن جي وچ ۾ ڏيندا، ماني  
يا چوڏن جي ٺهيل ٻارهن سڱن جون ڪيتريون ئي مورتيون  
سندس ڀرسان رکندا ۽ ڪڏهن ڪڏهن مڇي به. هي نذرانو هو.  
هر شڪاري واري واري ايندو ۽ سندس ڏون کي چمندو ويندو.  
ڪيتريون ئي راتيون ناچ ٿيندو ۽ نچندڙ پنهنجن منڍين تي  
مختلف جانورن جون منڍيون پهريندا ۽ چال ۾ رڇ جو نقل ڪندا  
۽ پوءِ ويهي رڇ جو گوشت کائيندا.

10. سويت يونين ۾ قزل قوم جي وارياسي ۾ پراڻي زماني جي  
ماچين جي هڪ ڍيري جا اهڃاڻ ان هنڌ مليا آهن جتي آمو ندي  
ارال سمنڊ ۾ چوڙ ڪري ٿي. هڪ ڀت جي چوٽيءَ تي واريءَ  
۽ مٽيءَ جي تهه ۾ سٺا گهڙيل پٿر جا اوزار، مٽيءَ جي ٿانون  
جا ٽڪرا ۽ جهنگلي سوئرن، ٻارهن سڱن ۽ هرڻن جون هڏيون  
مليون آهن، پر انهن ۾ وڏو ڏير مڇيءَ جي هڏين جو هو. گهر  
جي وچ ۾ وڏو گول صاف، خاڪ جي ٿلهي وارو چُلُهو (سدا  
برندڙ چُلُهو) ۽ ان جي چوڌاري ننڍڙا چُلُها جن ۾ ڪاري ڪني  
خاڪ هئي.

جيئرو مثال:

وچ ايشيا کان گهڻو پري انڊمان ٻيٽن ۾ ماچين جا قبिला  
رهن ٿا. انهن وٽ مڇيءَ جي شڪار لاءِ سڱن مان ٺهيل نيزا ۽

آنڪڙا آهن. اهي وڏين وڏين جهوپڙين ۾ رهن ٿا جن جي ڇت کي ٿڙن جي ٽيڪ ڏنل هوندي آهي. وچ تي وڏو چلهو ٺهيل هوندو آهي جنهن ۾ لاڳيتو باهه ٻرندي رهندي. وڏي چلهي جي هڪ پاسي ڏانهن ننڍن چلهن جي قطار جن تي رڌ پچاءُ ٿيندو ۽ ٻي پاسي خالي جاءِ جتي شڪار پڪڙڻ لاءِ مختلف سانگ، ساڻ ۽ سَنوڻ ڪيا ويندا آهن. سڄو راڄ گڏجي رهي، کائي پيئي، شڪار ڪري ۽ ونڊي وراهي کائي ٿو.

11. روس ۾ لادوگا ڍنڍ ڀرسان هڪ کوٽائيءَ ۾ ماڻهن جون کوپڙيون، پٿر جا اوزار (ڪهاڙي، چاقو، آنڪڙا، تير، ڏندن وارو پالو) ۽ هڪ ٻيڙي (ڍونگي) ملي، جيڪا شاهه بلوط جي ٿڙ کي ڪناريون ڇڏي وچ ۾ ڪوري ٺاهي وئي آهي ۽ اهڙي شڪل ۾ آهي جو ان کي پاڻيءَ ۾ وجهي، ان ۾ ويهي تري سگهجي ٿو. ٻنهي سرن تي ڪهاڙين جي ڌڪن جا ڪهرا نشان آهن جڏهن ته وچ واري ڪور لسي آهي.

12. سوئٽزرلينڊ ۾ سُڪي ويل ڍنڍ ۾ کوٽائي ڪندي اڀو بينل ٿڙ مليو ۽ پوءِ ٻيو، ٽيون، چوٿون... مختلف نمونن جون قطارون ٺهيل هيون. پٿر جون ڪهاڙيون، مڇي پڪڙڻ جا ونگوڙا ۽ مٽيءَ جي ٿانون جا ٽڪرا. ڍنڍن جي ڀيٽ ۾ ٿنڀا کوڙي انهن مٿان تختا (بند) وڇائي ڳوٺ ٻڌو ويو هو، جيڪو ايترو مٿي هو جو پاڻيءَ جي چاڙهه وقت به پاڻيءَ سطح کان مٿي رهجي. ساڳي ئي قسم جو ڳوٺ نيو شائيل ڍنڍ (سوئٽزرلينڊ) ۾ به مليو. اتي سڙيل ڪاٺيون ۽ ڪوٺلا به مليا. ان سان گڏ ڪاٺ جا ٿانون، مڇي پڪڙڻ جون جاريون (رَچ)، اناج-داڻا ۽ ڪجهه ٻوٽن جا ٿڙ به.

نيوگني ۾ اڄ تائين ڍنڍن مٿان اهڙا ڪيترا ئي ڳوٺ آباد آهن. تڙ (بند) اڀا ڪوڙي انهن مٿان بيا تڙ سنوان سمهاري يعني هڪ ڪاٺ جو دڪو ٺاهي، ان مٿان ڪاٺ جون ئي جهوپڙيون ٺاهيون وينديون آهن. هي به پاڻ ۾ گڏجي رهن، شڪار ڪن ۽ ونڊي وراهي کائڻ. وڻن پٿر جا اوزار، هڏي ۽ ڄا ونگوڙا ۽ رڇ آهن.

13. اسپين جو مُهمجو ڪورٽيز توبن ۽ بندوقن سان سٿيل يارهن پاڻيءَ ٻيڙن جو جٿو وٺي ميڪسيڪو جي مهم تي نڪتو. ميڪسيڪو جي ان ڪناري ڀرسان جتي ڪورٽيز ويو، ازتيڪ ماڻهن جا ڳوٺ هئا جن مان وڏو تينوخ تيتلان هو. هيءُ ڳوٺ هڪ ڍنڍ جي وچ ۾ ٽنن تي ٻڌل هو ۽ ان کي ڍنڍ جي ڪناري سان هڪ پُل وسيلي ملايو ويو هو. سفيدي ڪيل گهر ۽ مندرن جون سنهري چمڪندڙ چٽيون پري کان ئي نظر پئي آيون. مونٽيزوما ازتيڪ ماڻهن جو جنگي سردار هو ۽ پنهنجن سپاهين سميت هڪ وڏي جاءِ ۾ رهندو هو. جهازن جي پهچ جو ٻڌي هن جنگي سپا سڏائي. سوچيو ويو ته گورا ڇو چڙهي آيا آهن. ڪورٽيز کان اڳ جيڪي گورا آمريڪي ڌرتيءَ تي پهتا هئا، انهن بابت ٻڌ سڌ هئي ته اهي سون جا لويي آهن. مونٽيزوما گورن ڏانهن سون سوکڙي طور ڏياري موڪليو ۽ اها ئي سوکڙي سندس لاءِ وبال بڻجي وئي.

سوکڙيون ڏئي ڪورٽيز کي موتي وڃڻ جو عرض ڪيو ويو پر ڇا گورا ان موٽڻ واري ڪم لاءِ جهاز ڀرائي آيا هئا؟ هڪ تصوير ملي آهي جنهن ۾ غلامن جون ٽي قطارون توبن جا مختلف حصا ۽ بندوقون ۽ کاڌي جون پيتيون ڏيويو پيا

وڃن. هڪ اسپيني آفيسر ڏندو وڙهي رهيو آهي ۽ چٽيل ٽڪريءَ تي حضرت عيسيٰ جو صليب چڙهيل نقش آهي. اندين ماڻهن مان ڪجهه جون ڳچيون ڪوريل ۽ هٿ پڪڙيل آهن.

آزتيڪ ماڻهن کين ”مهمان“ سمجهي پاڻ وٽ ٽڪايو، پر ”مهمانن“ رات جو سردار کي ٻڌي مجبور ڪيو ته اسپين جي بادشاهه سان وفاداريءَ جو قسم کڻي. موتيزوما لاءِ اسپيني ٻولي ڄڻڪ ڏي ۾ ٺڪريون، جيئن چيائون، تيئن چئي ويو. ڪورٽيز کي ڪهڙي خبر ته اندين جو سردار حاڪم نه هوندو آهي. موتيزوما کي چيو ويو ته هو پنهنجن ماڻهن کي به سندن وفادار بڻائي.

ان وچ ۾ آزتيڪ ماڻهن موتيزوما کي ڪانئر سمجهي ان جي پاءُ کي سردار چونڊي ورتو ۽ ”مهمانن“ تي راتاهو هنيو. اسپينين وٽ بندوقون ۽ توبون، جڏهن ته آزتيڪن وٽ پٿر جا نيزا، پالا، چاقو ۽ تير ڪمان. پوءِ به نقصان گهڻو ٿيو. موتيزوما وسيلي ڳالهه بول جي ڪوشش ڪئي وئي. هو تقرير ڪرڻ بيمو ته غدار ۽ ڪانئر موتيزوما تي تيرن جو وسڪارو ڪيو ويو. ڪورٽيز ڏاڍي ڏکيائيءَ سان ڀڄي نڪتو. اڌ ماڻهو مارجي ويس. اڳتي وڃي، وري موت کاڌائين ۽ نيٺ آزتيڪ ماڻهن کي غلام بڻائي ورتائين. لوهه ۽ جاگيرداري دور جي ماڻهن پٿر جي دور جي ماڻهن کي هارائي وڌو.

14. فلپائين ملڪ جي مندانو نالي ٻيٽن ۾ گهاٽن ٻيلن ۽ ڏکين جبلن ۾ لڪل هڪ سؤ ماڻهن جو هڪ ٽولو 1961ع ۾ اتفاقن لپي پيو. هن قبيلي جو نالو تاسادي آهي، عام طرح ماڻهو

اڳهاڙا رهن ٿا ۽ رڳو پنهنجي ستر جو ڍڪ پنن وسيلي ڍڪين ٿا. اهي 50 فٽ ويڪري ۽ 3 فٽ ڊگهي هڪ غار ۾ رهن ٿا. هنن وٽ پٿر جي مترڪن ۽ بانس جي لٺين کان سواءِ ڪو به ٻيو هٿيار ڪونهي. ڪاٺيءَ جا ٽڪرا رهڙي باهه پيدا ڪن ٿا. بانس جون مڪڙيون ۽ ناريل جو ميوو ۽ ننڍيون ننڍيون مڇيون، ڏيڏر ۽ گانگت (جيڪي هٿ سان پڪڙن ٿا) سندن ڪاڇ آهن. جانور باهه تي ڀڄي ڪاٺن ٿا، ڍور ڍڳا پالن ڪو نه ۽ نه ئي بني ٻارو ڄاڻن. هنن جي ٻوليءَ ۾ دشمن، جنگ، قتل ۽ برائيءَ لاءِ ڪو به لفظ آهي ئي ڪو نه. سندن ڪو به مذهب ڪونهي. وٽن هڪ بربط جهڙو باجو آهي جنهن کي ’ڪوبنگ‘ چون. سڀ هڪ غار ۾ گڏجي رهن ٿا پر ننڍيون ننڍيون ٽوليون ٺاهي ويهن. هر ٽولي ۾ ماءُ پيءُ ۽ ننڍا ٻار هوندا آهن. گڏجي کاڌو هٿ ڪن ۽ وراهي ڪاٺن. وٽن ڪو به سردار ڪونهي ۽ ڪو به فيصلو ڪرڻ وقت هر هڪ کي برابريءَ جي بنياد تي راءِ ڏيڻ جو حق هوندو آهي.

15. ملایا جي جابلو بيلن ۾ ’سيمانگ‘ نالي هڪ پوئتي پيل قبيلو رهي ٿو. هر گهراڻو ويهن تيهن جي ٽولن ۾ هڪ ڌار جهوپڙيءَ ۾ رهي ٿو، تير ڪمان سندن هٿيار آهي، بيد جون ڪاٺيون رهڙي باهه پيدا ڪن، گلن، ميون، پاڙن ۽ پکين، نوريٽن ۽ ڪوئن جو شڪار ڪري گذارو ڪن، ڪن مُردن کي دفنائن، ته ڪن کي ٽڪريءَ تي ڦٽو ڪن.

16. آمريڪا ۾ ’پيُوت‘ نالي هڪ قبيلو گڏجي رهي، گڏجي شڪار ڪري ۽ ونڊي وراهي ڪاٺي ٿو. [هي ماڻهو] خيمن ۾ رهن ٿا. شڪار ۾ سڀ صحتمند ماڻهو شريڪ ٿين. سوڀ کان

- پوءِ عورتون، ٻار ۽ وڏا گڏجي گيت ڳائڻ. شڪار وقت عورتون مٿي تي هرڻ جي ڪل پائي جانورن جهڙا آواز ڪين. 17. ڪيليفورنيا (آمريڪا) ۾ ’يوڪوٽ‘ نالي هڪ ٻيو قبيلو آهي. هڪ وڏي گهر ۾ ڏهه ٻارهن ڪٽنب گڏجي رهن. شادي ڪري مرد عورت جي گهر وڃي. ويهه هزار کن ماڻهو ٿيندا.
18. آمريڪا ۽ ڪئناڊا جي سرحد تي ’بليڪ فٽ‘ نالي قبيلو رهي ٿو. شڪار تي گذرو ڪن ٿا. سندن ڪو به سردار ڪونهي، پر عام طرح وڌيڪ سگهاري ۽ سياڻي ماڻهو جي ڳالهه مڃي وڃي ٿي. گڏجي جهنگلي مينهن جو شڪار ڪن. ماهر شڪاري جهنگلي مينهن جي ڪل اوڍي ڏن ۾ گهڙي ويندو ۽ هوري هوري رڙهي، شڪار جي تاڪ ۾ وينل شڪارين وٽ ڏن گهلي ايندو. اڪيلي سر شڪار ڏوهه آهي. ڪل مان پوشاڪ، جوتا، ٿيلهيون ۽ رسيون ٺاهن. خيمن ۾ رهن ۽ خيمو عورت جي ملڪيت هوندو آهي جيڪو سڄو قبيلو گڏجي ٺاهي کيس ڏاج ۾ ڏيندو آهي. گوشت پيڇي کائڻ.
19. ڪولمبيا ۾ ماچين جو هڪ قبيلو ’نوٽڪا‘ نديءَ ڪناري آباد آهي. مختلف ڪٽنبن جا سؤ کن ماڻهو هڪ وڏي جهوپڙي ۾ رهن. جهوپڙي گڏجي ٺاهن. مڇيءَ جو شڪار هر گهراڻي ۾ برابريءَ جي بنياد تي ورهايو وڃي ٿو.
20. سوشلسٽ انقلاب کان اڳ روس جي سائبيريا علائقي ۾ ’يوڪاگير‘ نالي هڪ قبيلو هو. ٻارهن سگن ۽ مڇين جي شڪار تي گذارو ڪندا هئا. سڀ کان وڌيڪ پوڙهي جي زال شڪار ورهائيندي، جيڪا هر گهر جو خيال رکندي. خيمي ۾

رهن. ڄار ۽ ٻيڙيون سڄي قبيلي جي گڏيل ملڪيت هئن. نجي ملڪيت ۾ پوشاڪ ۽ شڪاري اوزار هئن.

21. نائجيريا رياست ۾ ٻه قبيلا 'يورُوپا' ۽ 'بولوڪي' رهن ٿا. ويهن لکن ويجهو آدمشماري اٿن، شڪار ڪن، جانور پالن ۽ ٻني ٻارو کيڙن. زمين سڄي قبيلي جي ملڪيت آهي، ڄا وڪڻي يا خريد ڪري نه ٿي سگهجي. ٻني ٻارو عورتون ڪن ۽ تانوَ به اهي ئي ناهن. شڪار ڪرڻ ۽ جانورن پالڻ مُردن جو ڪم آهي. سندن قبيلي جو سردار 'لورفين' سڏجي ٿو جيڪو جيڪڏهن بيمار ٿي پوي ته آپگهات ڪري ۽ جيڪڏهن سردار کي لاهڻو هوندو آهي ته قبيلي جا ماڻهو گڏجي ان خلاف ڌڪار ڀريل گيت ڳائيندا، تان جو هو پاڻ چتو ٿي آپگهات ڪري يا ڳوٺ ڇڏي وڃي.

22. اتر ڪئناڊا کان فِن لينڊ تائين واري ٿڌي برفيلي پٽي ۾ اسڪيمو رهن ٿا. انهن جو سيل مڇيءَ ۽ برفاني رچ جي شڪار تي گذر آهي. باه ٻارڻ اچين، پر گوشت ڪچو کائين. ڪل جي پوشاڪ پهرن ۽ ڪل جا ئي خيما ناهن، پر گهڻو ڪري برف اندر کوٽيل گهرن ۾ رهن. ڪتو ۽ ٻارهن سڱو پاليندا آهن. برف-گاڏيون، جيڪي چم جون ٺهيل ۽ بنا ڦيٽي هونديون آهن، ڪتن وسيلي برف تي گهلين. ننڍن ٽولن ۾ رهن. سندن ڪو به سردار ڪونهي، پر سياڻن سڀتن ماڻهن جو چوڻ مڃين. شڪار جا اوزار، خيما، ڪتا، ٻارهن سڱا، گاڏيون ۽ ٻيڙيون سڄي قبيلي جي گڏيل ملڪيت آهن، جڏهن ته پوشاڪ وغيره نجي ملڪيت سمجهي وڃي ٿي. جيڪڏهن ڪو ماڻهو ٻي سان سهڪار نه ڪري ته ان کي ڏوهاري



سمجھن. وٽن لوپ لالچ ۽ خود غرضيءَ کي عيب سمجھيو وڃي ٿو.

23. بلوچستان جي مري بلوچن ۾، پاڪستان ٺهڻ کان پوءِ به قديم راجوڻي سماج جا اثر چٽا هئا. پهريائين لاڏاڻو هئا، پر پوءِ ڳوٺ ٺاهي رهيا. جانور پالڻ ۽ ٻني ٻارو ڪرڻ ڄاڻن ٿا. قبيلي جي هر ماڻهوءَ کي چراگاهن، ڪوهن ۽ چشمن تي هڪ جيترو حق آهي ۽ ڪجهه علائقن ۾ زمين سڄي قبيلي جي گڏيل ملڪيت آهي، پر جتي ايئن ناهي اتي هر مرد (ٻار، جوان، ٻُيو) لاءِ هر پندرهن سال ورهاست ڪري برابر حصو رکيو ويندو هو. هر ڏيري (هلڪ) ۾ ڏهه ٻارهن خيما ٽين جن مان هڪ 'اوطاق' مهمانن لاءِ خاص رکيل هوندي آهي. ويندي فصلن ۽ جانورن جي وڪري مان ملندڙ ڏوڪڙ به برابر ڪري ورهايا ويندا هئا. هر ڏيري جو هر هڪ سردار ٿئي ٿو (1966ع تائين اها صورتحال برقرار رهي).

نوٽس<sup>1</sup>:

نئون پٿر جو دور: سنڌ ۾ 5- لک سالن کان ماڻهوءَ جي رهڻ جا آثار مليا آهن.

- مهر ڳڙھ جا آثار (سبيءَ جي ڏکڻ پاسي بولا ٽڪرين ۾).  
ڪيتريون ئي وسنديون. (6000 ق م - 2300 ق م، اٺ هزار

---

1. هتان کان اڳتي مواد ٽڪتن جي صورت ۾ آهي، جيڪي ڊاڪٽر صاحب کي ڪجهه تفصيل سان بيان ڪرڻا هئا. -مرتب

سال اڳاٽا آثار) — ان تهذيب ئي موهن جي دڙي واري تهذيب  
 کي جنم ڏنو. شڪاري دور. چوپايا پالڻ. پوک.  
 - 6000 ق م سال اڳ: چوپائي پالڻ (ڍڳا، ڍڳيون، ريون ۽  
 ٻڪريون نه) جي شروعات، گهرو جانور. مٺلن کي وينل ۽  
 ستل حالت ۾ دفنائڻ. زيور — هار، پازيب (پيڪڙا)، ڪمريٽا  
 ۽ هڏين، ڪوڏن، پٿرن (فيروزن ۽ لاجوردن) جا مٽڪا.  
پٿر جا ٽي مختلف دور:

- (1) وچون دور (5-لک 35-هزار ق م اڳ)،
- (2) نئون دور (35-هزار — 10-هزار ق م اڳ)، ۽
- (3) باريڪ پٿر جو دور (10-هزار — ساڍا پنج هزار ق م اڳ).
- 4000 ق م اڳ: ڪنپارڪو چڪ، آوي، ٿانو، پڪين جون  
 شڪليون، جاميٽري شڪليون. ڪماني برمي سان فيروزي،  
 عقيق ۽ لاجورد جي گهاڙ (ڇنڀون دڙي مان ڪماني برمو مليو  
 آهي). ڪٽڪ ۽ جون جي ڪيترين ئي جنسن جي پوک.  
 چوپاين (ڍڳن، ڍڳين، ٻڪرين ۽ رڍن) جي پالنا.
- 3500 ق م اڳ: ٿانون تي رڳو جاميٽري شڪليون ۽ رنگ  
 برنگي نمونا.
- 3000 ق م اڳ: انگورن جي پوک. ڪنپارڪو ڪورو. ٿانو مختلف  
 دورن جا.

پٿر جي نئين دور جي آثارن جو سلسلو ته مهرڳڙھ کان وٺي  
 بولان (سندو) نديءَ جي شاخن سان گڏ سنڌ جي هيٺائين ميدان  
 (ڳڙھي خيرو، شهدادڪوٽ، حمل ڍنڍ ۽ گاج نديءَ) کان منڇر  
 تائين ويل ٿو ڏسجي، جتان وري ڪيرٿر جبل جي هيٺين حصي  
 يا دادو ضلعي جي ڪوهستان ۽ نٽي ۽ ڪراچي ضلعن ڏانهن

وڌيو هوندو، جتي اوائلي سنڌو سڀيتا جا بهترين اهڃاڻ ملن ٿا: واهي پانڌي، علي مراد، گورانڊي، غازي شاهه، ڊمب ٻُني، ارباب جو ٿاڻو، شاهه جو ڪوٽڙيو، عثمان ٻُني، ڏسو، جهانگري، گهارو ٻيڙو، ڪرچاٽ، تونگ، ڍل، ڳوٺ حسن علي، نل بزار ۽ اورنگي بستيون ڪجهه مثال آهن.

مهرڳڙھ کان ئي ڪلي گل محمد ۽ ڊمب سعادت (ڪوٽا جي ويجهو)، راڻو گورانڊي (لورالائي)، منڊيگاگ (افغانستان) ۽ مڪران جي نل ۽ ڪيچ دريائن سان گڏ ڪيترين ئي وسندين تائين پکڙيو.

ڪلي گل محمد، ڪوٽ ڏيجي، اوڀر پنجاب، ڪڇ، گجرات، بيمڪانير وغيره جي آثارن جي ڳوڙهي اڀياس ۽ چٽاڀيٽيءَ کان پوءِ سنڌ جي الهندين ٽڪرين، ڪوٽ ڏيجي، اوڀر پنجاب جي ڪن آثارن (جيڪي اولهه پنجاب لڳ آهن) کي ”اوائلي سنڌو سڀيتا“ جو نالو ڏنو ويو آهي، جنهن کي مهرڳڙھ جي سنڌو سڀيتا جنم ڏنو. اوائلي سنڌو سڀيتا جي تاريخوار ترتيب هيئن بيٺل آهي: منڊگڪ (4300 ق م)، ڪلي گل محمد (4200 ق م)، ڪوهستان جا آثار ۽ آمري (3700-3500 ق م)، ڪوٽ ڏيجي (2300-1800 ق م)، وغيره.

- مهرڳڙھ جي ستين دور (3000 ق م) ۽ اوائلي سنڌو سڀيتا جي نڪر جي ٿانون ۾ هڪ جهڙائي آهي.

- مهرڳڙھ ۾ 3000 ق م ۾ ٺاهيل ننڍن بوتن (جيڪي 4000-5000 ق م ۾ ٺاهيل بوتن سان ملندڙ آهن) ۽ اوائلي سنڌو سڀيتا جي زنانن بوتن (زوب ماتا ديوي) ۾ هڪ جهڙائي آهي. وڌيڪ واڌاريل سڀيا ۾ انهن ماتا ديوي جي صورت ورتي.

- مهرڳڙھ جي 3500 ق م وارن ٿانون ۽ واڌاريل سنڌو سڀيتا (2300 ق م کان پوءِ) نڪر جي ٿانون ۾ هڪ جهڙائي آهي جن تي جانورن، پکين ۽ وڻن جي شڪلين بدران رنگ برنگي جاميٽري شڪليون ٺهيل هيون.

انهن آثارن جي بنياد تي سنڌو سڀيتا جي، پٿر جي وچين دور کان نئين دور ۾ ۽ اڳتي، هن طرح اوسر ٿي:

(الف) جدا جدا شڪلين وارا ۽ مختلف قسم جي پٿرن (خاص طرح فلٽ) مان ڪاتيون، تير ۽ ڏاٽا ٺاهيا ويندا هئا ۽ سانبر جي سڱن کي هٿيار طور ڪتب آڻبو هو. پيالي يا ڪرل جهڙي اڪريءَ ۾ پٿر جي لسي منهن واري مُهري سان اناج پيڻيو ويندو هو. ٻني ٻاري، پوک ۽ اناج جي پيداوار سبب زندگي گهڻي ڀاڱي ڳوٺاڻي هئي ۽ ڳوٺ مستقل هئا، پر ڪي ڳوٺ اهڙا به هئا جيڪي رڳو خاص موسمن ۾ آباد ٿيندا هئا ۽ اتي رڳو جانور پالبا ويندا هئا. جيڪي مٽيءَ جي سرن يا پٿرن کي چيڪي مٽيءَ جي گاري جي اوساري ڏئي رهڻ لاءِ گهر جوڙيا ويندا هئا جن جون چٽيون پکن ٿوئن جون هونديون هيون. ڪانن ۽ سرن مان تڏا، ٽؤنريون اهڙي طرح ٺاهيندا هئا جيئن اڄ ڪله سنڌ جي جابلو علائقي، خاص طرح جوهي تعلقي ۾ ٺاهيندا آهن.

(ب) ماڻهن ٽامي کي رجائڻ، گهاڙڻ ۽ اوزارن ۽ هٿيارن جون شڪليون ڏيڻ شروع ڪيون. چاقن، پالن ۽ نيزن جا ڦر ٽامي مان ٺهڻ لڳا. ٻي درجي جي پوک وڌيڪ ترقي ڪئي ۽ ڦر ۽ ڪوهستان ۾ ڪيترا ئي مستقل ڳوٺ پئجي ويا. ريڍارڪو ڏندو گهڻو گهٽجي ويو، پر پوءِ به ڌنارن ۽ ريڍارن جون موسمي وسنديون هيون. نڪر جي ٿانون تي جانورن، مڇين، وڻن، ٻوٽن

وغيره جا چٽ چٽيا ويندا هئا ۽ جاميٽري شڪليون ٺاهيندا هئا. گهر هڪ ٻي کان ٿورو وڌيڪا هئا ۽ ڪيترن ئي پڪن گهرن جي بنياد ۾ ۽ ڪن جي ته اوساريءَ ۾ به پٿر ڪتب آيل آهي. ڪنپارڪي ڪم وڌيڪ ترقي ڪئي. ڪانيائين سان اڇلائڻ لاءِ مٽيءَ جا گُوڙها (گليلا) ٺاهيا ويندا هئا. مٺلن کي ڪروندڙو دفن ڪندا هئا.

آمري کان ڪوٽ ڏيجي تائين ايئن ترقي ٿي (3700 ق م - 2800 ق م).

(ب) سنڌو سڀيتا جو ٽيون دور ڪوٽ ڏيجي کان موهن جو دڙو (2800 کان 2300 ق م) آهي.

تامي ۽ پٿر جي اوزارن ۾ وڌيڪ سڌارو ٿيو. گن جي سوراخ واريون تامي جون ڪهاڙيون ٺهيون. نڪر جي ٿانون جو هنر توڙي ڍنگ، نموني جي لحاظ کان وڌيڪ پيچيدو ٿيو. انهن تي اڏامندڙ پڪين، سندن پرن جو وڌيڪ تفصيل، نانگن بلائن، پوٽن جي پنن، ڍڳن، واسينگ نانگن، چرپر ڪندڙ مڇين ۽ جانورن جون شڪليون هونديون هيون. مهرڳڙهه ۽ آمريءَ جي پيٽ ۾ عورتن جي زيورن تي وڌيڪ سنهو ۽ نفيس ڪم ڪيل آهي. گهرن ٺاهڻ لاءِ گرڊ سسٽم هوندو هو. آمريءَ کان سنڌوءَ ڪناري ڪڇي ۾ لڏپلاڻ وڌي وئي جتي فصل وڌيڪ اُچو ٿيندو هو. آبپاشي (پيڄاري) جو ابتدائي سرشتو ٺاهيو ويو. ماڻهوءَ ۽ چوپائي مال جا پڪل مٽيءَ وارا ننڍا بوتا عام جام ٺهڻ لڳا. ڳوٺ وڌائي ويا. گهر گهر ۾ تندور (چلهو) هو. ٻوڏ جي پاڻيءَ تي پوک ڪرڻ لاءِ ڏکڻ بلوچستان ۽ ڏکڻ-اولهه سنڌ ۾ گبر بند گهڻا ٺهڻ لڳا.

## اُسريل ۽ واڌاريل سنڌو سڀيتا (2300 – 1650 ق م):

سڌريل (اسريل ۽ واڌاريل) سنڌو سڀيتا جي ايراضيءَ ۾ اڄوڪو سڄو پاڪستان (سرحد<sup>2</sup> صوبي جي جابلو علائقي ۽ آزاد ڪشمير کان سواءِ)، اوڀر پنجاب، اولهه يُو پي (اتر پرديش)، هريانا، ڪڇ، ڪاٺياواڙ، گجرات ۽ اتر مهاراشٽر (بمبئي کان 80 ميل اتر-اوڀر ۾ دائر آباد) ۽ افغانستان جو منڊي ڳاڪ (گومل دڙي جي رستي) شامل هئا. پراڻي زماني جي ايڏي وڏي ويڪري تهذيب تي مختلف شهري مرڪزن، جهڙوڪ ڪالي بنگن (اوڀر پنجاب)، هڙپا (اولهه پنجاب)، گنور والا (بهاولپور)، موهن جو دڙو (سنڌ) ۽ لوٿل (ڪڇ، ڪاٺياواڙ، گجرات ۽ اتر مهاراشٽر) مان حڪومت ڪئي ويندي هئي. گيد روسيا (ڏکڻ بلوچستان) شايد سنڌ جي حڪومت هيٺ هو.

2300 – 2000 ق م ۾ آمري ۽ ڪوٽ ڏيجي جا رهاڪو سڀيتا جي هڪ اوچي ڌاڪي تي پهتا. موهن جو دڙو، هڙپا، ڪالي بنگن (بيڪانير) ۽ لوٿل (گجرات) اهم ترين شهر هئا. هن سڀيتا جون اهم خوبيون هي هيون:

(الف) هاڻي اوزارن ۾ اڃا به سڌارو ۽ واڌارو ٿيو. ماڻهو ٽامي رجائڻ جي فن کان اڳتي وڌي ٽامي ۽ قلعي جي ميلاپ سان وڌيڪ پختو ڏاڻو — ڪنجهو — ٺاهڻ لڳا. ڪنجهي جا ئي اهڙا نازڪ سانچا (قالب) مليا آهن جن وسيلي ڪنجهي جا ننڍا نفيس پوتا ٺهيا پئي. ٽامي جون اجاريل آرسيون (آئينا، درسنيون) ٺهڻ لڳيون. وڌيڪ سڌريل قسم جون بيل گاڏيون (هاڻوڪين

2. خيبر پختونخواهه. -مرتب.

جهڙيون) نهيون. شهر وڏا ٿي ويا. رڳو موهن جي دڙي جي آدمشماري 35000 کان مٿي هئي. بائيبل ۽ ڏهاڻي سرشتي مطابق تور شروع ٿي. ڪامورا شاهي وجود ۾ اچي وئي هئي جنهن شهر تي حڪومت پئي ڪئي. ڳوناڻين ايراضين ۾ پوک-اُڀت تي محصول (رائر، ڍل) رکيو ويو. زرعي اُڀت ۾ زبردست واڌ ٿي ۽ ان ڪري ئي شهرن ترقي ڪئي. اڳي جي پيٽ ۾ گهڻن قسمن جا ۽ وڌيڪ سڌريل نڪر جا تانوَ ٺهيا. بوتن ٺاهڻ جي فن ۾ زبردست مهارت ماڻي وئي (هڙپا ۾ مرداڻي جسم جي مٿين حصي جو جيڪو بوتو مليو آهي، ان جهڙا وَر يوناني بُت ساز اٽڪل 1800 سال پوءِ ٺاهي سگهيا). پڪل مٽيءَ جا بُت ۽ ماتا ديوي جي بوتي جا بهترين مهاندا ۽ ور، نڪر جي ٿانون تي فن ۽ جاميٽري جا سهڻا نمونا، مهرن تي پيچيدون پر صحيح شڪليون ۽ خاڪا نظر اچڻ لڳا. پيڙن ۾ سڌارو آيو ۽ سنڌو درياءَ کان سمنڊ وسيلي مسوپوٽيميا جي دجله نديءَ تائين سفر ٿيڻ لڳو. مُهرن تي انهن عقيدن ۽ آدرشن کي ظاهر ويو جيڪي 1600 سال پوءِ آرين اپنشدن جي مذهبي پستڪن جي صورت ۾ هندو مذهب ۾ شامل ٿيا. مٿلن کي اوڪڙو بدران سنئون سمهاري دفن ڪيو ويندو هو. شهرن ۾ سرشتي بندي قائم ٿي — پاڻيءَ جي نيڪال جون ناليون، صفائيءَ جو بلو، اناج جا پانڊا، کليل ۽ ويڪريون گهٽيون، چؤديواريون، تلاءَ، پيڄارو (آبپاشي) سرشتو، پوکيءَ ۾ واڌارو، ڪڻڪ، جَوَن، مٿرن ۽ ڪپهه جي پوک ۾ واڌ وغيره.

هن سڌريل سنڌو سڀيتا جو زوال 1800 ق م کان 1650 ق م جي وچ ڌاري ٿيو. ان جو سبب آريا ڪو نه هئا (جيئن اڳ ٻڌايو ويندو هو)، پر 2000 ق م کان پوءِ اوڀر پنجاب ۽ بهاولپور جي

سرسوتي نديءَ ۾ پاڻي لهي ويو ۽ سنڌوءَ وهڪرو بدلايو  
جنهنڪري پيچاري سرشتو تباهه ٿي ويو. ٿر، بلوچستان ۽  
ڪوهستان ۾ مينهن ڇڏا پوڻ لڳا. قدرتي ماحول جي ڦيرڦار سنڌو  
سڀيتا کي تباهه ڪري ڇڏيو. هن وقت گجرات ۽ هڙپا ۾ تباهيءَ  
جا سبب ڄاتل ناهن.

\*\*\*



## ڪائنات ۽ مادي کي سمجھڻ جي ڪھاڻي<sup>3</sup>

اچو ته انهيءَ ڏنڌلي خاڪي تي هڪ نظر وجهون جنهن کي ماڻهو ڦولڻ جي ڪوشش ٿو ڪري. ڪائنات جو جيڪو حصو اسين ڄاڻون ٿا، اهو لڳ ڀڳ  $10^{10}$  روشني سال يا  $20^{28}$  س م آهي. ماڻهو ڪائنات کان  $10^{26}$  ڀيرا ننڍو آهي. ڌرتيءَ جي گولي جي وسعت به هن عجب ۾ وجهندڙ ڪشادگيءَ جو اندازو ڪرڻ ۾ پتڪڙي آهي، پر ماڻهو رڳو ان ڪري عظيم آهي جو هو انهيءَ کي ڄاڻڻ ۾ ڪامياب ٿيو. ٻي لا انتها ڏانهن ويندڙ رستو ڏسو، جيڪو شروعاتي ڌڙڻ جي دنيا ۾ وٺي وڃي ٿو. ننڍي کان ننڍو ڄاتل مفاصلو  $10^{-14}$  س م آهي. ان جو وڏي مفاصلي کان فرق  $10^{42}$  ٿيو. اڄوڪي ڄاڻ جون اهي حدون، رستي جا ماپيل ٽڪرا  $10^{42}$ ، ايڏو وڏو نمبر آهي، جو ان جي قوت جو تصور ڪرڻ ڏاڍو ڏکيو آهي.

مثال طور، سمجهو ته ماڻهن جو تعداد ايترو وڏي ويو آهي جيترو  $10^{42}$ . اهي ماڻهو جيڪڏهن ڪلهو ڪلهي سان ملائي بيهن

---

3. هي ليک ڊاڪٽر محبت ٻرڙي جي رف لکيل مواد مان ورتو ويو آهي. ان جي عنوان بابت ڪجهه به ڄاڻايل ناهي ۽ نه ئي ليکڪ بابت. مواد جي مطالعي مان گٽ ڪري سگهجي ٿي ته مواد ترجمو ڪيل آهي. اهو پڻ معلوم نه ٿو ٿئي ته مواد ڪٿان/ڪهڙي ڪتاب يا رسالي مان ترجمو ڪيو ويو آهي. مواد ۾ ڏنل ڄاڻ جي اهميت کي ڏسندي، هي ليک هتي پيش ڪري رهيا آهيون. -مرتب

تہ ڌرتيءَ تي بيھڻ لاءِ  $10^{15}$  ماڻھو گھربا. ڄاتل ڪائنات ۾ لڳ ڀڳ  $10^{23}$  تارا آھن. اھو سمجھندي تہ ھر ھڪ تاري سان  $10$  گرھ لاڳاپيل آھن، تہ گرھن جو تعداد ٿيندو  $10^{24}$ . چڱو، ھاڻي جيڪڏھن انھن سڀني تي بہ ماڻھو ڪلھو ڪلھي ۾ ملائي بيھن تہ وڌ ۾ وڌ  $10^{39}$  ماڻھو بيهاري سگھنداسون جيڪو  $10^{42}$  کان گھڻو ننڍو آھي.

وقت جو خيال ڪيو. ماڻھوءَ جي اندازاً عمر  $70$  سال آھي. تھذيب ڪيترائي ھزار سال پراڻي آھي.

ننڍي کان ننڍو ڄاتل مفاصلو  $10^{-14}$  س م آھي. اھو مفاصلو روشني  $10^{-24}$  سيڪنڊن ۾ ڪري ٿي ۽ اھو ننڍي ۾ ننڍو وقت آھي ۽ ايترو ننڍو آھي جو اسان جا ھن وقت تائين ناھيل اوزار ڏيکاري نہ ٿا سگھن. وڏي ۾ وڏو وقت، جيڪو ڄاڻون ٿا، اھو آھي ”ڪائنات جي عمر“ جنھن مان مراد اھا آھي تہ جڏھن کان ڪائنات پاڻ کي ڪشادو پئي ڪري. ان جي باري ۾ اندازو آھي تہ  $100000$  لک سالن کان  $300000$  لک سال ٿيندو يعني لڳ ڀڳ  $10^{18}$  سيڪنڊ. انھن انگن جو جوڙ بہ اتفاق سان  $10^{42}$  ٿئي ٿو. ماڻھو لڳ ڀڳ  $10^8$  سيڪنڊ رھيو آھي ۽ ان کي ايڏي وڏي مفاصلي سان منھن ڏيڻو پيو آھي. وقت ۽ مفاصلي ۾ اھڙي ھڪجهڙائي ڪا يقيني ناھي، ڇو تہ انتهائي پراھان ڪائناتي جسم لڳ ڀڳ روشنيءَ جي رفتار سان ڊوڙن پيا. اھا رفتار ڌرڙن جي دنيا ۾ پڻ موجود آھي. اھڙي رفتار جي ڄاڻ عام ماڻھو نہ ٿو رکي سگھي. اھا رڳو انساني ذهانت آھي جيڪا ان کي وڃي پھتي آھي.

خلا ۽ وقت جا اهي رُخ آهن. باقي بچي ٿو مادو، اهو وقت سان تبديل ٿئي ٿو ۽ خلا ۾ چرپر ڪري ٿو. مادي جا ڪيترائي روپ آهن ۽ انهن جا لقاءَ لامحدود آهن، پر سڄي مادي جي هڪ پيشڪش مايو (ماس، mass) آهي.

اچو ته سڄيءَ جاتل ڪائنات جي مايي جو اندازو ڪيون. ان ۾  $10^{23}$  تارا آهن. هڪ تاري جو مايو  $4$  لڳ ڀڳ  $10^{35}$  گرام آهي. مطلب ٿيو ته ڪائنات جو مايو لڳ ڀڳ  $10^{58}$  گرام آهي. هر گرام ۾ لڳ ڀڳ  $10^{24}$  پروٽان آهن. ٿلهي ليکي جاتل ڪائنات ۾  $10^{82}$  پروٽان ٿيندا. هڪ ماڻهوءَ جو ٿلهي ليکي مايو  $10^5$  گرام آهي ۽ ان جا پروٽان ٿيا  $10^{29}$ . پر، هن جو ذهن، بهرحال،  $10^{82}$  نمبر جو گهڻو ڪري سگهڻ ۽ ڪائنات جو ”مايو“ ڪري سگهڻ لائق آهي. جڏهن اسان ڪائنات جي حدن جو ذڪر ڪيون ٿا، تڏهن حقيقي مراد ٿيندي اسان جي ڄاڻ جون حدون.

### پوئتي نظر

قدما جا فلسفيائو نظريا ڪهڙا هئا؟

اسڪندريا جي لائبريرين ۾ هزارين ڪتاب باهه کائي وئي. پرگامن جي لائبريريءَ ۾ 200000 جلد ساڳيءَ باهه جو بڪ ٿيا. وري، يروشلم جي قبي جي لائبريريءَ سان به ايئن ٿيو. آخر ۾، يونان ۾ پيسٽراتس جي ميمڻس ۾ ٿاهه قبي جي لائبريري. اسان وٽ تتل قتل وساريل ڄاڻ جا ٽڪرا ئي مس پهتا آهن. ميڪسيڪو تي ڪاهه ۾ بشپ لاندڊا، ميا تهذيب جا سمورا دفتر

---

4. هتي ”وزن“ لکيو ويو آهي، ڇاڪاڻ ته عام طور اهو اصطلاح ڪتب ايندو آهي، پر يونٽ جي لحاظ کان ”مايو“ اصطلاح صحيح آهي. -مرتب

ساڙائي خاک ڪيا. اسان جو ماضي بعيد جڻڪ هڪ اچو چنو آهي جنهن ۾ ڪٿي ڪٿي ڪي بي ترتيب ليڪا پيل آهن. خشڪ بجلي سيل، حقيقت آهي ته، حضرت عيسىٰ کان سوين سال اڳ ٺاهيا ويا ۽ نڪل جا سڪا 235 ق م ڪڙڪندا هئا. قديم بغداد جي سيسپولس (cesspools) ۾ هڪ ٻئي سان ڳنڍيل سيل ڌاتو ۽ ريزن سان ٺهيل آهن ۽ هڪ انجنيئر اتفاقن ڳولي لڌا، ۽ ميوزم ۾ رکيا آهن. وچ آمريڪا جي وڏي علائقي ۾ پڪڙيل ميموٿ (mammoth)، پٿريلو گول، صاف لوهه (فولاد) جو ٿنڀو انڊيا ۾ ۽ قديم انڊيا جي يادگارن جي باري ۾ چوڻ آهي ته هئڊروجن ايٽم جي باري ۾ ڄاڻ ڏنل هئي.

قديم يادگارن ۾ اهو ڏکيو ڪم آهي ته سائنسي خيالن ۽ ڪاري جادو، فلسفي ۽ شاعريءَ، فلڪي علم (cosmology) ۽ ديو ملائي (ڏندڪٿائي، mythology) جي وچ ۾ فرق ڪري سگهجي. پراڻيون بابلي تختيون (epos)، The Ancient book of Zohar، هندستاني رامائڻ ۽ مهاپارت وغيره ڪو نوس قاعدو ڪو نه ٿيون ڏين، پر اها ڏندڪٿائي ڄاڻ ٿيون ڏين جنهن ۾ سائنسي ۽ فني خيال ڌار ڪري سگهڻ جوڳا نه آهن. پراڻن ڪتابن ۾ تن ترندڙ وهيل مڇين جي پُٺن تي ۽ وڏي ڪچونءَ جي پُٺيءَ تي بينل تن هاڻين جي پنن تي بينل ڌرتي ڏيکاريل آهي. انهيءَ مان سندن حقيقي خيالن جو اندازو ڪري سگهڻ ڏکيو آهي، ڇو ته سڀ ڪجهه علامتي انداز ۾ آهي. اهو به غلط ٿيندو ته ڏندڪٿائن کي سندن فلسفو سڏجي، پر ديو مالا کي ڪو پيش ڪيل حقيقت (فلسفي) کان ڌار به نه ٿو ڪري سگهي. انهيءَ ۾ به ڪو شڪ نه آهي ته رام ۽ ڪرشنا، مدرڪ ۽ اوزيرس، سيترن ۽

ڪرونوسس ۾ خلا، وقت ۽ شروعاتي عنصرن جي علامتي پيشڪش موجود آهي، جن جي باري ۾ خيال هو ته حقيقي شين جو جوهر آهن. انهن سائنس، فلسفو وغيره اسان واري مفهوم ۾ ڪو نه پئي ڄاتو، پر اها به حقيقت آهي ته هنن بياني سائنس جو بچ پوکيو.

پراڻن تي بحث کان وڌيڪ سنو آهي ته ديو مالا کان ٿپي انهن ڏي هلون جن ڪائنات جي شروعاتي جوهر سان واسطيدار خيال ڏنا آهن.

ماڻهن جي ڄاڻ طرف واڌ ڏاڍين ڏکيائين ۽ رڪاوٽن سان ڀريل آهي. نه ڄاڻ هنن کي ڪيتريون هٿوراڙيون هڻيون پيون، ڪيترو ڀڃڪڙو ڀيو. نفرت، ڌڪار، بندشون وغيره اڃا ڌار هيون.

ڪائنات جوڙيندڙ ابتدائي مادي جي ڄاڻ قديم مشرق ۾ ملي ٿي. قديم هندستاني ویشيسڪا اسڪول موجب، هر شيءِ ننڍڙن مادي ذرڙن جي ٺهيل آهي. چين ۾، مصر جيان، ڪاري جادوءَ کان وهر تائين دنيا متعلق نوس مذهبي تصورن جو گهيرو موجود آهي. قديم چيني تعليمن ۾ ٻن اصولن، يانگ ۽ يِن جي پاڻ ۾ عمل تي ٻڌل آهي — دنيا انهن تضادن جي ٻڌي تي منحصر آهي. يانگ مذڪر طرف اشارو ڪري ٿو ۽ يِن مؤنث اصول طرف. يانگ جو واسطو آسمان، سج، سموري فعال سرگرمي ۽ مثبت خاصيتن سان هو ۽ يِن جو ڌرتيءَ، اوندھ، سمورين مفعول سرگرمين ۽ منفي خاصيتن سان هو.

ڪجهه ٻئي قسم جي تهذيب جو واسطو آمريڪي کنڊ سان آهي. مايا تهذيب جي فلڪي ڄاڻ، جنهن جو ڪو مد مقابل ڪونهي. هنن پنهنجو پاڻ کي وقت سان ايترو ته ڳانڍاپيل رکيو

جو هو پنهنجو سڀ ڪجهه ڪئلينڊر موجب ڪندا هئا. ٻاون جي خاص خصوصيت ستارن جو علم ۽ انهن جي چرپر جو جائزو وٺندو رهڻ هو. هنن جي تاريخ، مذهب ۽ فلسفو به ڪئلينڊر سان ڳنڍيل هو. هنن چنڊ جي مهيني ۽ گرم ۽ سرد (synodic) سالن جو ڪاٿو ڪيو.

اڳوڻي فلسفي ۾ جدلياتي ماديت جا عنصر موجود آهن، پر اهو صفا سادو نه هو. اڳتي هلي يوناني فلسفين ان ۾ گهڻا ئي قابل قدر واڌارا ڪيا. هنن مختلف لقائن تي قدرتي قانونن جي حڪمرانيءَ جو جائزو ورتو ۽ سائنس تڏهن ئي جنم ورتو جڏهن ماڻهوءَ قدرت جو، قدرتي اصولن موجب، جائزو وٺي پنهنجي تجربن جي روشنيءَ ۾ چنڊيو ڇاڻيو.

**ٿيلس** (Thales, 640-550 BC) **مليتس** (Miletus) جو رهاڪو هو. هن کي قديم يونان جي ستن ”ڏاهن“ ۾ شمار ڪيو ويندو آهي. آخري عمر ۾ هو مصر ويو ۽ اتي جي ٻاون، پادرين کان قدرت جا راز سکڻ جو ڪوشش ڪيائين. هو ڪڏهن به سک سان نه سمهيو ۽ لاڳيتو ڳولا ڪندو رهيو. دنيا جي تبديليءَ ۽ مختلف روپن هن کي بنيادي اصولن ڳولڻ تي آماده ڪيو. تاريخ ۾ سندس هڪ فقرو محفوظ رهجي ويو آهي ته ”پاڻي شين جي اصول يا عنصر آهي. سمورين شين پاڻيءَ مان جنم ورتو آهي ۽ پاڻيءَ طرف ئي موٽنديون.“

ٿيلس کي ئي اهو اعزاز ڏنو ويندو آهي ته هن کي چقمق جي پراسرار قوت ۽ بجليءَ پري امبر (amber) جي هلڪي شين کي ڪشش جي چڱيءَ پر ڄاڻ هئي. هن جي باري ۾ چيو ويندو آهي ته هن چنڊ جي قدبت، ڌرتيءَ جي گول هئڻ، ecliptic جي

کوجنا ۽ آسمان جي پنجن گولن (orbs) ۾ ورهايل هئڻ جا تصور به ڏنا.

نه رڳو ٿيلس جا قول ۽ ڪم موجود نه آهن، پر اهو به آهي ته هن کي ڪي سڪاريندڙ به هوندا، پر مواد موجود ڪونهي.

ٿيلس کان پوءِ آيونين اسڪول جي اڳواڻي انيگزاماندر (Anaximander, 610-547 BC) ڪئي. هو پڻ مليٽس جو رهاڪو هو.

هن جي تعليم وڌيڪ ڳڻيل ۽ ڀريل آهي.

انيگزاماندر جو خيال هو ته هر شيءِ جو بڻ بنياد اڻ ڄاتل ۽ دائمي، ابتدائي مايو (ماس) هو، جنهن مان ابتدائي ابتڙون گرمي ۽ سردي، خشڪي ۽ آلاڻ ڌار ٿيون. ابتدائي مادي جو خيال عجب ۾ وجهندڙ آهي. اهڙي زماني ۾ سڀني شين جي بنياد طور گهڻ طرفي اصول جي سوچ لاءِ ڪهڙي سائنسي توجيه! انيگزاماندر جي تشريح ڪو ”ڀاڳل پڻو“ نه هو، پر ان زماني ۾ گرم ۽ سرد، ٻه قطعي ابتڙون تصور ڪيون وينديون هيون.

ٿيلس جو ٻيو پوئلڳ اناگزيمينيز (Anaximenes) چالو اصطلاح استعمال ڪندي، مادي جي بناوت جو نظريو قوت واري اصول جي صورت ۾ ڏنو. سندس خيال هو ته هوا ابتدائي مادو (substance) آهي. جيڪو ڪجهه وجود رکي ٿو ان جو وسيلو هوا ئي آهي. جڏهن هوا ڳٽجي ٿي ته پاڻي ٺهي ٿو ۽ پاڻي ڳٽجي مٽي ٿئي ٿو. جڏهن اها پڪڙجي ٿي ته باهه بڻجي وڃي ٿي. سموريون زنده شيون هوا جي تخليق آهن ۽ فنا ٿي هوا بڻجي وڃن ٿيون. اڳوڻن جي تعليم ڏاڍي عام (ڪشادي) هوندي هئي ۽ گهڻن معاملن تي ٺهڪندي هئي. اناگزيمينيز جي تصور ۾ هروڀرو اهو

ڪونهي ته ڪو هن گئس جي پاڻياٺ ٿيڻ جو اصول ڳولي ورتو هو.

آيونين اسڪول جي تعليمن جو بنياد اڪيلي ابتدائي مادي جي تصور تي بيٺل آهي جنهن مان سڄي نظر ايندڙ دنيا پيدا ٿي. **پٿاگورس** (Pythagoras, 582-500 BC) ساموز (Samos) جو رهاڪو هو. هن جي باري ۾ خيال آهي ته هو ٿيلس يا اناڪزيميندر جو پوئلڳ هو. ڪجهه به هجي، پر هو انهن ٻنهي کان واقف هو. هو مصر ۾ اچي رهيو ۽ چيو وڃي ٿو ته بابل ۾ به آيو. مصري ۽ ڪاليدين (اڪاليدين) ٻاون سان ڊگهي عرصي تائين گذر رهڻ کان پوءِ پنهنجي وطن موٽيو ۽ ڪروٽون (Croton) ۾ رهائش اختيار ڪيائين. اتي هن هڪ تعليمي ادارو (اسڪول) قائم ڪيو ۽ هڪ ڳجهي (لڪل) فلسفيائي-سياسي برادريءَ يا تنظيم جو بنياد رکيائين. جنهن کي به ان برادريءَ ۾ شامل ٿيڻ جي خواهش هوندي هئي، ان کي ڪڙن امتحانن مان گذرڻو پوندو هو. درخواست ڏيندڙ کي پنهنجي لياقت ثابت ڪرڻ لاءِ سڀ ڪجهه ڇڏي، يگانو ٿي، پنج سال خاموشي اختيار ڪرڻي پوندي هئي. ان ڪري نوجوانن لاءِ هن تنظيم ۾ ڪشش گهٽ هئي. جلد ئي پٿاگورس جي تنظيم جو اثر ڪروٽون ۽ ٻين علائقن تي پئجي ويو ۽ اهو به غير فطري ناهي ته ان جي ڪري بيچيني ۽ دشمني وڌي. ادارو تباهه ڪيو ويو ۽ پٿاگورس کي قتل ڪيو ويو.

پٿاگورس جي باري ۾ مهيا ڄاڻ مان اها خبر پوي ٿي ته هن جو خاص خيال ابتدائي مادي تي نه، پر عدد ۽ ماپ تي هو. ارسطوءَ جي خيال موجب پٿاگورس بنيادي عنصرن بدران عددن ۾ شين



جو اصل گوليندو هو. هن اَبَتزن (سنو ۽ خراب، محدود ۽ لامحدود وغيره) جو تصور پڻ عددن جي بنياد تي ئي ڏنو.

پٿاگورس جي هڪ شاگرد **ڦلولاس** (Philolaus, 470-399 BC) جا ڪجهه ٽريل پڪٽريل بيان مليا آهن، جن مان خبر پوي ٿي ته اهي پٿاگورسي ئي هئا جن ڌرتيءَ جي گول هجڻ جو نظريو پهريائين ڏنو. ڌرتيءَ کي هو مڪمل صورت سمجهندا هئا. هو باهه کي سڀ کان وڌيڪ صاف مادو (substance) سمجهندا هئا جنهن کان مناسب مفاصلن تي ضد-زمين، چنڊ، سج، عطارد، زهره، مشتري، زحل ۽ ڄميل ستارا گهمندا هئا. ضد-زمين ۽ مرڪزي باهه اسين ڏسي نه ٿا سگهون، پر سج ۽ چنڊ اها باهه موٽائن ٿا. هنن ضد-زمين جو تصور ان ڪري ٺاهيو ته جيئن عدد ۽ بڙي وڌائي ڏهه عدد ٺاهي سگهن.

قديم يوناني فلسفي جو ٽيون اسڪول ايليئٽڪ (Eleatic) واڌاري جي تعليم تي، آيونين اسڪول جو مخالف هو. اهو قدرت کي هڪ عالمي، اٽلٽ ايڪائيءَ جي حيثيت ۾ ڏسندو هو ۽ تخليق ۽ اختلاف کي حواسن جو وهم قرار ڏيندو هو. اهو دلچسپ ٿيندو ته اڳتي هلي سڌيل نوجوان قدرتي فلسفين تي ايليئٽڪ اسڪول جو اثر ڏسجي، جن آيونين جي ايڪائي (in mutability) ۽ ايليئٽڪ اسڪول جي ابتڙ دنيا ئي عنصرن جي گهڻ پاسائين فطرت کي قبول ڪيو. هيءَ سائنس ۾ هڪ نئين جدلي واڌ هئي جنهن ٻنهي جي سنائي پاڻ وٽ رکي بيڪار کي قتل ڪري ڇڏيو.

انيگزاگورس (Anaxagoras, 500-428 BC) عام طرح نوجوان قدرتي فلسفين ۾ پهريون ڳڻيو ويندو آهي. ڄاڻ جي اڄ هن کي

اباڻي علائقي لڊيا کان اٿينس گهلي آئي. ڪيترن سالن کان پوءِ هو مناسب دليلن سان چئي سگهيو ته ”فلسفي مون کي مادي منزل (destitution) تي پهچايو، نه کي روحاني محبت.“<sup>5</sup>

هن جي شاگردن ۾ قديم يونان جا ڪيترائي معزز (celebrated) ماڻهو ڏسي سگهون ٿا. مثال طور پيريڪلس (Pericles)، يوريپيڊس (Euripides) ۽ سقراط (Socrates). ان ۾ ڪو به شڪ ناهي ته اهڙي ماڻهوءَ پنهنجي همعصرن ۾ رڳو پيار ۽ همت ئي ڪو نه پري هوندي پر پنهنجا دشمن به پيدا ڪيا هوندا. انيگزاگورس اٿينز جي چوڪ تي بيهي چيو ته سچ باهه جو گولو آهي، ديوتا ناهي. هن تي الزام هنيو ويو ته هو خدا کي ڪو نه ٿو مڃي ۽ کيس موت جي سزا ٻڌائي وئي. پيريڪلس جي مداخلت ئي هن جي حياتي بچائي سگهي. هو سڀ ڪجهه وساري سوچ ويچار ۾ غرق ٿي ويو: ”اهو مان نه آهيان جنهن اٿيني وڃايا، پر اهي اٿيني آهن جن مون کي وڃايو.“

هن جي مجسمي هيٺان فخر جوڳو بيان ثبت ٿيل آهي: ”هتي انيگزاگورس دفن آهي جنهن سچ جون ڏوراهون حدون ڳولي لڌيون ۽ ڪائنات جي اڏاوت جو ڍانچو ڳولي لڌو.“

ڪيترائي نسل اهڙي دعويٰ ڪندي گذري ويا آهن پر انيگزاگورس جي اهميت ۽ اڳواڻي مٿاهي نه سگهيا آهن.

”قدرت جي باري ۾“ انيگزاگورس جي ڪيترين ئي لکڻين مان هڪ اهم لکڻي آهي. سندس خيال آهي ته شين جي ظاهري تبديلين ڪري شيءِ جي مادي (substance) تي ڪو به اثر نه ٿو

5. “Philosophy brought me material destitution, but spiritual affluence.”

پوي، پر اهي ان ڪري آهن جو مادي جي انتهائي ننڍڙن ذرڙن ۾ گڏجڻ يا ٽٽڻ جو عمل ٿئي ٿو.

ڪتاب ۾ ايٽم جي شروعات ڊيموڪريٽس جي نظريي سان ٿيندي آهي، پر حقيقت ۾ هن جو نظريو انيگزاگورس جي تشريح کان سواءِ ڪجهه نه آهي. اڃا وڌيڪ اهو ته مادي جي تبديل ۽ بقا جو قانون به انيگزاگورس بيان ڪيو آهي. ”يونانين ۾ اهو غلط تصور وينل آهي ته شيون وجود ۾ اچن ٿيون ۽ وڃن ٿيون، پر ڪا شيءِ ظاهر ڪو نه ٿي ٿئي ۽ نه ئي وري گم ٿئي ٿي ۽ تبديلي دائمي طرح وجود رکندڙ شين جي گڏجڻ ۽ ٽٽڻ کان سواءِ ڪجهه نه آهي. اهو چوڻ وڌيڪ صحيح ٿيندو ته تخليق گڏ ٿيڻ آهي ۽ فنا ٽٽڻ آهي.“

انيگزاگورس جو فلسفو ايترو چٽو ۽ پيغمبرائو ڪونهي جيترو اسين اڄ ويهي سمجهون ٿا. اهو ذهن ۽ سبب جي بنياد تي تخليق ٿيل ذهانت جو شاهڪار آهي. افلاطون (Plato, 429-347 BC) پنهنجي ڪتاب ’فيدو‘ (Phaedo) ۾ لکيو آهي ته هڪ ماڻهوءَ انيگزاگورس جو ڪتاب ويني پڙهيو جنهن ۾ اهو بيان ڪيائين ته ذهن سمورين شين جو سبب آهي. مون کي اها ڳالهه ڏاڍي وڻي ۽ آءُ انيگزاگورس جي ذهانت جو معترف ٿيس. هو جيڪڏهن چوي ته ڌرتي گول آهي يا اها دنيا جو مرڪز آهي، ته ان جي لاءِ هن وٽ سبب به ضرور هوندو. پر جڏهن اڃا اڳتي پڙهيو ويو ته اها خبر پئي ته انيگزاگورس نه ذهن سان تعلق ڳنڍيو ۽ نه ئي سڀني حقيقتن ۽ بناوتن جو سبب ٻڌايو، پر ان جي ابتڙ هن هوا، ايتڙ، پاڻيءَ ۽ ٻين نامناسب شين کي سڀني شين جو بنياد پئي ٻڌايو.

عام احساس کي ايليئيٽڪس اهو چئي غلط پئي سمجهيو ته اهو ٻاهرين دنيا، سچ، سبب وغيره کي صحيح نموني محسوس ڪري نه ٿو سگهي.

انيگزاگورس جا خيال سندس شاگرد ايمپيدوڪليس (Empedocles, 492-432 BC) وڌيڪ چٽا ۽ مختصر ڪري لکيا آهن. پنهنجي استاد جيان هن به ”فطرت جي باري ۾“ ڪتاب لکيو، جنهن ۾ هو ٻڌائي ٿو ته بيوقوف ماڻهو سمجهن ٿا ته جيڪي شيون وجود ڪو نه ٿيون رکن اهي هستيءَ ۾ اچي سگهن ٿيون ۽ اهو به ته وجود رکندڙ شيون ڪنهن به نشان ڇڏڻ کان سواءِ ٽٽي فنا ٿي سگهن ٿيون. قدرت ۾ ڪا به اهڙي شيءِ وجود ۾ ڪو نه ٿي اچي جيڪا فنا ٿي وڃي، ڪا به شيءِ مڪمل طرح فنا ڪو نه ٿي ٿئي. ان کان سواءِ ٻيو ڪجهه نه آهي ته گڏجڻ ٿئي ۽ انهن جو ڌار ٿيڻ ٿئي. رڳو بيوقوف ئي ان کي ڄمڻ ۽ موت سڏي سگهن ٿا. اهو ايمپيدوڪليس ئي آهي جيڪو ٻين عنصرن کي ڇڏي رڳو چئن عنصرن مٽيءَ، باهه، هوا، پاڻي کي اهم سمجهي ٿو ۽ هن جي خيالن جو محرڪ ٻه جوهر آهن — پيار ۽ نفرت. ”هاڻي پيار جي قوت شين کي گڏائي ٿي ۽ هينئر اڻٽِ نفرت جي ڪري سڄو ڌار ٿي ويو.“

ڊيموڪريٽس (460-370 or 360 BC) اديرا جو رهاڪو هو. هُو ۽ سندس استاد ليوسيپس (Lucippus) گهڻو ڪري گڏ بيان ڪيا ويندا آهن. حقيقت ۾ ليوسيپس ايترو ڪم ڪري ڇڏيو آهي ته پيار ۽ نفرت جي خيال اڳ پيش ڪيا، 500 ق م ۾. انهن کي ڊيموڪريٽس وڌايو ۽ مڪمل ڪيو. ڊيموڪريٽس ۽ ليوسيپس جي ڪائنات رد ٿيڻ جوڳن (void) ۽ لامحدود ننڍڙن نه ڏيکارندڙ جرن — ايٽمن — جي ٺهيل آهي.

خاصيت جي لحاظ کان ڊيموڪريٽس ۽ انيگزاگورس جي بيان  
ڪيل ايٽم ۾ ڪو خاص فرق ڪونهي، پر فرق آهي ته بناوت  
(configuration) يا حالت ۾ آهي. جسم ظاهر يا گم ان ڪري ٿين  
ٿا جو ايٽمن جو ميلاپ يا ڌار ٿيڻ ٿئي ٿو (انيگزاگورس ۽  
ايمپيڊوڪليس کي ياد ڪريو). ڪجهه به نه مان ڪجهه به نه ٿئي ٿي  
سگهي ٿو، ۽ ڪا به شيءِ ڪجهه به نه ۾ بدلائي نه ٿي سگهجي.  
ايٽمن جي چرپر ڪنهن ٻاهرين پراسرار قوت جي ڪري ڪانهي  
پر خود ايٽمن اندر لڪل آهي. ايٽم لاڳيتو لامحدود خلا ۾ ڪرندا  
رهن ٿا، وڏا تيزيءَ سان ڪرڻ ٿا ۽ ننڍا هوري هوري. انهيءَ ڪرڻ  
جي عمل دوران اهي هڪ ٻئي سان ٽڪرجن، ملن ۽ ڦرن ٿا،  
جنهنڪري وڏا جسم وجود ۾ اچن ٿا.

افلاطون جا خيال ائٽلانتس جي ڏندڪٿا جيان لاجواب آهن.  
ڪائنات جي مرڪز ۾ اڻ چُرندڙ ڌرتي رکي آهي جنهن جي  
چوڌاري گرهه (سيارا) مخصوص مفاصلن تي ترندا رهن ٿا. هن  
باهه کي سڀ کان هلڪو عنصر پڻي سمجهيو. ان کان گوري هوا،  
ان کان گورو پاڻي ۽ سڀ کان وڌيڪ گوري زمين — سمورا  
جسم پاڻ ۾ حاوي عنصر جي حڪم هيٺ آهن.

افلاطون جي شاگرد ايگزوڊس (Exodus, 408-335 BC) سيارن  
جي چرپر ۾ بي ترتيبيءَ جي باري ۾ دلچسپ مفروضو ڏنو.  
آيونين ۽ پٿاگورين هر سيار جي باري ۾ چيو پئي ته اهو  
ڪوڪلو ۽ ڌرتيءَ چوڌاري، مخصوص رستي تي، هڪجهڙي  
نموني ڳولائيءَ ۾ ڦرندڙ آهي. پر سيارا ته ڪڏهن تيز ۽ ڪڏهن  
ڏلا پيا هلن. ايگزوڊس اهو معاملو کنيو ۽ چيو ته هر گول (جسم)  
پنهنجي گهيري تي گهمندو رهي ٿو، پر اهو ترڻ ڪجهه بي ترتيب

آهي. ان ڪري هر سياري کي چار گھيرا گھرجن ٿا. سج ۽ چنڊ لاءِ تي گھيرا گھرجن چو ته انهن ۾ پنٿي (Retrograde) چرپر ڪونهي. ارسطو (Aristotle, 384-322 BC) ايجين سمنڊ جي اترين شهر استئجيرا (Stagira) ۾ ڄائو ۽ سندس وفات يوبيا (Euboea) ۾ ٿي ٿي، چو ته هن تي، خدائن جي وجود تي حملن ڪرڻ جو الزام هنيو ويو هو. ارسطو جي قدرت مادي جي جسمن جي ٺهيل آهي جيڪي لاڳيتو چرپر ۽ تبديليءَ ۾ آهن. ڊيموڪريٽس مادي کي الڳ الڳ (discrete) پئي سمجهيو، پر ارسطوءَ ان کي لاڳيتي سلسلي جي حالت ۾ بيان ڪيو.

هر جسم ۾ ابتدائي مادي مواد موجود آهي جيڪو چار بنيادي خاصيتون — آلاڻ، خشڪي، ڪوساڻ ۽ ٿڌاڻ — ڏيکاري ٿو. مادي جون قدرت ۾ مختلف صورتون انهن خاصيتن جي گھٽ وڌ انداز ۾ ملڻ ڪري آهن. بنيادي عنصر — مٽي، پاڻي، باهه ۽ هوا — ٻن بنيادي خاصيتن جي ميلاپ ڪري آهن. مثال طور خشڪي ۽ ٿڌ ملي مٽي ٺاهن ٿيون، ٿڌ ۽ آلاڻ ملي پاڻي ٺاهن ٿيون. گرمائش ۽ خشڪي ملي باهه؛ ۽ گرمي ۽ آلاڻ ملي هوا ٺاهن ٿيون.

تاريخ ۾ به ايئن ٿئي ٿو. ڪا به ابتدائي سماجي اوسر جي سطح جنهن تان مهذب ماڻهو گذريا آهن، انهن سان اها ڳالهه لاڳو ٿئي ٿي ته انهن پنهنجي سماجي زندگي زمين جي گڏيل ملڪيت سان شروع ڪئي. زرعي واڌارو، ترقي ٿيندي، اها گڏيل ملڪيت پيداوار تي هڪ زنجير (قيد، پابندي، ڏنڊا ٻيڙي) بڻجي پوي ٿي. ان ڪري اها تباهه برباد ٿي وڃي ٿي، نفي ٿي وڃي ٿي. انهيءَ ٽوٽ قوت جي وچ وارن ننڍن يا وڏن سلسلن کان پوءِ اها گڏيل

ملڪيت ذاتي ملڪيت ۾ بدلجي وڃي ٿي. ذاتي ملڪيت پيداوار ۾ واڌارو آڻي ٿي پر زرعي ترقيءَ جي اوچي ڏاڪي تي اها موت ۾ وري پيداوار لاءِ زنجير بڻجي پوي ٿي. جيئن اڄوڪي زماني ۾ ننڍي يا وڏي زميني ملڪيت جي حالت آهي. هاڻي وري اها گهر لازمي طرح پيدا ٿئي ٿي ته ذاتي ملڪيت جي نفي ٿيڻ گهرجي. ان کي هڪ ڀيرو وري گڏيل ملڪيت ۾ بدلجڻ گهرجي. ان جو مطلب اهو ڪونهي ته قديمي گڏيل ملڪيت کي بحال ڪجي، پر ان جو مطلب اهو آهي ته ڏاڍي اتم (اعلىٰ) ۽ وڌيڪ ترقي ڪيل گڏيل ملڪيت قائم ڪجي ۽ اها اهڙي جيڪا پيداوار جي ترقيءَ جي راهه ۾ رڪاوٽ بڻجڻ نه پري، پر اڃا به ان جي ابتڙ پيداوار کي سڀني (ڪڙن، ڪوٽن ۽) زنجيرن کان آزاد ڪري ڇڏي ۽ ان کي ان لائق به بڻائي ته اها جديد ڪيميائي ڪوجنائن ۽ مشيني ايجادن جو ڀرپور استعمال ڪري سگهي.

يا اچو ته هڪ ٻيو مثال وٺون. قديم زماني جو فلسفو ابتدائي (سادو) ۽ قدرتي ماديت پسند فلسفو هو. ان صورت ۾، اهو ان لائق نه هو ته ذهن ۽ مادي جي وچ ۾ رشتي کي چٽائيءَ سان بيان ڪري سگهي. پر ان سوال کي چٽائيءَ سان بيان ڪرڻ جي ضرورت روح جي الهامي تعليم تائين وٺي وئي. ان کان پوءِ اها تعليم روح جي اڻ موت هئڻ جي تصور تائين پهتي ۽ آخرڪار (هلندي هلندي) هڪ خدا جي مذهبي تصور تائين وڃي پهتي. پراڻي ماديت پسندي نفي ٿي، خيال پرستي بڻجي وئي. جيئن جيئن فلسفي جي ترقي ٿي تيئن تيئن خيال پرستي پڻ پنهنجا پير جمائي سگهڻ لائق نه رهي ۽ ان جي نفي يعني هڪ نفيءَ (خيال پرستي) جي نفي جدلي ماديت پسندي ملي ٿي. اها

جديد ماديت پسندي، نفي جي نفي، اڳوڻي پراڻي فلسفي جو وري قائم ٿيڻ ڪونهي پر پراڻي ماديت پسنديءَ جي سمورن ڪارائتن خيالن جي دائمي بنيادن ۾ فلسفي ۽ قدرتي سائنس پاران گذريل ٻن هزار سالن ۾ مهيا ڪيل واڌارا ۽ مواد به ڪڍي هڻا آهن ته انهن ٻن هزار سالن جي تاريخ به.

هاڻي اهو چڻڪ ته فلسفو (علم) رهيو ئي ڪونهي، پر هڪ عالمي نُڪتي نظر بڻجي پيو آهي. ان کي پنهنجي جائز جاءِ حاصل ڪرڻي آهي ۽ ان کي نه رڳو هڪ ٻئي کان ڌار بيٺل سائنس جي سائنس بڻجڻو آهي، پر مثبت سائنس ۾ به لاڳو ٿيڻو آهي. ان ڪري فلسفو ان تي حاوي به پوي ٿو ته ان کي محفوظ به ڪري ٿو. جيستائين سندس روپ جو تعلق آهي ته ان تي حاوي پوي ٿو ۽ جيستائين ان جي مواد جو تعلق آهي ته ان کي محفوظ رکي ٿو.

جيڪڏهن پاڻيءَ جي ٿڌاڻ تي گرمي چانئجي وڃي ٿي ته پاڻي ٻاڦ يا هوا ۾ تبديل ٿي وڃي ٿو. موت ۾ وري جيڪڏهن هوا تي ٿڌ ڊٻاءُ وجهي ٿي ته آلاڻ ٺهي ٿي. پاڻيءَ ۾ خشڪي وڌائڻ سان مٽي ٺهيو پوي. مهوسين ارسطوءَ کان ئي خيال ڪڍي، هڪ عنصر کي ٻئي ۾ بدلائي سونَ ٺاهڻ جي ڪوشش پئي ڪئي آهي. عنصر فطرت جي لحاظ کان هلڪا يا ڳورا آهن. مٽي دائمي طرح ڳوري آهي ۽ باهه دائمي طرح هلڪي، ۽ هوا ۽ پاڻي ان جي وچ تي آهن. ان جو مطلب ٿيو ته هر شيءِ ۾ لڪل هلڪاڻ يا ڳوراڻ شامل آهي ۽ ان ڪري انهن ڳورين ”شين“ جو واسطو ڌرتيءَ ۽ هلڪين جو واسطو آسمان سان آهي. چرپر هيٺ يا مٿي ٿيندي رهي ٿي، تان جو انهن تي ڪو ٻاهريون زور لاءو وڃي،



رڳو گولائين صحيح چرپر، مڪمل ۽ دائمي آهي. ان جو سبب ايترو آهي. پنجن خاص عنصر ايترو، جنهن مان آسمان آهي، اهو فطري آهي ته ڄميل ستارن جو دائرو سڄو ايترو جو ٺهيل آهي. ارسطو چرپر جي تشريح هيٺين طرح ڪري ٿو: ”ممڪن ۾ (امڪان ۾) وجود رکندڙ جو واڌارو (عمل ۾ آڻڻ، implementation) چرپر آهي. پنهنجي چرپر جي قوت جي نسبت سان اهو چرپر ڪندڙ جسم جو عمل آهي.“ ارسطو جي خيال موجب، چرپر جا پنج اصول آهن: چرپر جو سبب، اهو جيڪو چُرِي پُرِي ٿو، چرپر جو رخ، شروعاتي نُڪتو ۽ منزل. مقدار، خاصيت ۽ جاءِ ۾ تبديليءَ کان چرپر کي ڌار ڪري نه ٿو سگهجي.

ارسطو تي اڇي يوناني قدرتي فلسفي جو خاتمو به سڏيو ويندو آهي. ارسطو جي ٻين پوئلڳن يوديمس (Eudemas) ۽ ٿيوڪراسٽس (Theophrastus) ارسطو جي تعليم کي وڌائڻ جي ڪوشش ڪئي، پر ان وقت ۾ ان تي سخت پابندي مڙهيل هئي. ارسطو کان پوءِ پيري پيٽسٽڪ اسڪول جي شروعات ٿي، جن مذهبي نُڪتي نظر کان ڪائنات جي تشريح پئي ڪئي. ائپيڪيورس (Epicurus, 341-270 BC) ايترو جي فلسفي کي اڳتي وڌايو ۽ عملي طرح چڻ ته هو ڊيموڪريٽس جو پوئلڳ هو. يوڪلڊ (Euclid) کان سواءِ جنهن جاميٽريءَ جو روايتي سامان ٺاهيو، ٻئي ڪنهن به يوناني فزڪسسٽ خلا، وقت ۽ مادي جي تصور ۾ ڪو خاص واڌارو نه ڪيو.

آرڪمڊيز (Archimedes) کي فزڪس جو ابو سڏيو ويندو آهي. هو ساموز (Samos) جو رهاڪو هو. هن اها تعليم ڏني ته غير

متحرڪ سج چوڌاري ڌرتي ڦري پئي. اهو به لازمي ٿي پيو ته ستارا به ڦرندا هوندا، ان ڪري آرڪمڊيز چيو ته انهن جو سج کان تمام وڏو مفاصلو آهي. هن چالو ذهن کي ڌڪ هنيو ۽ ان ڪري هو حقيقت ۾ ڪاپرنيڪس (Copernicus) ۽ آئنسٽائن (Einstein) جو اڳواڻ ڄڻو. اهو هيليو سينٽرڪ نظام پنهنجا پير پختگيءَ سان ڄمائي نه سگهيو، ڇو ته اهو وقت کان گهڻو اڳ ۾ هو. آرڪمڊيز سان ان معاملي ۾ ڪو به هم خيال نه ٿيو.

ساڳيو حال ايرائوسٿينيس (Eratosthenes) سان ٿيو جنهن ڌرتيءَ جو قد بت لڳ ڀڳ صحيح ٻڌايو ۽ ڪلونڊيس (Cleomedes) جنهن گرهن جي گولائيءَ ۾ چڪر هڻڻ جو نظريو ڏنو. ٿيسيبس (Ctesibius) ۽ اسڪندريه جو هيرو به شاعر ٿيس ليوڪريٽيس ڪارس کان ڪجهه وڌيڪ وڌايو، پر هن شاعر سائنسي موضوعن تي شاعري ڪري ان کي عوام ۾ واقف ڪيو.

ليوڪريٽيس ٻڌايو ته ڪپڙو هميشه آلو ٿي ويندو پر کلي سج هيٺ تنگڻ ڪري سُڪي ويندو، جيتوڻيڪ ڪنهن به اهو ڪڏهن نه ڏٺو آهي ته ان تي پاڻي ڪيئن ويهجي وڃي ٿو يا اهو گرميءَ ۾ ڪيئن ٿئي وڃي ٿو. ان ڪري چئي سگهون ٿا ته پاڻي ايترن ته ننڍن ذرڙن ۾ وراهجي وڃي ٿو جو اسان جي اک انهن کي ڏسي نه ٿي سگهي. چقمق جي باري ۾ هن پنهنجا خيال هن طرح ٻڌايا: هر جسم پنهنجي وجود مان ايٽمن جون لهرون ڪڍي ٿو ۽ ان جي ڪري اهي هڪ ٻئي تي اثر ڪن ٿا. چقمق رڳو لوهه کي ڇڪي ٿو. ٻين جسمن تي ٻئي نموني اثر ٿئي ٿو. ڳورا جسم ڇڪجي نه ٿا سگهن ۽ هلڪن جسمن مان ايٽمي لهرون لنگهي وڃن ٿيون.

**تالمي** (Ptolemy, 70-147 AD) تي قديم زمانو قدرتي سائنس جي تاريخ ۾ خاتمو ڪري ٿو. تالمي سڄي قديم فلڪي علم کي تيرهن جلدن ۾ شامل ڪري لکيو، پر هن اهو ڪيو جو ڌرتيءَ کي ڪائنات جي وچ ۾ جمائي بيهاريو.

700 ع کان 1150 ع تائين جو دور عرب فزڪس جو دور سڏيو وڃي ٿو. عربن ارسطوءَ جو فلسفو جيئن هو تيئن قبول ڪيو، ويندي ايترو جو ارسطو جڻڪ اڌ-خدا بڻجي ويو. خلافت جي دور ۾ حسابن جي علم، فلڪي علم ۽ طب وڏي ترقي ڪئي، پر ڪائنات جي بڻ بنياد تي سوچ جي سلسلي ۾، اهي ارسطو جا ئي پوئلڳ رهيا.

يونانين ڪيمسٽريءَ جي سلسلي ۾ شايد ئي ڪو مطالعو ڪيو هو. جابر، ابو موسيٰ جابر (800 ع) ان سلسلي ۾ وڏو ڊگهو اثر ڇڏيو. پهريون ڪيميائي نظريو جابر ڏنو. هن چيو ته سمورا ڌاتو پارِي ۽ گندرف جهڙن ٻن اصولن (بنيادن) تي ٺهيل آهن. جڏهن هڪ ڌاتو ٻري ٿو تڏهن اهو گندرف وڃائي ٿو. گندرف ٻرڻ جو بنياد ۽ ٻارڻ جو وسيلو.

ڪيترن ئي پوين (مجوسين) اچي ان کي ورتو ته جيڪڏهن هر شيءِ ٻن بنيادي اصولن جي ٺهيل آهي ۽ جيڪڏهن سمورا ڌاتو ساڳين بنيادن مان ٺهيل آهن، ته پوءِ انهن ۾ گهٽ وڌائي ڪرڻ سان هڪ ڌاتوءَ مان ٻيو ڌاتو ٺاهي سگهجي ٿو. مثال طور شيهي مان سونُ، ان ڪري ئي جابر ڪيمسٽريءَ ۽ ڪيميا جو ابو سڏيو وڃي ٿو.

ڪيميا وسيلي هڪ ڌاتوءَ مان ٻيو ڌاتو حاصل ڪرڻ جي عمل ڪري ڪيترن ئي پهلوئن تي تجربا پئي ٿيا ۽ ان ڪري

عرب ڪاري جادوگر يا نجومی کان وڌيڪ ذهين ڪيميادان هئا، پر جڏهن هنن پارس جي ڳولا شروع ڪئي تڏهن سائنسدانن مان ڦري ڏکي باز ٿي پيا.

ڪيميادانن پنهنجي هڪ مخصوص اشاراتي ٻولي به ناهي ورتي هئي، ته جيئن جيڪو تڪو سمجهي نه سگهي. مثال طور، هو چوندا ته باهه جي عمل مادي ۾ هڪ ڍانچو ڪارو (خاک) ڪري ڇڏيو ۽ ٻيو پڪي (برندڙ گئس). ساڳيءَ طرح پاڻي چڪائڻ (distillation)، ٿوٽ قوت وغيره لاءِ به هنن جون علامتون موجود هيون.

ان جو مطلب اهو ناهي ته هاڻوڪي ڪيميا ۽ اڳوڻي ڪيميا هڪجهڙي آهي. اڳوڻي ڪيميا سُسي وڃي ڏٺو ٿي پئي، جڏهن ته هاڻوڪي ڪيميا وڏي اُپسمنڊ بڻجي وئي آهي.

عربن فلڪيات، .....<sup>6</sup> ۽ آپٽڪس (Optics) ۾ گهڻو ڪجهه وڌايو. مثال طور الحزن جي مخصوص ماپ جي جدول، جنهن کان هاڻوڪي خاص فرق نه ٿي رکي — فونڊري سون 19.05 (19.3)، پارو 13.56 (13.545)، ويهه ڊگري س<sup>7</sup> تي، شيهو 11.32 (11.34)، چاندي 10.30 (10.445)، توتيو 8.66 (8.89)، لوهه 7.74 (7.88)، موتي Pearl 2.60 (2.684)، اِووري Ivory 1.64 (1.825-1.917) ۽ اُبرندڙ پاڻي 0.958 (0.95835).

اها تصوير پنهنجو پاڻ ٿي ڳالهائي. يونانين وٽ ان قسم جي سوچ ڪو نه هئي. جيتوڻيڪ عربن گهڻو ڪجهه ڪيو، پر

6. هتي لکيل انگريزي لفظ پڙهڻ ۾ نه ٿو اچي. ممڪن آهي ته ”جاميٽري“

هجي. -مرتب

7. سينٽيگريڊ

ڪائنات جي اڏاوت سان واسطو رکندڙ علم ۾ ڪو واڌارو نه ڪيو. ويندي ابن رشد جهڙو لائق عالم به ارسطوءَ جو ئي معترف ۽ پڪيڙيندڙ هو.

”ارسطو سمورين سائنسن جي ابتدا ۽ آخر آهي. ڪو ڳڻڻ جهڙو ماڻهو هن کان اڳتي وڌي نه سگهيو ۽ هن کان 15 صديون پوءِ تائين ڪنهن به هن جي تعليم ۾ ڪا شاندار واڌ نه ڪئي آهي ۽ نه وري ان جي ڪا غلطي پڪڙي آهي. ارسطو سڀني ماڻهن کان عظيم آهي. خدا هن کي هر شيءِ جو صحيح علم وديعت ڪيو.“

جڏهن هر شيءِ جي وجود جو سبب خدا آهي ته پوءِ ان تي وڌيڪ سوچڻ جي ڪهڙي ضرورت؟! پر چرچ جي مجبوري هئي ته هاڻي نئين اسرندڙ سماج جي گهرجن موجب پاڻ کي عقلمنديءَ تي ظاهر ڪري ۽ دليل معنيٰ ذهانت کي سڏ ڪرڻ. هنن دليل بازي شروع ڪئي، پر ضروري نه هو ته ذهانت به انهن سان گڏ هلي. ذهانت هر شيءِ کي ڦولڻ شروع ڪيو.

14-13 صديءَ ڌاري ڊيموڪريٽس ۽ ارسطوءَ کي اڻ ڄاتل ڪيتريون ئي حقيقتون پڌريون ٿيون.

پهريون قدرتي سائنسدان راجر بيڪن هو. ”هر سائنس لاءِ ضروري آهي ته اها سني کان سني جي پوئواري ڪري، يعني هر شيءِ جو صحيح نموني اڀياس ڪري، پهرين کي شروع ۾ رکڻ وسيلي، سولي کي ڏکڻي اڳيان، عام کي خاص اڳيان، سادي کي ڳڻيل اڳيان رکڻ وسيلي. پيشڪش نتيجي واري هئڻ گهرجي ۽ اهو تجربو کان سواءِ ناممڪن آهي. ڄاڻ جاتي وسيلا

آهن: اختيار رکڻ (اٿارٽي)، سبب ڏيڻ ۽ تجربو. اختيار ڪجهه به ناهي جيڪڏهن ان جا نتيجا وڌائي نه سگهجن. اختيار تعليم نه ٿو ڏي، ان کي رڳو قبوليت جي ضرورت آهي. سبب ڏيڻ وسيلي اسين سوفزم (sophism) ۽ ثبوت جي وچ ۾ فرق ڪري سگهون ٿا، نتيجن کي تجربن وسيلي صحيح ثابت ڪرڻ.“

سائنس ۾ اڀياس جو صحيح طريقو رائج ڪرڻ لاءِ راجر بيڪن شاندار ڪوششون ڪيون. بدقسمتيءَ سان هن جي صحيح طريقو اختيار ڪرڻ واري ڪوشش وقت کان اڳي هئي. هو پنهنجي عصرن يا آئيندي تحقيق ڪندڙن کي قائل ڪري نه سگهيو.

علم الاهيات (اسڪولاسٽڪ) فلاسافيءَ جي ويران ميدان ۾ هُو پاڙون پختيون ڪري نه سگهيو، پر ڪولمبس انڊيا ڳولڻ لاءِ سفر جا سانباهه پئي ڪيا ۽ ڪاپرنيڪس آسماني جسمن جي چرپر تي ڳولا پئي ڪئي. ڪاپرنيڪس دنيا جي باري ۾ نج طبعياتي ۽ فلڪي علم جي حساب سان سبب ڏنا. ”جيڪڏهن ڪو اهو يقين رکي ٿو ته ڌرتي ڦري ٿي ته ان کي بهرحال اهو به چوڻو پوندو ته اها چرپر ڪا ٻاهران مڙهيل نه، پر قدرتي ئي آهي.“ ارسطوءَ جو اهو خيال هو ته هيءَ چرپر ڪنهن ٻاهرين قوت جي ڪري آهي، پر ڪاپرنيڪس چرپر کي شيءِ جي اندروني فطرت مان ڦٽي نڪرندڙ بيان ڪري ٿو.

گليلو ڪاپرنيڪس جي نظريي کي گهڻو اڳتي وڌايو ۽ اهو ڏيکاريو ته ڌرتي ۽ آسمان ساڳئي قانون جي مڃتي ڪن ٿا. هن مشتريءَ چوڌاري چئن چنڊن جي ڳولا ڪئي، زهره جي هر مرحلي کي ويهي ڇاڇيو ۽ نيٺ وڃي ان نتيجي تي پهتو ته

ڌرتيءَ جيان سج به پنهنجي محور چوڌاري ۽ گس اندر ڦرندو رهي ٿو. هن اهو به مشاهدو ڪيو ته سج جيان اسان جي گس ۾ سوين تارا موجود آهن ۽ سج انهن لامحدود تارن مان هڪ آهي. گليلو نسبتي نظريي جي سادي شڪل پنهنجي زماني ۾ بيان ڪري ڇڏي هئي ۽ حقيقت ۾ جديد نسبتي نظريي کي مڪمل ڪرڻ ۾ ان جي به گهڻي مدد شامل رهي. اهو گليلو ئي هو جنهن پهريون ڀيرو ڪائنات جي لامحدود هئڻ جو منطق سمجهيو.

فلورنٽائن<sup>8</sup> (Florentine)

ليونارڊو ڊاوينسي (Leonardo da Vinci)

ٽائڪو براهي (Tycho Brahe)

برنارڊينو ٽيليسيو (Bernardino Telesio, 1508-1588 AD) لڳ

ڀڳ ساڳيو، ارسطوءَ وارو، ٿڌي ۽ گرم وارو اصول کنيو ۽ انهن کي ابتڙن جي صورت ۾ رکيو ۽ اولين مادي جو بنياد قرار ڏنو ۽ ان ٿڌ جي ڌرتيءَ تي حياتي تخليق ٿي. هن رنگن جو بنياد به انهن کي قرار ڏنو.

سورهين صديءَ ۾ سمورو علم اٽلايو ويو، ترجمو ٿيو ۽ ڇپيو.

سترهين صديءَ ۾ جديد سائنس جي بنيادن کي پهچي سگهي.

ريني ڊيڪارٽي (Rene Descartes) ذهانت جي باري ۾ چيو ته اها حقيقي ڄاڻ جي ڪنجي ۽ تجرباتي معلومات گڏ ڪرڻ جي

---

8. هنن ٽنهي، فلورنٽائن، ڊاوينسي ۽ براهي بابت مواد ڏنل/ترجمو ڪيل ناهي. -مرتب

لياقت آهي. تجربو، تجربو ۽ هڪ ڀيرو وري تجربو. هن جي خيال موجب روحاني اصول مادي اصولن کان مڪمل ڌار ۽ خودمختار آهن. مادي دنيا دائمي چرپر ۾ آهي، مڪينڪس جي اصول موجب. ڊيڪارٽي بيڪن جي ابتڙ اهو چيو ته لامحدود لاڳيتي چرپر لاءِ ڪنهن ابتدا ۾ مادي کي ڌڪو ڏنو.

**بارڪ اسپائينوزا (Baruch Spinoza)** ڊيڪارٽي جي به قوتون پسنديءَ کي ڌڪاري ڇڏيو. قدرت پاڻ ئي خدا آهي ۽ هن جي خيال موجب ان کي ڪنهن روحاني جوهر يا خالق جي ضرورت ڪانهي. قدرت لامحدود خلا ۾ دائمي مادو آهي. اها ”پنهنجو سبب پاڻ ئي“ (cause in itself) آهي.

مادي جي اڏاوت ۽ خلا ۽ وقت جي خاصيتن جي باري ۾ مادي جو وڌيڪ بنيادي تصور قدرت ”پنهنجو سبب پاڻ ئي“ آهي. قدرتي سائنس جي رستي اتي اچي ڊاٻو ڪيو.

يوناني ايتمي فلسفي تي سنجيدگيءَ سان تحقيق ڪندڙ پهريون ماديت پسند فلسفي، فرانس جو رهاڪو، گزيندي (Gassendi) هو. هو ڪيپلر ۽ گليلو جو همعصر هو. هن خاص ڪم ايپيڪيورس جي فلسفي تي ڪيو ۽ ٻه هزار سالن ۾ مهيا ڪيل معلومات کي گڏ ڪيو. ايپيڪيورس جيان هن به اهو چيو ته مايو، جنهن کي هو ”چرپر ۾ اچڻ لاءِ اندروني خواهش“ چوي ٿو، ئي قدرت ۾ تبديل جو بنيادي وسيلو آهي، اهو ئي ايٽمن جي بنيادي خاصيت آهي انهن جي رخن ۽ صورت سان گڏ. گزيندي اهو پهريون ماڻهو هو جنهن مادي جي نوس بناوت لاءِ مفروضا پيش ڪيا. هن ئي ماليڪيول جي باري ۾ تصور ڏنو ۽ چيو ته اهو ڪيترن ئي ايٽمن جو مشيني انداز ۾ جوڙ (ملاپ) آهي.



رابرٽ بوائل (Robert Boyle, 1627-1691 AD) برطانيا جو رهاڪو، طبيعيات ۽ ڪيمسٽريءَ جو حقيقي معنيٰ ۾ ماهر هو. هن ڪيميا پرستن ۽ يونانين، ٻنهي تي سخت تنقيد ڪئي. ڪيميا پرستن مادي جي فطرت جي باري ۾ ڪجهه به نه پئي ڄاتو ۽ يونانين پنهنجي هر مادي کوجنا جو بنياد فطرت جي بنيادي لقائن — آرم، چرپر، مٽي، باهه وغيره — تي پئي رکيو، پر بوائل وٽ انهن جو بڻ بنياد نج ماديتي هو. آخر اهي ڪهڙيون سرون آهن جيڪي ساڳئي مادي جون لامحدود شڪليون ٺاهڻ ممڪن بڻائن ٿيون؟ هن جي خواهش هئي ته اهڙا بنيادي عنصر ڳولي لهي جيڪي هڪ کان ٻئي ۾ بدلجي نه ٿا سگهن ۽ جن وسيلي اسان جي چوڌاري پکڙيل دنيا ٺهيل هئي. آخري چٽو نتيجو اهو هو ته ڪيميائي بنياد تي مادو هڪ ڪرو ڪونهي ۽ ڪي اهڙا عنصر وجود رکن ٿا جيڪي ڪنهن به ڪيميائي عمل وسيلي تبديل ڪري نه ٿا سگهجن، جيڪي به مرڪب ڏسجن پيا، بنيادي عنصر ايترا ڪونهن پر انهن جي مختلف انداز ۾ ميلان ايترن مرڪبن کي جنم ڏنو آهي، تنهنڪري اهي عنصر ڳولڻ گهرجن جن ۾ ڪيميائي طريقن سان مادي کي ڦوري سگهجي. بوائل مادي جي اهڙن ذرڙن کي ڊيموڪريٽس جي ايٽم بدران ڪارپسل پئي سڏيو. حقيقت ۾ اڄوڪو ايٽم جو تصور ڊيموڪريٽس جي ايٽم جي تصور کان ڌار قسم جو آهي — ان جا ايٽم اهي چئجن جن کي اسان ابتدائي ذرڙا سڏيون ٿا. هن ۾ لفظن جو نه، پر جوهر جو فرق آهي.

بوائل ڪارپسل جي سڃاڻپ پهرين ۽ ٻئي درجي جي نالي ۾ ڪرائي. پهرين درجي جا ڪارپسل ننڍڙا ۽ عملي تصور ۾ نه

اچي سگهڻ جهڙا آهن، انهن کي خاصيتون ڪونهن پر صورتون ڌار ڌار آهن ۽ هڪ ٻئي سان ننڍڙن ڪڙن ۽ ڪنڊن وسيلي ڳنڍيل آهن، جڏهن ته ٻئي درجي جا ڪارپسل سمورن جسمن جا بنيادي اڏيندڙ آهن. ان ڪري بوائل جي چوڻ موجب شيون پهرين ۽ ٻئي درجي جون خاصيتون رکن ٿيون.

مادي ۾ رڳو پهرين درجي جي خاصيت، نجي مشيني خاصيت آهي: صورت، پکيڙ، چرپر، آرام وغيره. انهن کان فرق ۾ ٻئي درجي جون خاصيتون موضوعي آهن. بوائل جي چوڻ موجب، هڪ سُئي سور جي خاصيت ڪا نه ٿي رڪي جيڪو چڱي کان پوءِ اوهين محسوس ڪيو ٿا. هن وٽ تيز تڪو مُنهن آهي ۽ ان جي عمل جو نتيجو اسان جا حواس محسوس ڪن ٿا. رنگ، بو، آواز جهڙيون خاصيتون پڻ موضوعي آهن. اهي اسان جي حواسن تي پهرين خاصيتن جي اثر ڪري آهن. هن جي سڃي ڳالهه ۾ سچ جو بچ ذرو موجود آهي. بوائل گهڻيون ڳالهيون پنهنجن تجربن مان حاصل ڪيون ۽ اهڙيءَ طرح هُو پنهنجي دور کان گهڻو اڳتي هو. اينجلس چيو ته ”اهو بوائل ئي هو جنهن ڪيمسٽريءَ کي هڪ سائنس بڻايو.“ بوائل اهو به نتيجو ڪڍيو ته مادي جون مختلف حالتون گهٽائيءَ ۽ ڪارپسل جي وچ ۾ ڳانڍاپي تي دارومدار رکن ٿيون. بوائل ئي اهو نظريو ڏنو ته گئس جو مقدار ۽ دٻ هڪ ٻئي سان ابتڙ نسبت رکن ٿا.

آئزڪ نيوٽن تمام گهڻن شعبن ۾ ڪم ڪيو. ڪشش ثقل، مادي جي بناوت، مابي (ماس)، روشني وغيره تي سندس ڪيترائي خيال موجود آهن. هن عالمي ڪشش ثقل جو اصول ۽ مڪينڪس جا ٽي بنيادي اصول ڳولي ڪڍيا، آسماني جسمن جي

چرپر جو نظريو جوڙيو ۽ رنگ جي اصليت جي باري ۾ ٻڌايو. ”تجربو ٻڌائي ٿو ته ڪيترائي جسم سخت آهن، پر اها سڄي جسم جي سختي ان جي بناوٽي جزن جي سختيءَ مان نڪتل آهي. ان ڪري ان نتيجي تي پهچڻ ۾ حق تي آهيون ته نه وراهي سگهڻ جهڙا جزا سخت آهن، نه رڳو انهن جسمن ۾ جن کي محسوس ڪيون ٿا پر ٻين سڀني جسمن ۾ به.“ بوائل جي طريقي تي هلندي، نيوٽن بيان ٿو ڪري ته مختلف جسمن جي خاصيتن ۾ فرق ان ڪري آهن جو جن ذرڙن مان ڪا به شيءِ ٺهيل آهي ان جي جزن جي وچ ۾ مفاصلو گهٽ وڌ آهي. نيوٽن جي جزن ۽ بوائل جي ڪارپسل جي تصور ۾ فرق آهي. نيوٽن جي مادي جزن ۾ ڪشش ڪرڻ ۽ ڌڪڻ جي قوت جو تصور به سمايل آهي. جيتوڻيڪ نيوٽن دنيا جي هر شيءِ کي مشيني انداز ۾ چرپر ڪندي ڏٺو پئي پر پوءِ به مابعدالطبعياتي تصور جو خاتمو عام طرح نيوٽن جي تعليم تي ئي ٿئي ٿو. حقيقت ۾ نيوٽن کي ئي ”فزڪس جو ابو“ سڏڻ گهرجي.

ارنيسٽ اسٽال جرمن ڪيميائي ايتمي نڪتي نظر جي تضاد کي پنهنجي نه بدلجندڙ (imponderable)، بي رنگ ۽ بي بوءِ مادي — باهه جي غير مادي اصول ڦلوجسٽن جي حوالي سان حل ڪرڻ جي ڪوشش ڪئي. ان ٻرڻ جي وضاحت کي ڏاڍو سولو ڪري ڇڏيو. شعلو، دونهون، ٽانڊو، خاڪ هڪ مادي مان ٻي مادي ۾ بدلجڻ لاءِ مختلف صورتون آهن. اهڙيءَ طرح ڦلوجسٽن جي تصور کي وڏي پيماني تي قبول ڪيو ويو ۽ ان سان غير ڪشش ثقل خاصيتون لاڳو ڪيون ويون. تجربي بهرحال ان نظريي کي رد ڪري ڇڏيو.

ميكائيل لومونوسوف روسي مادي جي حالتن، گرمي درجي جي ماپن ۽ فرئنگلن جي بجليءَ واري نُڪتي نظر کي وڌايو. هن اهو به چيو ته هر ايٽم پنهنجو مخصوص وزن رکي ٿو. هر تخليق ۾، جاندار يا بي جان، ڪارپسل چرپر ۾ آهن، اهي هر مثل يا جيئري وڻ ۾ چرپر ۾ آهن، معدنيات يا غير نامياتي (inorganic)، هر شيءِ ۾ آهن ۽ چرپر ۾ آهن ۽ ان ڪري هر ڪيميائي يا طبعياتي خاصيت جو سبب چرپر آهي. لومونوسوف جي چوڻ موجب عنصر (ايٽم) ڪنهن جي جسم جو اهو حصو آهي جيڪو ٻيو يا ان کان ننڍو حصو ڪو نه ٿو رکي ۽ ماليڪيول انهن جي گڏپ آهي.

جان ٽولنڊ چيو ته چرپر کي مادي جي پهرين گجهي خاصيت سمجهڻ گهرجي جيڪا ان کان ڌار ڪري سگهڻ ممڪن نه آهي ۽ اهو به چيو ته ڪا قطعي نئين شيءِ قدرت ۾ ظاهر ڪو نه ٿي ٿئي.

ڪيترن ئي فرانسيسي فلسفين جان ٽولنڊ جي نُڪتي نظر کي پنهنجو ڪيو. هولباخ چيو ته قدرت جو تصور لازمي طرح چرپر جو تصور به پنهنجي اندر رکي ٿو. پر ماڻهو پڇندا ته قدرت ڪڏهن کان چرپر حاصل ڪئي؟ اسان چئون ٿا ته چرپر مادي جي جوهر جو لازم آهي. مادو پنهنجي اندروني شڪتِيءَ/سگهه وسيلي چرپر ڪري ٿو. ان جي چرپر ان اندر لڪل مڙيل قوتن جو ئي نتيجو آهي.

ارڙهين صديءَ ۾ ان وقت هي لفظ چيا ويا جڏهن ”مادي“ ۽ ”شڪتِي“ جي باري ۾ صاف تصور اڃا مهيا ڪو نه ٿيو هو. اڄ اسين ڄاڻون ٿا ته شڪتِي پڻ مادو آهي ۽ آئنسٽائن جي فارمولو

۾ مادو ۽ شڪتي سنئين سڌي ۽ سادي رشتي ۾ ڳنڍيل آهن. قوانتم نظريو مادي جي وجود جي سڀني صورتن جي اولين ڳانڍاپي کي چٽو ڪري ٿو.

فرانسي ماديٽ پسندن اهڙي ڳالهه ڪو نه پئي ڄاتي. ٽولئنڊ کان پوءِ انهن چرپر کي خلا ۾ سادي تبديليءَ طور قبول ڪيو. ڊبريوٽ ان کان به اڳتي وڌي اهو چيو ته ماليڪيول تي اثر ڪندڙ ٻاهريون زور ختم ٿي سگهي ٿو پر ان جو ڳجهو مڙيل اندروني زور ڪڏهن به ختم ٿي نه ٿو سگهي. ان مان هو ان نتيجي تي پهتو ته قدرت جي چرپر دائمي آهي ۽ آرام نسبتي آهي.

1797ع ۾ جرمن ڪيمسٽ رچر (Richter) اها کوجنا ڪئي ته ڪيميائي عنصر ڪيميائي مرڪب ۾ ڪنهن مخصوص نسبت (ratio) سان آهن.

جان ڊالٽن اڃا اڳتي وڌي چيو ته آڪسيجن ۽ هائڊروجن ملي پاڻي ٺاهن ٿيون. هن ايٽم جي وزن جو تصور ڏنو. ڊميٽري مينڊلييف جي تحقيق جو شروعاتي نُڪتو اهو هو جنهن کان اڳتي وڌي هن پيريدڪ قانون تي تحقيق ڪئي.

1811ع ۾ ايووگيڊرو ڪيمسٽريءَ ۾ ايٽمي نظريي جو بنياد رکي چڪو هو، جيڪو ڊالٽن جي ايٽمي نظريي جو بنياد بڻجي ويو. ايووگيڊرو ايٽمي مادي (ماس) جي نسبت مقرر ڪرڻ لاءِ خاصيتي رستا کولي ڇڏيا. هن ان جو به ڏس ڏنو ته هڪ قوت ”ويلنس فورس“ (valence force) ايٽمن کي هڪ ٻي سان ڳنڍي بيهاري ٿي.

1815ع ۾ پرائو (Prout) چيو ته ايٽم وراهي سگهجي ٿو. هن چيو ته هر شيءِ جي ايٽم جو وزن هئڊروجن ايٽم جي وزن سان ڪو نه ڪو مخصوص نتيجو ظاهر ڪري ٿو. ان ڪري سڀني عنصرن جو بنياد هئڊروجن ايٽم آهي جنهن جا ايٽم ڪائنات جون ”پهريون ۽ آخري اڏاوت ڪندڙ سرون آهن.“

**مائيڪل فيراڊي** (Michel Faraday) ايٽمي نظريي کي بجليءَ سان ملايو. بجلي به مادي جيان فطرتي طرح ايٽمن جي ٺهيل آهي.

1846ع ۾ **ولهر ويبر** (Wilhelm Weber) مفروضو قائم ڪيو ته مادي جو مخصوص مقدار هميشه بجليءَ جي مخصوص مقدار سان ڳنڍيل آهي.

1865ع ۾ **لاشمت** (Loschmit) ڪنهن حد تائين صحيح؛ ايٽم جو قد بت مقرر ڪيو.

1897ع ۾ **جي جي ٿامسن** (J. J. Thomsen) بجليءَ جي سائنس جي واري ڪري اليڪٽران جي کوجنا ڪئي.

رڊر فورڊ ايٽم جي مرڪز تي کوجنا ڪئي ۽ اهو ٻڌايو ته جيڪڏهن هڪ ايٽم ڌرتيءَ جيڏو هجي ته ان جو مرڪز رڳو هڪ شهر جيترو مس ٿيندو. اليڪٽران ۽ مرڪز جي وچ ۾ خلا آهي. جيتوڻيڪ اهو مرڪز ايترو ننڍو آهي پر رڳو ان جو نوس هڪ ڪيوبڪ سينٽي ميٽر وزن ۾ 114 ملين ٽن ٿيندو...

(ناتمام)

\*\*\*

## ڇا علم ۽ عمل ورثي ۾ منتقل ٿين ٿا؟

سنڌ جي لوڪ ادب ۾ ڪيتريون ئي اهڙيون آکاڻيون ملن ٿيون جن ۾ ڄاڻايل هوندو آهي ته علم ۽ عمل (هنر) ورثي ۾ منتقل ٿيندا آهن. ان جي ثابتيءَ لاءِ ڪنهن علم واري اڪابر جهڙوڪ بادشاهه جي وزير جو، خاص طرح پُٽ، ڪنهن ٻهري ۾ رکي جٽ دائيءَ وسيلي پالڻ جو ذڪر ڪندي، ان کي اُتان پڇرائي، پوءِ ڪا نه ڪا اهڙي گجھارت سليندي ڏيکاريو ويندو آهي جيڪا بادشاهه به سنئين ڪري نه سگهيو هجي.

ڪجهه بادشاهن جي حوالي سان اها ڳالهه به ڪئي ويندي پئي رهي آهي ته دنيا جي پهرين ٻوليءَ جي کوجنا لاءِ ڪنهن ٻار کي اونڌاهي ڪوٺيءَ ۾ پاليو ويو ۽ ان ٻار جيڪو پهريون لفظ ڳالهايو اهو ڄاڻيو ويو ته ڪهڙي ٻوليءَ جو هو ۽ پوءِ ٻڌايو ويو ته ترڪ ٻوليءَ جي ماءُ دنيا جي پهرين ٻولي هئي.

تازو ئي اخبارن ۾ خبرون ڇپيون ته هٽلر جي ڏوهتي پنهنجي ناني وارو نسلي برتريءَ جو نعرو هڻي سياست جي ميدان ۾ ڪاهي پئي آهي. هوءَ نازيٽ (نازي ازم) کي نئين سر جيئارڻ گهري ٿي. نئين نازيٽ جا پوئلڳ اڄ ڪلهه جرمنيءَ ۾ رت وهائڻ ۽ دهشت پکيڙڻ جون ڪاروايون ڪندا رهن ٿا.

ڇپان ۽ برطانيا جو مثال اڄ به اکين سامهون آهي، جنهن ۾ بادشاهي ورثي ۾ منتقل ٿئي ٿي ۽ بادشاهت جو وارث پيدا ڪرڻ

لاءِ تمام هوشياريءَ سان ”نسل جي پاڪائيءَ“ جو خيال رکيو وڃي ٿو.

تاريخي طرح جيڪي به بادشاهه ٿي گذريا آهن اڪثر ڪري انهن جو اولاد پنهنجي پيءُ جي تخت جو وارث قرار ڏنو پئي ويو آهي.

پنهنجي پنهنجي دور ۾ جن به جنگبازن ڀرپاسي وارن ملڪن تي ڪاهون ڪري، ڦري ماري پنهنجون سلطنتون قائم ڪيون ۽ پاڻ بنا ڪنهن ”غير خانداني“ سازش وسيلي مٿا، انهن جو اولاد سڄيءَ سلطنت جو وارث ٿي وينو.

تاريخ ۾ جيڪي به ڊڪٽيٽر ٿي گذريا آهن انهن مان اڪثر جي اولاد پنهنجي پيءُ جي تخت ۽ بخت جي وارث ٿيڻ جي دعويٰ پئي ڪئي آهي.

لڳ ڀڳ سڀني جاگيردارن ۽ ٻي ملڪيت وارن جي اولاد پنهنجي پنهنجي پيءُ جي جاگير ۽ راڄ ڀاڱ يا ملڪيت تي وارثي پئي ڄمائي آهي.

حقيقت اها آهي ته بادشاهت يا شهنشاهت ۽ سلطنت جي وارثي جاگيردارڪي پيداواري سرشتي جو مٿيون ڍانچو آهي جنهن ۾ جاگيردار ۽ سندس راڄ چٽي صورت ۾ نظر ايندا. ان ئي سرشتي ورثي ۾ مال جي منتقلي کي پڪي پختي ۽ قانوني شڪل ڏني. گذريل ٻن هزار سالن کان سڄيءَ دنيا ۾ وراثت جي قانون وڏا خون خرابا ڪرايا آهن ۽ لکين گهريلو (خانداني) سازشن کي جنم ڏنو آهي.

جتي به جاگيردار ثقافت جا اثر نمايان رهيا آهن يا هن وقت به ڪجهه اثرات آهن اتي خاص طرح سياسي عمل ۾ اهو لاڙو به



نظر اچي ٿو ته سياستدان جو اولاد يا زال پاڻ کي پنهنجي پيءُ جو جانشين سمجهي ۽ سڏائي. سياست ۽ پارٽي به انهن جهڙوڪر جاگير سمجهي يا ملڪيت سمجهي رکي آهي. برما کان وٺي بنگال ۽ سلون کان ٿيندي پاڪستان تائين ان جا چٽا اهڃاڻ ملن ٿا.

ان ڳالهه کي ٿورو ٻي نموني وڌيڪ چٽو ڪري سگهجي ٿو.

جتي به جمهوري سرشتو رائج آهي ۽ حڪومت توڙي پارٽي اندر جمهوري اصولن جي پاسداري ڪئي وڃي ٿي اتي ورلي ڪو اهڙو مثال ملندو جنهن ۾ سياسي پارٽيءَ جي اڳواڻ جي اولاد يا زال پاڻ کي ساڳيءَ جاءِ تي رکڻ، مڙهڻ يا قبضو ڪرڻ جي ڪوشش ڪئي هجي. برطانيا جي وزيراعظم ونسٽن چرچل ۽ اميريڪا جي صدر ڪينيڊي جو مثال آڏو آڻي سگهجي ٿو. ٻئي پنهنجي پنهنجي دور ۽ ملڪ جا پسنديدہ شخص هئا، ٻئي اڳواڻ هئا، ٻئي پنهنجي پنهنجي ملڪ جي اهم ترين عهدن تي آيا ۽ ڪيترائي نمايان ڪارناما سرانجام ڏنائون پر سندن موت پڄاڻان سندن زالن يا اولاد مان ڪنهن به فرد سياسي وارثيءَ جو هوڪو نه ڏنو. اهي پارٽيون به موجود آهن ته انهن جي حڪومت به ايندي ويندي رهي ٿي. ڇا هتي واجبي طرح اهو سوال نه ٿو پڇي سگهجي ته ايئن ڇو آهي؟

علم، فن ۽ هنر جي دنيا ۾ ته مثال ئي يگانا آهن. ڪهڙا ڪهڙا ۽ ڪيڏي نه وڏي پائي جا عالم، فنڪار ۽ هنرمند ٿي گذريا آهن! انهن مان ڪجهه کان سواءِ باقي سڀني کي زالون به هيون ته اولاد به هو. ڇا ڪا به زال يا ڪو به پٽ يا ڌيءُ اهڙو سجهيو

جنهن پنهنجي مڙس يا پيءُ جي ”انهيءَ ملڪيت“ جي وارثيءَ جي دعوا ڪئي هجي؟

سقراط جو پٽ سيني تي هٿ هڻي چوي ها نه، ته ”آءُ پنهنجي پيءُ جي ڏاهپ جو وارث آهيان!“ مارڪس جي ڪا ڌيءُ به اهڙا ئي لفظ چئي سگهي پئي. مائو زي-تنگ جي زال به دعوا ڪري سگهي ها. پڪاسو جا پويان به هام هڻي ٿي سگهيا. انهيءَ ۾ ڪو شڪ ناهي ته ڪي شاگرد پنهنجن استادن کان به گوءَ ڪڍي ويا پر هن سوال کي بي نموني سان به بيان ڪري سگهجي ٿو، يعني تاريخ ۾ جن به شاندار علمي، فني ۽ هنري ڪارناما سرانجام ڏنا آهن ڇا انهن جا بومان (ابو امڙ، والدين، Parents) به سندن جيڏا يا انهن کان وڌيا گهٽ عالم، فنڪار ۽ هنرمند هئا؟ علم، فن، هنر ۽ جمهوري سياسي پارٽين جي حوالي سان مٿي پڇيل سڀني سوالن جا جواب جيڪڏهن وراثت جي منتقليءَ بابت ”نه“ ۾ جواب ڏين ٿا ته پوءِ بجاءِ طور به سوال وڌيڪ پڇي سگهجن ٿا:

1. جتي ذاتي ملڪيت جو رواج آهي (ذاتي ملڪيت واري يعني طبقاتي سماج ۾ اتي) وراثت ۾ ملڪيت ڇو پونين ڏانهن منتقل ٿئي ٿي؟
  2. جتي سياست ۾ ڊڪٽيٽري يا هڪ هٿي آهي، اتي سياسي وراثت جي هام ڇو ٿي هڻي وڃي؟
- سنڌ ۾ پيداواري نظام طور جاگيردار پيداواري طريقو چانيل آهي، تنهنڪري مٿين ڍانچي ۾ به جاگيري اثر نمايان آهن.

سنڌي عوام جي گذريل ڏهاڪي واري جمهوري جدوجهد<sup>9</sup> جاگيرداريءَ جي بالاتر حيثيت کي ڦٽي ان ۾ ڦاٽ وجهي ڇڏيا آهن. سنڌ ۾ هوري هوري وڌندڙ صنعتڪاري جمهوري جدوجهد کي طاقتور بڻائيندي ويندي ۽ جيئن جيئن جمهوري جدوجهد زور وٺندي ويندي تيئن تيئن جاگيردارڪا ثقافتي اثر به ٽٽندا ويندا. ڪجهه عرصو اڳ تائين جاگيردار ۽ ان جي سرشتي کي طاقتور بڻائيندڙ ملا، پير ۽ مرشد جڏهن به چوندون ٿينديون هيون، ووترن کي گهرائي، ڌڙڪي ۽ دهمان سان ووت وٺندو هو. 1988ع ۽ 1990ع وارين چونڊن ثابت ڪيو آهي ته جاگيري ثقافت جي پيٽ ۾ خنجر لڳي چڪو آهي. 1993ع جي چونڊن ۾ آيل اميدوارن جي فهرست به سبق ٻڌائي ٿي ته جاگيردار مٺي مارائي بنا پچر نه ڇڏيندو ۽ ٻيو ته جمهوري قوتون طاقتور ٿينديون پيون وڃن.

اسان وٽ سنڌ ۾ جيڪي سياستدان پنهنجيءَ سياست ۾ حقيقتن يا بظاهر ناڪام ويا آهن، انهن مان جيڪي جاگيردار آهن انهن جو اولاد سياست ۾ به آهي (۽ پنهنجي پيءُ جي سياست جي ڪجهه نه ڪجهه صفائي به پيش ڪري ٿو) پر ان جي پوئلڳيءَ يا وراثت جي دعوا نه ٿو ڪري. البت جيڪي اڳواڻ پنهنجيءَ سياست ۾ ڪامياب رهيا آهن انهن جي اولاد سياسي ورثي جي به دعوا ڪئي آهي، جن مان ٻه مثال وڌيڪ ڄڻا آهن — شهيد عوام محمد فاضل راهوءَ جو اولاد ۽ قائدِ عوام شهيد ذوالفقار علي ڀٽي جو اولاد.

9. ايم آر ڊي واري جدوجهد، 1983ع.

محمد اسماعيل راهو پنهنجي پيءُ جي سياسي وراثت جون ڳالهيون پئي ڪيون آهن. فاضل صاحب جي سياست جيڏي وڌيڪ وطن دوست، عوامي، جمهوري ۽ انقلابي ۽ ان سان گڏ باعمل ۽ وفادار هئي، تيڏي ئي اسماعيل صاحب جي سياست ان جي نفي ڪندڙ آهي. فاضل سنڌ جي سياسي اُپ جو سڀ کان سهڻو تارو هو ۽ هي اونداهي ڌرتيءَ جو اجهاميل ڪوئلو. هتي فاضل جي سياست تي تفصيلي ڳالهائڻ جو مناسب موقعو ناهي البت ايترو چئي سگهجي ٿو ته اسماعيل صاحب پنهنجي سياسي وراثت واري دعوا سبب فاضل جي عاليشان سياست کي گندو ڪرڻ جي هر ممڪن ڪوشش ڪئي آهي — فاضل جو ٻيو پٽ ان عمل ۾ ساڻس سهڪاري آهي.

بينظير صاحبه پنهنجي پيءُ جي سياسي وراثت جون ڳالهيون پئي ڪيون هيون. سامراجي مومن جنرل جو اونداهو راڄ هو. ڀُٽي صاحب جا لڳ ڀڳ سمورا جاگيردار شيدائي با ادب با ملاحظه ان سان گڏ هئا. وراثت جي دعوا هن کي ٺهيل ٺڪيل مارشل لا مخالف عوامي قوت پليٽ ۾ سينگاري پيش ڪئي، پر ان کان به وڌيڪ سندس پنهنجو ۽ سندس ماءُ نصرت ڀٽو صاحبه جو اهو پختو، جمهوري، جوشيلو ۽ مارشل لا مخالف عمل ۽ ٻيون سوين سماجي حالتون ئي هيون جن بينظير صاحبه جي سياسي اڳواڻيءَ کي پختو ڪيو. ڀٽو صاحب پاڻ به فوجي ڊڪٽيٽر خلاف عمل ۾ اچڻ جي ڪري هڪ نمايان حيثيت والاري بيٺو هو. ڀٽي صاحب کي طاقتور بڻائيندڙ تي عنصر ٻيا به هئا — پهريون، هو جاگيردار طبقي مان هو. ٻيو، حڪمران ٿي رهيو هو ۽ ٽيون، ماڻهو فوجي ڊڪٽيٽري مان بيزار ٿي چڪا

هئا ۽ کين ڀُٽي صاحب جي جمهوري نعري وڏيون ايماني قوتون بخشيون. 1988ع کان پوءِ، ڀُٽي صاحب جي شهادت جي چيڪ ڪئش ڪرائڻ کان پوءِ، بينظير صاحبہ پنهنجي ماءُ جي سهڪار سان جيڪا سياست ڪئي آهي، ان ۾ ڀُٽي صاحب جو وجود هڪ سياسي تمغو آهي، هڪ چپر ۽ چانو آهي، باقي سڀ ڪجهه هن ماءُ-ڌيءُ جو ڪردار آهي. هاڻي شهيد ڀُٽي جو نالو ايئن آهي جيئن ڀُٽي صاحب جي سياست ۽ ضياءَ جي حڪومت ۾ اسلام جو نعرو هو.

1993ع جي چونڊن جو چَوَڀول شروع ٿيندي ئي ڀُٽي صاحب کي ڪجهه پوسٽر چنڊڙايا ويا آهن جن ۾ شهيد ڀُٽي صاحب جو سياسي وارث مير مرتضى ڀُٽي کي ڄاڻايو ويو آهي. اهو پوسٽر ئي هيءُ مضمون لکرائڻ جو ڪارڻ ٿيو.

مير مرتضى ڀُٽي صاحب سنڌ جي 17-صوبائي ۽ 6-قومي سيٽن تي فارم پرايو آهي. تن اخبارن کي ٽيليفونڪ انٽرويو ڏئي چڪو آهي. سندس نمائندگي ڪندڙن ۾ سندس ماءُ، سندس گهر واري ۽ سبڪ مجيد نالي دوست نمايان آهن ۽ ڪارڪن ميدان ۾ ورڪنگ ڪاميٽي آهي.

ڪنهن زماني ۾ ۽ اڄ به دشمن جي مخالف به ماڻهوءَ جي ڪردار جو هڪ ماڻ هئي. مخالفت ڪندڙ دشمن جيڪو وڌيڪ ڪمينو ۽ بدمعاش اوترو ئي هو وڌيڪ سورهيه ۽ سرواڻ. پر افسوس جو مير مرتضى جي سلسلي ۾ اهو تصور پوريءَ طرح ٺهي نه سگهيو. هونئن ته ملڪ کان ٻاهر رهي هلايل جدوجهد به ڪيترن ئي اڳواڻن کي سرواڻ سورهيه بڻائي ڇڏيو آهي، جيئن خميني هو يا ڪجهه عرصو بينظير صاحبہ جو ٻاهر رهڻ هو، پر

مير مرتضىٰ کي وڏو ڌڪ ان ڪري لڳو جو سامراجي مومن جنرل جي مخالف پروپيگنڊه مضبوط هئي ۽ ان کي مير مرتضىٰ جي ڪجهه عملن خاص ڪري جهاز کي اغوا ڪري افغانستان ۾ لاهڻ کان پوءِ مرتضىٰ جي اقرار تي تقرير، ورڪنگ ڪاميٽي جي عوام کان ڪٽيل نسبتن غير جمهوري رويي ۽ بينظير صاحب ۽ نصرت صاحب جي ملڪ ۾ موجوديءَ، جمهوري سياسي عمل ۾ دلير اڳواڻيءَ ۽ گذريل چونڊن ۾ سندس لاتعلقيءَ ۽ سندس پيڻ ۽ ماءُ پاران سياسي جوڙ توڙ يا گهٽ وڌائيءَ ۾ باعمل ڪردار ڪمزور ڪري ڇڏيو.

ان ڪري اڄ جڏهن سياسي وراثت جي ڳالهه ميدان تي آئي آهي تڏهن اها هڪ وڏو سوال به نشان تي پئي آهي — ڇا علم ۽ عمل ورثي ۾ منتقل ٿين ٿا ۽ ڇا وڌڻ جي علم ۽ عمل تي وراثيءَ جي دعويٰ ڪري سگهجي ٿي؟

اچو ته تاريخ جي انتهائي اهم ڪجهه نالن کي ياد ڪيون ۽ ڏسون ته ڇا انهن مان ڪنهن هڪ به پنهنجي بومان کان ملندڙ ذهني ورثي جي ڳالهه ڪئي آهي.

اناگريٽس، اناگراماندر، آرڪمڊيز، سقراط، افلاطون، ارسطو، ايبڪيورس، ٿالمي، جابر بن حيان، وغيره.

انهن مان ڪنهن به، نه ته پنهنجي بومان کان ملندڙ علمي، هنري يا فني ورثي جي ڳالهه ڪئي ۽ نه ئي وري منجهانئن جن جي شادي ٿيل هئي ۽/يا کين اولد به هو تن جي پونين پنهنجن وڌڻ جي علمي، هنري، فني ۽ شخصي لياقتن جي ورثي ۾ منتقل ٿيڻ جي ڳالهه ڪئي. ها، ايئن ضرور ٿيو آهي ته شاگرد، پوءِ ڀلي پُٽ هجي، پنهنجي استاد کان به گوءِ کڻي ويو آهي ۽

هن فخر سان اقرار ڪيو آهي ته هو فلاڻي يا فلاڻي فلاڻي جو شاگرد آهي.

هتي فطري طرح هڪ سوال اڀري ٿو ته نيٺ ڪهڙو سبب آهي جو ٻي ته ڪنهن به علمي شعبي ۾ وراثت جي مالڪيءَ يا منتقليءَ جي دعوا نه ٿي ٿئي پر سياست ۾ ٿئي ٿي ۽ اها به تڏهن جڏهن سياست نسبتن سوڀاري يا اقتداري رهي هجي. منهنجو خيال آهي ته هن سوال جو جواب سڌو، سادو، کليل ۽ سمجھ ۾ ايندڙ آهي.

علم، فن، هنر ۽ شخصي ڪردار جي وارثيءَ لاءِ لازم آهي ته ماڻهوءَ ۾ اهي لياقتون اتم درجي موجود هجن تڏهن ئي وارثيءَ جي هام هڻڻ لائق ٿي سگهندو. جيئن ته علمي، فني، هنري ۽ شخصي ڪردار جي اصولي پيٽ ۽ پرک ڪري سگهجي ٿي، نعري، هلڙبازيءَ ۽ انڌي عقيدتي پرستيءَ بدران نوس علمي بنيادن تي ٿئي ٿي تنهنڪري انهن شعبن ۾ وراثت جي ڳالهه ڪري سگهڻ جي جرئت به نه ڪئي وئي آهي.

سياست ۾ وراثت جي ڳالهه ان ڪري ٿئي ٿي جو ان ۾ هن وقت تائين نوس بنيادن تي حساب ڪتاب ۽ پرک جو رواج نه پيو آهي، هلڙبازيءَ ۽ عقيدتي پرستيءَ وسيلي ڪم ٿيڻي سگهجي ٿو ۽ وڏي ڳالهه ته ”مفت“ ۾ ليڊري ۽ يا اقتدار جو چشڪو وٺي سگهجي ٿو، بلڪل ايئن جيئن ذاتي ملڪيت جي منتقليءَ وسيلي بنا پورهئي عياشي ميسر ٿيو وڃي.

اصولن ٿيڻ ايئن گهرجي ته ڪنهن به پونير کي پنهنجن وڏڙن جي ڪنهن به شيءِ تي وراثت جو حق نه هجڻ گهرجي — جنهن وٽ پنهنجي شخصي ڏاهپ ۽ ذات هوندي اهو ئي گهربل

شعبي ۾ خود بخود ”وارث“ (سنياليندڙ) سمجهيو ويندو جيئن مارڪس ۽ اينجلس جي ورثي جو سنياليندڙ لينن هو يا اڳوڻن جو علم، فن ۽ هنر، اڄوڪن جو علمي، فني ۽ هنري ورثو آهي. حقيقت اها آهي ته ذاتي ملڪيت تي به وراثت نه هجڻ گهرجي. اها به طبقاتي سماج جي بدمعاشي آهي جو وڏڙن جي ملڪيت تي دعوا ڪئي وڃي ٿي، باقي ذهانت ۽ عمل تي وارثي ته مورڳو جهالت ئي نه، ڌوڪي بازي آهي.

(1993ع ۾ لکيل)

\*\*\*



## وهمن جي دنيا کان ٻاهر نڪرڻ جي ڪوشش

(حبیب آدرش ڀٽي جي ترجمو ڪيل ڪتاب  
”روشنیءَ جي تلاش ۾“ جو مهاڳ)

جنهن جي ذهن ۾ سوال ناهي اهو جاهل، ڄٽ، اُٻوجهه ۽ ڇٽ آهي. سوال اٿاري سوال جو جواب نه ڳولڻ به وهمي دماغ جو ڪم آهي ۽ سوال جو جواب ٻڌي مناسب ڇنڊڇاڻ ڪرڻ بنا ان تي ڀروسو ڪرڻ پڻ اڻڄاڻائي جي نشاني آهي. جيڪو ماڻهو جيترا گهڻا سوال اٿاري ٿو ۽ جيترا گهڻن سوالن جا جواب ڄاڻي ٿو، اهو ماڻهو اوترو ئي وڌيڪ سڃاڻ آهي.

اهو ته شايد ماڻهو ئي ناهي جنهن پنهنجي سڄي ڄمار ۾، ننڍپڻ کان وٺي ٻڌايي تائين سوال نه اٿاريا هجن. ڄمندي ئي ذهني طرح ڇٽ ٻار کان سواءِ شايد ڪو هجي جنهن پاڻ بابت، پنهنجي گهراڻي بابت، پنهنجي آسپاس بابت، ڌرتي ۽ سنسار بابت ۽ ”قسمت“ ۽ قدرت بابت سوال نه پڇيا هجن.

قدرت ۽ قدرت جي لقائن بابت ماڻهن هزارين قسمن جون تشريحون پئي ڪيون آهن. انهن سڀني کي پاڻ ۾ هڪجهڙائي رکڻ جي ڪري جيڪڏهن درجيبندي ڪيو وڃي ته ٻه ڌڙا ٺهي پوندا. هڪڙو انهن ماڻهن جو ڌڙو جيڪي چون ٿا ته سڄو جڳ (جيترو به آهي ۽ منجهس جيڪي به رنگارنگيون ۽ رونقون آهن) سمجه ۾ نه ايندڙ، عقل کان ڇڙهيل، فطرت کان مٿاهين پر سڀ طرفي سگهه رکندڙ هستيءَ يا هستين جو جوڙيل آهي. (ان

هستيءَ يا هستين جو ڪو به متفق راءِ ۽ تصديق ٿيل ماڻ، قدبت، عمل جو دائرو ۽ حاڪمي جو ٻل مقرر ناهي. سائنسي ڪوجنائون جيئن جيئن نت نئين شين، وسعتن، اصولن ۽ قاعدن کي ظاهر ڪنديون پيون وڃن تيئن تيئن ان هستيءَ يا هستين جي تشريح ۽ قدبت ۾ ڦيرڦار ايندي رهي ٿي. اها هستي يا هستيون سندن سوچ جي تخليق ۽ ماحول جي سونسائي سوجه کان سواءِ ڪجهه ناهن، ڪو به وجود نه ٿيون رکن پر نسل در نسل نون ڄمندڙن جي ذهن ۾ ويهاريون وڃن ٿيون. ٻي ڌڙي ۾ اهي ماڻهو شامل آهن جن تي جيئن جيئن قدرت ۽ سنسار جي لقائن جا راز باقوربا پيا وڃن ۽ سائنسي ترقي ٿئي ٿي تيئن تيئن سندن ڀروسو تصديق وندو پيو وڃي ته ڪائنات جي تشريح ذهني طرح گهڙيل ۽ وهمي طرح مقرر ڪيل ڪنهن به هستيءَ يا ڪن به هستين (جيڪي سمجه ۾ ايندڙ، عقل کان چڙهيل ۽ فطرت کان مٿاهيون هجن) جي سڀ طرفي سگهه جو ڪرشمو ناهي، مادو پنهنجن سڀني روپن ۽ لقائن سميت پنهنجي فطرت ۾ ڪنهن به خالق جي تخليق جو محتاج ناهي، انسان جو دماغ پاڻ ئي مادي جو ٺهيل آهي ۽ ماڻهوءَ جون سوچون سمجهون ۽ ذهني تخليقون سندس ميجالي، مادي جي ئي هڪ ڪرت آهن تنهنڪري اهو ممڪن ئي ناهي ته پوءِ ٺهيل شيءِ، ماحول جو اولڙو، سوچ — هڪ سونسو ۽ وهم، خيالي هستي — پاڻ کان اڳ موجود، حقيقت، مادي يعني پنهنجي خالق جو خالق ٿي سگهي.

ماڻهو جيترين گهڻين خيالي هستين تي ڀرم رکڻ جي وهم ۾ ڦاسل آهي اوترو ئي وڌيڪ تنگ نظر، ڪٽر ۽ ساڙيلو آهي، هو پاڻ ۽ پنهنجن همخالن کان سواءِ ٻيو ڪنهن کي به پنهنجن

وهمن ۽ وسوسن جي ڪيل پوڄائن ۽ سندن سوچ موجب ان جي نتيجي ۾ ملندڙ لذتن ۽ عياشين ۾ شريڪ نه ٿو سمجهي ۽ سندن ڀرمن ۾ ڀاڱي ڀائيوار نه ٿيندڙن کي ڏوهي، ڀٽڪيل ۽ واجب القتل قرار ڏئي ٿو. هو پنهنجو پاڻ کي به پنهنجي تخليق ڪيل يا پنهنجن وڏڙن کان ٻڌل سڀ طرفي سگهه رکندڙ هستيءَ يا هستين کان ڊيڄاريندو رهي ٿو. هو صبح شام پنهنجن ڀرمن ۽ عقيدن جي ڀڃڪڙي به ڪري ٿو ته توبهه تائب به ٿئي ٿو ۽ توبهه تائب ٿي ڪري وري ڀڃڪڙي ڪري ٿو. جي ڀروسو، ايمان ۽ عقيدو سڄو هجي ته ايئن ڇو ٿئي؟ سڄي ڳالهه هيءَ آهي ته جنهن کان ڊڄبو آهي ان سان پيار نه ڪري سگهيو آهي ۽ نه ئي وري ان لاءِ اندر ۾ ڪا عزت ذري هوندي آهي. جيڪو ڪجهه هوندو آهي اهو رڳو ڏيکاءِ ۽ ٻين ماڻهن جي وات کي بند رکڻ لاءِ.

ماڻهو جيڪو سونسن ۽ وهمن کان جيتري قدر آڄو آهي اهو گهڻي ڀاڱي اوتري قدر ئي فراخدل، وسيع نظر، انسان دوست ۽ امن پسند ٿئي ٿو. لطيف سائينءَ سڀني عالمن کي آباد ڪرڻ جي دعا گهري هئي، هن جي نظر گروهن ۽ فرقن، مومنن ۽ مشرڪن، دينن ۽ ڌرمن، قبيلن ۽ قومن جي ڪٽرپڻي کان آجي هئي، هن اڪيليءَ سنڌ جي سڪار کي ڪافي نه سمجهيو، هن دنياڻن، ڏيهن، مجموعي طرح سڀني ماڻهن جي سک سهنج کي نظر ۾ رکيو پر پنهنجيءَ سنڌ کي به نه وساريو. سنڌ به سڪي هجي ۽ دنيا به آباد هجي ته پوءِ هٻڃ ۽ خودغرضيءَ کي ڪڍي ڦٽو ڪرڻ سان دنيا ۾ نه ڪاهون هونديون ۽ نه ئي جنگون، نه

انساني کوس هوندا ۽ نه ئي وري ڪٽرپڻو، نه تنگ نظريون  
هونديون ۽ نه ئي وري ڪينا ۽ فساد...

وحشت جانور ۾ آهي ۽ ماڻهوءَ ۾ ماڻهپو. جيڪڏهن ڪو  
ماڻهوءَ-روپيو وحشي آهي ته اهو جانور کان به بدتر ئي ليکبو  
— ماڻهو ته اوسر جي اتاهين ڏاڪي تي آهي. هن کي ته تهذيب  
۽ تمدن پريو ۽ ڪلچرڊ (سڌريل) هئڻ گهرجي. جيڪو پنهنجن  
ذاتي مفادن کي مٿاهون رکندي ڪائنات جي هر نعمت تي پنهنجو  
قبضو رکڻ گهري ٿو ان ۾ سڌريل هئڻ جي، ماڻهپي واري نشاني  
ئي ڪهڙي؟ هو ته خود غرض، ڪمينو ۽ نيچ آهي.

انهيءَ خود غرضيءَ، ڪمينائپ ۽ نيچائيءَ کان آجوتڻ لاءِ  
۽ سڌرڻ، تهذيب يافته ٿيڻ ۽ ڪائنات جي نعمتن ۾ سڀني  
ساهوارن کي پاڳي پائيوار ڪرڻ لاءِ ماڻهوءَ کي علم جي، تعليم  
جي گهرج آهي. علم ئي اها پهرين ڪسوٽي آهي جيڪا جانور ۽  
ماڻهوءَ جي وچ ۾ فرق ڏيکاري ٿي ۽ علم جو ماڻهوءَ جي فائدي  
۾ واهپو ماڻهپي جي پهرين نشاني آهي.

سونسن ۽ وهمن جي دنيا کان ٻاهر ڪڍڻ ۽ ماڻهپي ڏانهن  
مائل ڪرڻ جي ڪوشش هن ڪتاب ۾ پڻ نظر اچي ٿي. برترانڊ  
رسل جي ڪتاب ”مان عيسائي ڇو نه آهيان؟“ جو مغز هن ڪتاب  
۾ آندل آهي. عيسائيت جي ڪٽرپڻي مان رسل ڪيئن آجوتڻو  
ان کان بهتر نموني واقف ٿيڻ لاءِ ان ڪتاب جو اڀياس ضروري  
آهي. ”فلسفو ۽ زندگي“ ۾ به رسل ڪجهه سوال اٿارڻ، ذهن ۾  
آڻڻ ۽ انهن تي سوچڻ جي دعوت ڏي ٿو. ابراهيم ميسو جي  
مضمون ”مذهب، سائنس ۽ انساني قدر“ ۾ انهن سڀني ڪٽرپڻي  
کان آجوتڻو ڪري هڪ ڪمري ۾ ويهارڻ جي ڪوشش ڪيل آهي،

جڏهن ته ايرڪ فرام جي مضمون ”ايمانُ — شخصيت جو هڪ رخ“ ۾ ايمان سان گڏ شڪ کي سمجهڻ جو جتن به ڪيل آهي ۽ آخر ۾ آهي زان پال سارتر، جنهن جي سوچ ترقي پسندي ۽ رجعت پرستي جي وچ ۾ لڏندي رهي ٿي، ان هوندي به ڏنل انٽرويو جي ترجمي ۾ خدا بابت سندس خيال ڪجهه چرڪائيندڙ آهن، پر خصوصي ذڪر لائق آهن انهن سڀني مضمونن جو اردو ۾ ترجمو ڪندڙ، خالد سهيل جا خيال، جيڪي زاهد ڏانهن خط جي صورت ۾ ظاهر ڪيا ويا آهن. پڙهڻ کان پوءِ ايئن ٿو لڳي جڻڪ هر فرد، جيڪو پڙهي ۽ سوچي ٿو ۽ سمجهڻ گهري ٿو، ان کي انهن سڀني ڏاڪن تان لنگهڻو پوي ٿو جن تان خالد سهيل اڪريو آهي.

مون پنهنجن وڏڙن ۽ استادن کان انهن سوالن جي جوابن لهڻ جي ڪوشش ڪئي ۽ منهنجو پُٽ ساجد مون کان اهڙا ئي سوال پڇندو رهندو آهي. جن دوستن جي ننڍپڻ کان واقف آهيان انهن بابت به اها ڄاڻ اٿم ته انهن به پنهنجن وڏڙن کان اهڙا سوال پڇيا هئا. انهن کي ۽ مون کي پنهنجن سوالن جي موت ۾ ماڻ ڪري ويهڻ جا دڙڪا ملندا ۽ جيئن ٻڌايو وڃي ٿو تيئن ان تي ڀروسو رکڻ لاءِ دٻاءُ پوندو رهيو ۽ انت ته مجموعي طرح مخصوص فرقي جي وهم پرستي پلئ پيئي. ساجد کي مون وٽان ته وهم پرستي نه ٿي ملي پر سندس باقي ماحول ۾ اها رچيل آهي. تنهنڪري اسان جي هن نسل کي وهم پرستيءَ ۽ عقلمنديءَ جي به-واڻي تي پنهنجي ٻاراڻي ذهانت سان دل من هڻندي ۽ ٻڌندي ترندي سفر ڪاٽي جوان ٿيڻو پوندو پر آءُ پاڻ کي انهن عذاب هيٺ آيل ۽ گهاريندڙ ڏاهن ماڻهن جي قطار پٺيان هلندي

ٿو ڀانيان جن ڏک ڏسي به وهم پرستي ۽ جهالت جي اوندھ گھاتي ڪرڻ بدران روشن خياليءَ، عقلمنديءَ ۽ علم جي ڏيائي ٻاري پاڻ سان گڏ ڪئي آهي، جيڪي جهالت ۽ وحشت جي اونداهي دنيا ۾ ماڻهپي ۽ علم جو سوجھرو ڪرڻ گھرن ٿا. جنهن به معاملي بابت ڄاڻ آهي ۽ حقيقت پتري ٿيل آهي ان بابت هر قسم جا وهم وسوسا ٿئي وڃن ٿا. ماڻهو، جيڪي هت جي ليڪن، ٺڪتن (برجن) جي بناوت، ديون پوتن جي تصور وغيره جي حقيقت ڄاڻن ٿا اهي انهن بابت ڪنهن به قسم جي وهمن ۾ نه ڦاسندا. ماڻهو جيستائين وهمن کان آڇو نه ٿيو آهي تيستائين حقيقتن کي سندن سچي روپ ۾ ڄاڻي نه ٿو سگهي. هيءُ ڪتاب وهم جي دنيا کان ٻاهر ڪڍڻ، ماڻهپي ڏانهن آڻڻ جي هڪ ڪوشش آهي. جيڪڏهن پڙهندڙ جي دماغ ۾ ڪتاب پڙهندي کي علم وڌائيندڙ سوال اڀريا ته سنڌي ۾ ترجمو ڪندڙ، حبيب ڀٽي جي سڌ پوري ٿيندي نظر ايندي. هو پنهنجي وت ۽ ڏات آهر سنڌي ماڻهن جو علم وڌائڻ لاءِ پتوڙي رهيو آهي. اڳ به سندس مختلف مضمون ڇپجي پڌرا ٿي چڪا آهن. سندس هن جتن کي به علمي حلقن ۾ اوس ساراهيو ويندو.

\*\*\*

## ذهن کي وهمن ۾ ڦاٿل رکڻ جي ”سائنسي“ ڪوشش

### گجھه بابت ”گجھي“ رپورٽ ”سائنسي دوزخ“

گڏيل آمريڪي رياستن (گ ا ر) جي هڪ جاسوس ۽ سڃي دنيا ۾ سڀ کان وڌيڪ فتناءَ سازشون اُڀاري، ڀاري، پالي ٿا، وڌائي ۽ پکيڙي گ ا ر جي سامراجي مفادن کي محفوظ رکڻ لاءِ ڪوششون ڪندڙ سرڪاري تنظيم ”سينٽرل انٽيليجنس ايجنسي“ (سي آءِ اي)، جنهن جون مصروفيتون ۽ ترجيحوں سوويت يونين جي ٽٽي پوڻ کان پوءِ ڪي قدر بدلجي ويون آهن، پنهنجي هڪ تازي ”ڪوجنا“ ۾، ذهن کي وائڙو ڪندڙ ”خبر“ ڳولي آئي آهي. هفتيوار ”ورلڊ نيوز“ ۾ شيع ٿيل رپورٽ موجب:

1. سي آءِ اي جي گجھي تحقيق اهو ثابت ڪري ڇڏيو آهي ته زمين تي وقت بوقت رهاڪو نظر ايندڙ خلائي مخلوق حقيقت ۾ دوزخ جا رهاڪو جن ۽ پوت آهن، جيڪي نيڪيءَ ۽ بديءَ جي وچ ۾ چٽيل جنگ کي فيصلي ڪن شڪست ڏيڻ لاءِ شيطان جي مدد ڪرڻ واسطي آيا آهن.

2. اُڏند-ڪٽوليون (يا اڏامڪ ٿالهيون) انهن کي دوزخ کان زمين تي پهچائڻ جو فرض سرانجام ڏينديون آهن ته جيئن اهي بدروح زمين تي نيڪيءَ کي روڪين ۽ برائيءَ کي پکيڙين.

3. سي آءِ اي جي ”ڊگهي“ ۽ ”اٽڪ“ تحقيق وسيلي اهو به ثابت ٿيو آهي ته لڳ ڀڳ 200 قتل جي حادثن ۾ پڻ انهن جو هٿ آهي. (ڏسو ”عوامي آواز“، 11 مارچ 1997ع)

### ”ڪوجنا“ جو تجزيو

1. دوزخ، جن ۽ پوت اهڙيون شيون آهن، جن بابت گار جو گجهو ادارو، گجهي نموني چڪاس ڪري ۽ ڄاڻي سگهي ٿو!

2. دوزخ کان ڌرتيءَ تائين اڏامڪ ٿالهيون جهڙيون انتهائي اعلى پيماني جون سٿريل سائنسي ايجادون جنن ۽ پوتن کي ڏوئي اچن ٿيون. جن ۽ پوت اڏامڪ ٿالهيون ۾ سفر ڪرڻ لاءِ مجبور آهن.

3. اهي جن ۽ پوت بدروح آهن جيڪي نيڪيءَ خلاف فساد ڪرڻ لاءِ اچڻ جي ڊيوٽيءَ تي چڙهيل آهن.

4. لڳ ڀڳ 200 قتل جا اهڙا حادثا ٿيا آهن جن ۾ انهن بدروحن يا جنن ۽ پوتن جو هٿ آهي.

5. دوزخ ڌرتيءَ کان پري آهي. ڪيترو پري ۽ ڪٿي آهي، ان بابت ڄاڻ مهيا نه ڪئي وئي آهي ۽ اها ”گجهي“، ”ڊگهي“ ۽ ”اٽڪ“ تحقيق ڪيئن ممڪن ٿي سگهي.

6. دوزخ ۾ يا دوزخ ڀرسان ضرور ڪي اهڙيون هستيون رهن ٿيون جن وٽ لاجواب سائنسي دماغ ۽ بي پناهه وسيلو ۽ عاليشان ليباريٽريون آهن، جنهنڪري ئي انهن لاءِ اهو ممڪن ٿي سگهيو آهي جو اڏامڪ ٿالهيون ٺاهي سگهن، ۽



اهو به ته جن، پوت ۽ بدروح سفر ڪرڻ لاءِ مشيني وسيلن جا محتاج آهن.

7. اڏامڪ ٿالهيون ڌرتيءَ تي اچڻ کان پوءِ يا ته زيان ٿي وڃن ٿيون يا وري موتي وينديون هونديون. جي زيان ٿي وڃن ٿيون ته ان جو مطلب هيءُ ٿيو ته دوزخ جي سائنسدان هستين وٽ ايڏو ججهو مادو موجود آهي جو اهي پيا ٿا اڏامڪ ٿالهيون ٺاهن، اڏائن ۽ ضايع ڪن. جي موتي وڃن ٿيون ته ضرور انهن جا ڪي پائلٽ هوندا يا وري رموت ڪنٽرول هيٺ هونديون ۽ ان حالت ۾ اهو به ڀروسو ڪرڻو پوندو ته اهو رموت ايڏو ته اثرائتو آهي جو اڃاتل وصال ڪائنات کان پريان ڪٿان، ڪروڙين سالن جي ٿوري فاصلي تان اثرائتو ٿئي ٿو. (هڪ نوري سال جو مفاصلو برابر آهي لڳ ڀڳ 365x24x60x60x186000 ميل.)

8. اسان جي ڌرتيءَ جي جديد ترين تحقيق اڃا ان سطح تي نه پهچي سگهي آهي جو اڏامڪ ٿالهيون ٺاهي سگهي. ان جو مطلب هيءُ ٿيو ته اهي دوزخ واسي هستيون اسان جي موجوده سائنسي ۽ ڪمپيوٽرائيزڊ ايجادن کان گهڻي مٿاهين ۽ اعلى حيثيت رکن ٿيون. ان هوندي به ڌرتيءَ جي هڪ ملڪ جا ڄامڙا جاسوس ڳجهي نموني ايڏي اونهي ۽ اُتر تحقيق ڪري سگهيا!

**پالهي ”جنت“**

هڪ پاسي سِي آءِ اي دوزخ ڳولي لڏي ۽ ان بابت ڄاڻ فراهم ڪئي آهي ته ٻئي طرف فلڪ بابت تحقيق ڪندڙ ڪن

سائنسدانن، جن جو واسطو پڻ گار سان آهي ”جنت جي  
کوچنا“ ڪري ورتي آهي.  
ريپورٽ موجب:

1. سانڌياگو جي فلڪيات جي ماهر پروفيسر جل سانٽر دعويٰ  
ڪئي آهي آمريڪي خلا بابت تحقيقي اداري ”ناسا“ (NASA)  
پاران موڪليل گمنام خلائي چٽل ڪي اهڙيون تصويرون  
موڪليون آهن جن جي باري ۾ گمان آهي ته اهي جنت جون  
تصويرون آهن. اهي خلا ۾ اڏامندڙ هڪ جرڪندڙ پراسرار  
شهر جون تصويرون آهن جنهن ۾ ڊگهيون عمارتون نظر اچن  
ٿيون، جڏهن ته ان تي تمام گهڻي ٿڌ سبب زندگي برقرار  
رهي نه ٿي سگهي.

2. اهي تصويرون تڏهن ٺهيون جڏهن خلائي چٽل 3 ارب 11  
نوري سال پري هڪ ڪهڪشان جون تصويرون وٺي رهي  
هئي.

3. سائنسدانن جو چوڻ آهي ته اهو خدا ۽ سندس فرشتن جو گهر  
آهي، جنهن تائين پهچڻ لاءِ هڪ روح کي، جيڪڏهن روشنيءَ  
جي رفتار سان سفر ڪري ته، لڳ ڀڳ 3 ارب سال لڳي ويندا  
۽ جي روشني کان 1000 ڀيرا تيز سفر ڪري ته 30 لک سال  
لڳي ويندا.

### ”کوچنا“ جي چند چاڻ

1. جنت اسان جي ڌرتيءَ کان لڳ ڀڳ 3 ارب نوري سال پري،  
خلا ۾ اڏامندڙ هڪ جرڪندڙ ۽ پراسرار شهر آهي، ان ۾

ڊگهيون ڊگهيون عمارتون آهن ۽ اتي ايڏي تڌا آهي جو زندگي برقرار رهي سگهي، ممڪن ناهي.

2. اهو خدا ۽ سندس فرشتن جو گهر آهي. چئبو ته انهن ”سائنسدانن“ جي نظر ۾ خدا ۽ فرشتا ڪنهن به قسم جي ڪا زندگي نه ٿا رکن، پوءِ به ڊگهي ڊگهي عمارتن ۾ رهڻ پسند ڪن ٿا (جيڪي ضرور ڪنهن ته جوڙيون هونديون) يعني بي انتها محدود آهن!

3. ڪو روح جيڪڏهن جنت تائين پهچڻو آهي ته ان کي گهٽ ۾ گهٽ 3 ارب سال لڳي ويندا بشرطيڪ اهو روشنيءَ جي رفتار سان لاڳيتو سفر ڪري!

4. ڌرتيءَ جي ڪل جمار 3 ارب 60 ڪروڙ ورهيه چئي وڃي ٿي ۽ ان تي موجود ٿي سگهيل ابتدائي، پهريون، آڳاٽو ”ساهوارو“ ڪنهن به طرح ۽ ڪنهن به روپ ۾ اڍائي ارب ورهيه کان اڳ موجود نه هو. جيڪڏهن هر ”ساهوارو“ هڪ ”روح“ رکي ٿو تڏهن به اهو ممڪن نه آهي ته توڙي جو ان روشنيءَ جي رفتار سان سفر ڪيو هجي پر اڄ تائين جنت کي ويجهو رسي سگهيو هجي.

5. قديم يونان ۽ ٻين ملڪن ۾ ديوي ديوتائن جي رهائش بابت اهو هڪ عام تصور هو ته اهي الپس جبلن جي اوچائين تي رهن ٿا ۽ ماڻهو انهن تائين پهچي نه ٿو سگهي، انسان جڏهن ان لائق ٿي سگهيو ته الپس اُڪري ۽ چاچولي سگهي، تڏهن عقيدو مجبور ٿي پيو ته ديوين، ديوتائن کي ”آسمان“ تي

موڪلي ڇڏي. ”جنت“ جو هيءُ تصور انهيءَ قديم جڻاڻي  
عقيدي جو جديد جڻاڻو روپ آهي.

(ڇپيل: روزاني ”برسات“ ڪراچي، 27 مارچ 1997ع)

\*\*\*

## وڻوٽ بادشاهت ۽ جانوٽ بادشاهت

هن ڌرتيءَ تي جيڪي به ساهوارا يا جاندار موجود آهن انهن کي ٿلهي ليکي ٻن وڏين بادشاهتن يا ٻن وڏن راڄن ۾ ورهائي سگهجي ٿو:

- (1) وڻوٽ بادشاهت يا وڻوٽ راڄ جنهن ۾ هر قسم جو ننڍو توڻي وڏو وڻ، ٻوٽو، گاهه، ڀاڄي، اوڀڙ وغيره سڀ شامل آهن ۽
- (2) جانوٽ بادشاهت يا جانوٽ راڄ جنهن ۾ هر قسم جو ننڍو توڻي وڏو جانور، جيت، پکي، مڇي، ڪوڏ وغيره سڀ شامل آهن.

جانوٽ دنيا کي، ۽ وڻوٽ دنيا کي به، اڃا وڌيڪ ننڍن ننڍن ٽولن ۾ ورهائجي ۽ درجيبنڊ ڪجي ٿو. اها ورهاست ۽ درجائپ مختلف جانوٽن جي وچ ۾، ۽ وڻوٽن جي وچ ۾، ڪجهه ساڳيائين، مشابهتن، هڪجهڙاين جي بنياد تي ڪئي وڃي ٿي. درجائپ جي ڪري اڀياسٽ ۽ سمجهڻ ۾ سهولت ٿئي ٿي. درجائپ لاءِ هيٺ ڄاڻايل ٽن عملن وسيلي مليل ڄاڻ کي خاص طرح ذهن ۾ رکيو وڃي ٿو:

- (1) لڱڱڄاڻ (لڱ = جسم جو حصو، عضو، انگ + ڄاڻ).  
'لڱڱڄاڻ' مرتب يوناني لفظ "اينٽومي" (Anatomy: ana = مٿاڇ، مٿي، ٻاهر، ظاهر + ectom = ويڻ، واڍي) جي بدران ڪم آندو ويو آهي. 'لڱڱڄاڻ' اهو علم جيڪو ڪنهن جسم کي وڍي، ڳيا ڳيا ڪري ۽ ڇاڇي حاصل ڪيو ويو هجي.

مختلف قسمن جا جانوت جسماني طرح ڪهڙي مشابهت ۽ ڪهڙو فرق رکن ٿا، هڪجهڙين جي بنياد تي کين ڪنهن نه ڪنهن هڪ ٽولي ۾ شامل ڪيو وڃي ٿو.

(2) **ٻچاڻجڻ** (ٻچاڻ = پٽڪڙو ٻار، ڪچو ٻار، آني يا ڳيڙڻ ۾ سرچندڙ ٻچ + ڄاڻ). ’ٻچاڻجڻ‘ مرتب يوناني لفظ ”ايمبريولاجي“ (Embryology: embryo = ٻچاڻ، اولاد + logos = ڄاڻ) جي بدران ڪم آندو ويو آهي. ’ٻچاڻجڻ‘ اهو علم جيڪو ڳيڙڻ يا آني اندر سرچندڙ ٻار جي اڀياس وسيلي حاصل ڪيو ويو هجي.

مختلف قسم جا جانوت پنهنجي ٻچاڻ مرحلي دوران ڪهڙي قسم جي هڪجهڙائي ۽ فرق رکن ٿا، هڪجهڙين جي بنياد تي کين ڪنهن نه ڪنهن هڪ ٽولي ۾ شامل ڪيو وڃي ٿو.

(3) **جُهوڄيوڄاڻ** (جُهو = جهونو، قديم، آڳاٽو + جيو = جيوت، حياتي + ڄاڻ). ’جُهوڄيوڄاڻ‘ مرتب يوناني لفظ ”پليئوتولوڄي“ (Paleontology: Palais = جهونو، آڳاٽو + ons = هستي، جاندار، جيئرو وجود + Logos = ڄاڻ) جي بدران ڪم آندو ويو آهي. ’جُهوڄيوڄاڻ‘ اهو علم جيڪو آڳاٽي جيوت بابت ڌرتيءَ جي مختلف پرتن مان ملندڙ پنڊپاهڻ (fossil) ٿي ويل جاندارن جي اڀياس وسيلي حاصل ڪيو ويو هجي.

جانوتن جي لڌل پنڊپاهڻن ۾ ڪهڙي قسم جي هڪجهڙائي ۽ ڪهڙو فرق آهي، هڪجهڙائيءَ جي بنياد تي کين ڪنهن نه ڪنهن هڪ ٽولي ۾ شامل ڪيو وڃي ٿو.

سمورا جانوت مختلف قبيلن (Phyla) ۾ ورهايل آهن، هر قبيلو مختلف پاڙن (Classes) ۾ ۽ هر پاڙو مختلف گھولن (Orders) ۾، هر گھول مختلف آکھين (Families) ۾ ۽ هر هڪ آکھ مختلف ذاتين (Genuses) ۾ ورهايل آهي. هر ذات جون ٻه ٽي وڻڪون (Species) ٿين ٿيون.

درجائپ جو سڄو سرشتو، حقيقت ۾، بنيادي جسماني جوڙجڪ جي ساڳيائين تي ٻيٺل آهي. مثال طور مڇيون، پکي، ڏيڏر، ريڙهاڪ ۽ ٿٺا جانوت ڌار ڌار ’پاڙي‘ ۾ شامل آهن ڇو ته هڪ ٻئي کان گھڻو فرق رکن ٿا پر انهن سڀني ۾ ڪرنگھو موجود آهي تنهنڪري انهن لاءِ گڏيل ’قبيلائي‘ نالو ٿيندو ڪرنگھيتا (توڻي جو سڀني جي ڪرنگھن جي شڪل ۾ ڪجهه نه ڪجهه فرق به آهي).

اهي ساڳيائپون (1) کوپڙيءَ جي موجودي، (2) ڪرنگھي جي موجودي، اهو ڪرنگھو ٻچات ۾ پُٺڌوري (Notochord: noto = پُٺ + chord = ڏاڳو، ڌوري) سڏجي ٿو، (3) پوري/ڪوڪلي پٺارڪ (پٺين پاسي واري، dorsal) مرڪزي تنتي سرشتي جي موجودي، (4) گھٽ ۾ گھٽ، ٻچات ڄمار دوران ڪليءَ وٽ (gill-slit) جي موجودي وغيره جي حوالي سان ڏنيون وڃن ٿيون. بنيادي جسماني جوڙجڪ ۾ ساڳيائپ هڪ ناتيداريءَ/مائٽيءَ کي ۽ اها مائٽي ڪنهن ساڳئي ”وڏڙي“ (ancestor) منجهان نسل کي ظاهر ڪري ٿي.

هر قسم جي جانوت کي هڪ جانوتڻائي (جانوتڄاڻي، جانوتپياسي، Zoological) نالو ڏنو ويو آهي جيڪو ٻن لفظن تي ٻڌل ٿئي ٿو. انهن مان پهريون لفظ ان ذات کي ظاهر ڪري ٿو

جنهن سان جانوت جي مخصوص وٽڪ لاڳاپيل آهي ۽ ٻيو لفظ وٽڪ لاءِ مخصوص ڪيل آهي.

مثال طور، سنڌ ۾ عام ليندڙ ڏيڏر کي *Rana tigrina* (رانا تگريٺا) سڏجي ٿو، برطانيا ۾ عام ملندڙ ڏيڏر کي *Rana temporaria* (رانا ٽيمپورا) ۽ پاڪستان ۾ ليندڙ اڃا به ٻئي قسم جي ڏيڏر کي *Rana cyanophlectis* (رانا سائينوفلڪٽس) سڏجي ٿو. نالي جو پهريون حصو رانا ’ذات‘ کي ظاهر ڪري ٿو ۽ ٻيو حصو ’وٽڪ‘ کي (ڏيڏر جي مثال ۾ ’تگريٺا‘، ’ٽيمپورا‘ ۽ ’سائينوفلڪٽس‘ وٽڪون آهن).

ذات اڳ ۾ لکي وڃي ٿي ۽ انگريزي ۾ ان جو پهريون اکر ”وڏي اي-بي-سي“ ۾ لکيو وڃي ٿو پر خصوصي نالو يعني وٽڪ جي نالي جو پهريون اکر ”ننڍي اي-بي-سي“ ۾ لکيو وڃي ٿو. ٻئي، عام ۽ خاص نالا ايتلڪس (*Italics*) ۾ يعني لٽائي، ٻاونجرا ڪري لکيا وڃن ٿا ۽ لڳ ڀڳ سڀ لفظ لاطيني يا يوناني ٻڻ (لفظ جي ٻڻ) تان ورتل آهن. نالي رکڻ جي ان طريقي کي **ناليرڪٽي** (*Binomial nomenclature*) سڏيو وڃي ٿو ۽ سويڊني جياڻڪ (*Swedish Biologist*) ڪارولس لينايس (*Carolus Linnaeus*) اهو طريقو متعارف ڪرايو.

وٽڪ ڪهڙن فرقن جي ڪري مقرر ڪجي ٿي ان جو هڪ مثال ڏيڏر جي حوالي سان بيان ڪري سگهجي ٿو. رانا سائينوفلڪٽس ٻيءَ وٽڪ رانا تگريٺا کان هيٺ ڄاڻايل فرق رکي ٿو:

رانا سائينوفلڪٽس قد ۾ ننڍو، پٺيءَ جي ڪل ڪارن چٽن سان ناسي يا زيتوني رنگ رکندڙ جنهن تي ننڍڙيون ڳوڙهيون،



اڱريون اڳيون گولائون ۽ ڇهنبدار، پهرين آڱر ٻي کان ڊگهي نه هوندي اٿس، اڱريون چوٽيءَ تائين گل جهڙي پردي سان پاڻ ۾ ڳنڍيل ۽ چوٿين آڱر تين ۽ يا پنجين آڱر کان گهڻي ڊگهي نه هوندي.

انهن ننڍڙن فرقن جي ڪري سائينفولڪٽس هڪ وڻڪ ۽ تگرينا ٻي وڻڪ مقرر ڪيل آهن.

پر ڏيڏر جا اهي ۽ ڪجهه ٻيا قسم هڪ گڏيل ذات ’رانا‘ ۾ شامل ڪيا وڃن ٿا. اها گڏيل ذات هيٺ ڄاڻايل هڪجهڙين جي ڪري مقرر ڪئي وئي آهي:

سندن زبان ڪاڪڙي واري پاسي ڏانهن آزاد (اڳيان مھارن واري پاسي ڳنڍيل) ۽ ٻه-شاخي آهي، ڏند رڳو مٿين ۽ ڇاڙي ۾ موجود ۽ ڍونگري واري هڏيءَ جي ڦٽي اڻ ٽلهي اٿن. ڏيڏر جا سمورا قسم هڪ گڏيل آڪهه ’رئنيڊي‘ (Ranadae) ۾ شامل ڪيا وڃن ٿا.

ڏيڏر جهڙو ڏيک ڏيندڙ هڪ ٻيو جانوت ٽوڊ (Toad) سڏجي ٿو. سندس گل سنهي ۽ ڦڙن/وائڙن پري، ڇاڙيون ڏندن کان وانجهيون، پويون جنگهون نسبتاً ننڍيون، ڍونگري جي ڪرنگهي وارو حصو ڪجهه ٿلهو ۽ زبان يڪي ڳنڍيل (ٻه-شاخي نه) آهي. اهي فرق ايڏا ته وڏا آهن جو انهن کي نه رڳو ڌار ذات بوفو (Bufo) پر ڌار آڪهه بوفونڊي (Bufonidae) ۾ شامل ڪيو وڃي ٿو.

پر سمورا ڏيڏر ۽ سمورا ٽوڊ انهيءَ ڳالهه ۾ هڪجهڙائي رکن ٿا ته وڏي ٿيڻ کان پوءِ وڻن ۾ نه هوندو آهي، وڻن نسبتاً ننڍو ۽ ويڪرو ڍير هوندو آهي ۽ پويون جنگهون اڳين جنگهن

جي پيٽ ۾ ڊگهيون اٿن. ان ڪري اهي نيوت ۽ سلامندر نالي جانوٽن کان مختلف آهن جن جو پڇ سڄي ڄمار برقرار رهندو آهي ۽ سندن اڳيون ۽ پويون جنگهون لڳ ڀڳ برابر هونديون آهن. انهن فرقن جي ڪري ڏيڏرن ۽ توڏن جي آڪهين کي هڪ ڌار ڪهول ’اَنِورا‘ (Anura) ۾ رکبو ۽ نيوتن ۽ سلامندر کي وري ٻي ڪهول ’يوروديلا‘ (Urodela) ۾ شامل ڪبو. اهڙي ئي قسم جي جانوٽن جو ٽيون ڪهول ائپوڊا (Apoda، بي-پيرا) آهي جيڪي نانگ-جهڙا ڏيکاربا آهن ۽ وٽن نه ته پڇ هوندو آهي ۽ نه وري جنگهون.

انيورا، يوروديلا ۽ ائپوڊا ڪهولن ۾ شامل جانوٽ توڙي جو هڪ ٻئي کان ڪيترائي فرق رکن ٿا پر وٽن کي هڪجهڙايون به آهن — انهن وٽ عام طرح ننڍپڻ ۾ گليون هونديون آهن، پنهنجيءَ واڌ مهل هڪ روپ مٽائيندا آهن (جيئن، سوٽ بدلجي پوپٽ ٿئي ٿو)، انهن جي کل نرم غدودن واري هوندي آهي ۽ سندن آڱرين ۾ نهنن نه هوندا آهن. انهن ڳالهين جي ڪري اهي ’ريڙهاڪ‘ سڏجندڙ جانوٽن کان فرق رکن ٿا ڇو ته ريڙهاڪ جانوٽن ۾ حياتيءَ جي ڪنهن به ڌاڪي تي گليون نه ڦٽنديون آهن، اوسر مهل روپ نه بدلائيندا آهن، آڱرين ۾ نهنن هوندا اٿن وغيره.

ان ڪري مٿي ڄاڻايل ڪهولن جي جانوٽن کي هڪ ڌار پاڙي ’بوجيا‘ (بو = ٻه + جيا = حياتي. Amphibia: Bios = ٻه + جيا = حياتي) ۾ رکيو وڃي ٿو. جڏهن ته ’ريڙهاڪ‘ پاڙي ۾ وري ٻيا جانوٽ شامل آهن. اهڙيءَ طرح مڇين وٽ ڳلڦڙا/گليون سڄي ڄمار برقرار رهن ٿيون ۽ انهن وسيلي ساھ کڻن ٿيون

تنهنڪري سندن ڌار پاڙو ’مڇيون‘ مقرر ڪيو ويو آهي. پکين کي ڪنڀ آهن، سندن پاڙو ’پکي‘ ۽ وار/بج رکندڙ جانوت جيڪي پنهنجي اولاد کي ٿڃ ڌارائن ٿا انهن جو پاڙو ’ٿڃاڻا‘ سڏجي ٿو. ٿڃاڻا، پکي، مڇيون، ٻوجيا، ريڙهاڪ وغيره نالي پاڙن جا جانوت گهڻن ئي فرقن باوجود ڪجهه ڳالهين ۾ هڪجهڙا آهن — بچات ڄمار ۾ کين پُٺڏوري هوندي آهي جيڪا پوءِ مغزي ڏوري، ڪرنگهي ۾ بدلجي وڃي ٿي. سندن رت جو رنگ ڳاڙهو ٿئي ٿو ۽ کين جنگهن (ٻانهن) جا وڏ ۾ وڏ ٻه جوڙا ٿين ٿا وغيره. انهيءَ بنياد تي کين هڪ اپ-قبيلي ’ڪرنگهيتا‘ ۾ شامل رکيو وڃي ٿو ۽ سندن قبيلو ’ڏوريئيتا‘ آهي.

جيت، جڻيا، ڪيڪڙا، جهينگا وغيره ڪرنگهون نه ٿا رکن، انهن جو رت اڇي رنگ وارو آهي، وٽن گهڻن سندن واريون جنگهون آهن وغيره جنهنڪري سندن قبيلي جو نالو ’ڳنڍپاويرا‘ آهي. ساڳيءَ طرح نرم جسم وارا جانوت جن جي مٿان ڪوپ چڙهيل ٿئي ٿو جيئن ڪوڏ، ”ڪالو مڇي“ وغيره تن جو قبيلو Molluska (مولسڪا)، مختلف ڪيئنن جو قبيلو Annelide (اڻيلڊا)، هائڊرا، پولپ، جيلي مڇي وغيره جهڙن جانوتن جو قبيلو ’انڊرپوريتا‘ (Coelenterata) آهي. آخر ۾ هڪ جيو-گهرڙي وارا يڪسيلا (Unicellular) جانوت جيئن ايبيبا، پئراميشيم وغيره هڪ قبيلي آڳيجيا (protozoa)، آگاهون جيوٽ رکندڙ ۾ شامل آهن.

اهي سڀ ۽ ڪي ٻيا قبिला گڏجي سڏجي ’جانوت راج‘، ’جانوت بادشاهت‘، ’جانوت دنيا‘، Animal Kingdom يا Kingdom Animalia جوڙن ٿا.

سند ۽ هند جي عام ڏيڏر جي وڻڪ ٽگرينا، ذات رانا، آڪھ  
رينيڊي، ڪھول انيورا، پاڙو ٻوجيا، اپ-قبيلو ڪرنگھيتا، قبيلو  
ڏوريٽيا ۽ راج جانوٽ آھي.  
اھڙي طرح اڄوڪي ماڻھوءَ جي وڻڪ سُڌيت/ساڀينز، ذات  
ماڻو، آڪھ ماڻوٽ، ڪھول اُڻميتا، پاڙو ٽٽائتا، اپ-قبيلو  
ڪرنگھيتا، قبيلو ڏوريٽيا ۽ راج جانوٽ آھي.

(چپيل: سلسليوار ”سائنسي سوچ“ قنبر، اپريل-جون  
2012ع)

\*\*\*

## اٽوم (Atom)

### مادو اڏيندڙ سر

سڄو مادو 106 ڄاتل سادن جزن جو ٺهيل آهي [هن وقت انهن جو ڄاتل تعداد 118 آهي]. انهن مان هر جزي کي عنصر سڏجي ٿو. هر عنصر اٽن جو ٺهيل آهي. اٽو ڪنهن به عنصر جو ممڪن ننڍي ۾ ننڍو ذرو آهي. اٽو ايترو ته ننڍڙو آهي جو ان کي ڪنهن به سني کان سني ٽيچ جاچڻي سان ڏسي نه ٿو سگهجي. 4-ارب کان به وڌيڪ اٽا ”ن“ جي هڪ نقطي ۾ سمائجي سگهن ٿا. اسان جا سڀئي لڱ گهڻي ڀاڱي ڪاربن، آڪسيجن، هائڊروجن ۽ نائٽروجن نالي اٽن جا ٺهيل آهن پر توهان انهن مان ڪنهن به عنصر کي ڏسي نه ٿا سگهو. اٽن جي ڳڻپ ۽ ترتيب ڪيتري ۽ ڪيئن آهي، ان ئي حساب سان نت نوان وڙ ٺهن ٿا. اٽي جو اندر

اٽا پاڻ به تهائين ننڍڙن ذرڙن جا ٺهيل آهن جن کي واڌڻو، ڪاٽڻو ۽ الاٽو سڏجي ٿو. هڪ زبرو زور واڌڻي ۽ الاٽي کي پاڻ ۾ ڳنڍي رکي ٿو، اهي ٻئي اٽي جي وچ ۾ رهن ٿا ۽ اٽي جي ان وچ جو نالو آهي ميڪ. ڪاٽا جيڪي اڃا به هلڪڙا آهن ان ميڪ جي چوڌاري انتهائي تيزيءَ سان چڪر هڻندا رهن ٿا. اٽو، عام طرح ايئن پسڻ ۾ ايندو جڏهن اهو مادي جو ڪو ننڍڙو ۽ نوس ذرو هجي، پر اهو، سچ چئجي ته جڏهن خالي پولار

آهي. جيڪڏهن اڻي کي وڏو ڪري هڪ ڏاڍي وڏي ڪمري جيڏو سمجهيو وڃي ته پوءِ ان جي مک (پتين، ڇت ۽ فرش جي وچ تي) اڪروٽ جيتري به مَس ٿيندي، ان هوندي به اڻي جو گهڻي کان گهڻو مايو ان مک ۾ ئي گڏ ٿيل هوندو آهي، جنهن جي چوڌاري چڪر هڻندڙ ڪاڻڻو (يا ڪاڻڻا) ڪمري جي پتين، ڇت ۽ فرش جيان هوندو.

هڪ اڻي ۾ هر قسم جي ذرڙي کي ڌار ڌار قسم جي وڄدار وهڪ هوندي آهي. واڌڻن تي واڌو (+) وهڪ ۽ ڪاڻڻن تي ڪاڻو (-) وهڪ جڏهن ته الاڻن تي ڪنهن به قسم جي وهڪ نه هوندي آهي. هڪ اڪيلي اڻي ۾ جيترا ڪاڻڻا هوندا اوترا ئي واڌڻا به هوندا، تنهنڪري انهن جي ابتڙ وهڪ واري سگهه هڪ ٻي کي بي اثر ڪريو ڇڏي جنهنڪري هڪ اڻو عام طرح اوهڪ هوندو آهي.

بهرحال، ڪجهه اڻا جڏهن ٻين اڻن سان ملندا آهن تڏهن وتن هڪ، ٻه، چار ڪاڻڻا وڌي ويندا آهن يا وري گهٽجي. ان ڪري اهي يا ته واڌو وهڪ وارا (جن اڻن جو ڪاڻڻو ٿئي ويو هجي) يا ڪاڻو وهڪ وارا (جن اڻن ۾ ڪاڻڻو وڌيو هجي) ٿي پوندا آهن. (ڪاڻو يا واڌو) وهڪ رکڻ وارو اڻو آيال سڏبو آهي.

اهي خاڪا جن ۾ اڻن کي ظاهر ڪيو ويو هجي، ڏيکارن ٿا ته ڪاڻڻا مک جي چوڌاري ايئن چڪر هڻن ٿا جيئن سج چوڌاري ان جا گرھ. اهو اڻي بابت سوچڻ جو هڪ مناسب سولو طريقو آهي (سائنسدان ان کي ماڊل سڏيندا آهن) پر سج اهو آهي ته اڻي بابت اهو خاڪو ٺيڪ ناهي. ڪاڻڻا (اوزارن وسيلي) ايئن پسبا آهن جڻڪ وهڪ جا سمي-نڪتل ڪڪر هجن ۽ اهڙو ڪو به

طريقو ڪونهي جنهن وسيلي اهو ڄاڻي سگهجي ته ڪنهن به هڪ گهڙيءَ کائڻو ڪهڙي هنڌ موجود آهي.

بهرحال، سائنسدان ڄاڻن ٿا ته اهي اڻن کي تصويرن وسيلي ظاهر نه ٿا ڪري سگهن. ان جي بدران اڻن کي رڳو چڱير گليپاس جي ڳڻتيپاسي مساواتن وسيلي ظاهر ڪري سگهجي ٿو.

اڻن جا ڌار ڌار نمونا

سمورا اڻا لڳ ڀڳ ساڳي قدبت جا آهن پر هر قسم جي اڻن ۾ ڌرڙن جي ڳڻپ هڪ جيتري ناهي هوندي. مثال طور، سڀ کان وڌيڪ هلڪي عنصر هئڊروجن جي مک ۾ رڳو هڪ واڌڻو آهي جڏهن ته يورينيم جي هڪ اڻن جي مک ۾ واڌڻن جي ڳڻپ 92. ساڳي قسم (عنصر) جي هر اڻن ۾ واڌڻن جي ڳڻپ سڌائين هڪ جيتري هوندي آهي ۽ ان کي واڌڻو انگ يا اڻائي انگ سڏبو آهي.

پر هر قسم (عنصر) جي هڪ اڻن ۾ ڪاٺڻن جي ڳڻپ گهٽ وڌ ٿي سگهي ٿي. ساڳي قسم جي اڻن ۾ جڏهن ڪاٺڻن جي اهڙي گهٽائي وڌي يا ڦيرڦار هجي ته ان کي آئسو سڏجي ٿو. آئسي کي اڻن جي نالي پٺيان انگ ڏئي ظاهر ڪبو آهي جيئن يورينيم-235.

ڪجهه قسم جي اڻن کي ڪاٺڻن ۽ واڌڻن جون ترتيبون جٽادار ناهن. وقت سر انهن جون مڪون سنهڙا ڌرڙا ٻاهر اڇلائيندي، يا ڪڏهن ڪڏهن انهن سنهڙن ڌرڙن سان گڏ گاما لهرن جون پڻ، وسڪارو ڪندي پاڻ بدليون رهنديون آهن. سائنسدان اهڙن اڻن کي ترورائي ڦڙت سڏيندا آهن. ڌرڙا ۽ گاما

لهرون، جيڪي اهي ٻاهر اڇلائن ٿا، انهن کي مڪور ترورائپ چئبو آهي.

مڪور ترورائپ ۾ شڪتي (گجھي سگھ) هوندي آهي جيڪا، حقيقت ۾، مک اندر لڪل رهندي آهي. هڪ اٿو ڪا گھڻي شڪتي نه ٿو اڇلائي پر اربين اٿا پسرائيندڙ ڌاتن کي ڪوسو ڪري سگھن ٿا. ڌرتيءَ اندر گھڻو تاءُ اتي موجود چُن ۾ ترورائي ڦڙتي جي ڪري هوندو آهي.

هڪ مڪور ردڻي ۾، يورينيم-235 جي مک اندر لڪل شڪتيءَ جو پاندو ’ڪولٽ‘ لاءِ الٿا ڪم آڻبا آهن. اندر ئي اندر ڪم هيئن ٿيندو آهي ته هڪ الٿو يورينيم-235 جي مک کي چٽيندو آهي ۽ ان کي پڇي رکندو آهي. جيئن ئي مک ٽٽندي ته ان مان وڌيڪ الٿا (۽ ڪجهه گاما ترورائپ) ڦٽي نڪرندا. اهي الٿا ٻين يورينيم-235 اٿن جي مڪن کي توڙي سگھن ٿا ۽ اهي وري اڃا به ٻين.... اهڙيءَ طرح رد-عملن جي ڪڙيءَ تي ڪڙي (زنجير) ٺهي پوي ٿي.

پڇ ڊاهه جي اهڙي اندرين ڪم کي پاڇ سڏجي ٿو. اها مڪور (نيوڪليئر) پاور اسٽيشن ۾، هڪ محتاط قابو ۾ رکيل زنجيردار رد-عمل تاءُ (گرميءَ، ڪوساڻ) جي لاڳيتي پهچ (سپلاءُ) ڏيندو رهي ٿو. مڪور هٿيارن ۾، بي قابو زنجيردار رد عمل ٿڌي تي ئي شڪتيءَ جو وسڪارو مهيا ڪري ٿو. پاڇ مهل هر پڳل مک ٻن نون اٿن جي مک ٿيو پوي.

سائنسدان اڻي اندر ڌڙن جي اڀياس لاءِ ڏاڍا وڏا تيزڻا ڪم آڻيندا آهن. اهي تيزڻا گھڻي قدر ڪيترائي ڪلوميٽر ڊگھيون گولائون سرنگھون هوندا آهن جن ۾ چقمقي ويڙها سنهڙن ڌڙن



جيئن مثال طور ڇڳن) جي رفتار اڃا به تيز ڪري ڇڏيندا آهن ۽ انهن کي اڃا به ننڍڙن ڌڙن يا اڻن ۾ بدلائي رکندا آهن. انهن ٽڪرائن جي نتيجي ۾ وسندڙ ڌڙا ڏسي ته ڪو نه ٿا سگهجن پر اهي پنهنجا پيرا (ليڪا، سنڌا) ڇڏي ويندا آهن بلڪل ايئن جيئن اوچو اڏامندڙ هوائي جهاز پنهنجي پٺيان دونهي جو ڇڊو ٿيندڙ پتو ڇڏي ويندو آهي. اهي پيرا سائنسدانن کي اڻن ۽ انهن جي ڌڙن بابت ڏس (نشان) ڏئي ويندا آهن. ان ئي قسم جا تجربا سائنسدانن کي اهو سوچرائن ٿا ته الاڻا ۽ واڌڻا پاڻ اڃا به ٽچ ڌڙن جا ٺهيل آهن جن کي ڦٽار سڏجي ٿو.

اڻي جو تصور نئون ڪونهي. جهونن يونانين مادي جي ننڍي کان ننڍي ڌڙي بابت پنهنجو خيال ظاهر ڪندي لفظ ”ايٽم“ ايجاد ڪيو جنهن کي سنڌي ۾ اڻو چئجي ٿو. ايٽم جي معنيٰ آهي ”اڻٽندڙ“، جنهن کي وڌيڪ ورهائي نه سگهجي. پر ارڙهين ۽ اڻويهين صديءَ ۾ فزڪس ۽ ڪيمسٽري جي تجربن جون پرڪون ڪندي اڻي بابت مختلف نظريا ڏنا. هنن مادي جي جن ڌرن کي ننڍي ۾ ننڍو ۽ اڻٽ سمجهي ايٽم (اڻي) جو نالو ڏنو اهو حقيقت ۾ اڻٽ (نه ورهائجي سگهندڙ، ايٽم) ڪو نه هو پر اڄ ڪلهه ان کي ئي ايٽم به سڏيو وڃي ٿو ته ٽٽندڙ به سمجهيو وڃي ٿو. اڻٽ ڌڙي، ايٽم بابت يونانين جي تصور، جيڪو دمقراطيس ڏنو، ۽ جديد سائنس جي ايٽم بابت تصور ۾ فرق آهي. ايٽم بابت جديد تصور جو باني ڊنمارڪ جو سائنسدان نيلس بوهر آهي. هي اهو پهريون ماڻهو هو جنهن چيو ته اڻي ۾ ننڍڙي مک آهي جنهن جي چوڌاري ڪاٽو چڪر هڻندو رهي ٿو.

**لفظن-مالا:**

اٽو (ايٽم)	Atom
عنصر (ايليمينٽ)	Element
تيڇ جاچڻي (مائڪروسڪوپ)	Microscope
واڌڻو (پروٽان)	Proton
ڪاٽڻو (اليڪٽران)	Electron
الاٽو (نيوٽران)	Neutron
پولار (اسپيس)	Space
مايو (ماس)	Mass
ذرڙو (پارٽيڪل)	Particle
وڃُ (بجلي، اليڪٽرڪ)	Electric
وڃدار (اليڪٽريڪل)	Electrical
وهڪ (چارج)	Charge
اوهڪُ (انچارجڊ)	Uncharged
آيالُ (آئن، آئن)	Ion
ڇڳو، ڇڳير (قنائتم)	Quantum, Quanta
گلياس (مڪينڪس)	Mechanics
گڻٽپياس (مئٿميٽڪس)	Mathematics
مساوات (ايڪيشن)	Equation
واڌڻو انگ يا اٿائي انگ (ايٽمي نمبر)	Atomic Number
آئسو (آئسوتوپ)	Isotope
ٽرورائي قزّت (ريڊيو ايڪٽو)	Radio active
مڪ (نيوڪليس)	Nucleus
مڪور (نيوڪليئر)	Nuclear

ترورائپ (ترورائي ڦڙتي) Radio activity

پسرائيندڙ (ڪنڊڪٽر) Conductor

ردڻو (ري-ايڪٽر) Reactor

پاڇ (فشن) Fission

تيزڻو (ايڪسيلريٽر) Accelerator

قٽار (قٽارڪ) Quark

(ڇپيل: سلسليوار ”سائنسي سوچ“ قنبر، جنوري-مارچ 2011ع)

\*\*\*

## سائنس ۽ ”سائنسي سوچ“<sup>10</sup>

”سائنس“ لفظ ٻڌڻ سان عام ماڻهو ئي نه، پر ڪيترائي خاص ماڻهو به اهو سوچڻ لڳن ٿا ته هيءُ ڪا اهڙي شَي آهي جنهن سان سندن ڪو به واسطو نه هجي، رڳو هنري ڳالهيون، شيون يا مشينون ئي سائنس هجن ۽ اهو رڳو سائنسدانن جو ڪم هجي. سائنس ڇٽڪ ڪا اسان کان پرايهين ۽ خصوصي بلا هجي جنهن کي ماري مڃائڻ منهنجو، سڀ جو ڪم ناهي.

”سائنس“ جي عام ۽ سنئين سڌي معنيٰ آهي ”ڄاڻ“، پر جيئن ته هوري هوري هن لفظ کي اهڙي ڄاڻ لاءِ مخصوص ڪيو ويو جيڪا ڪوچ، تپاس، پرک، پروڙ ۽ پُرجه تي ٻڌل هجي، تنهنڪري ”سائنس“ کي اڄ ”سڄاڻ“ چئي ٿا سگهون. سائنس، سڄاڻ ڇا بابت؟

هر شَي، هر لقاء، هر عمل — سڀ ڪجهه بابت، جڳ جُهان بابت ۽ جيڪو ڪجهه ان ۾ موجود آهي، جيئن موجود آهي، جيئن موجود هو ۽ جيئن هوندو، ان سڀ ڪجهه بابت ڇنڊيل ڇاڻيل ۽ نيڪ ڄاڻ ئي ”سائنس“ آهي.

10. نوٽ: هيءُ تحرير ”ايڊيٽوريل“ عنوان هيٺ ”سائنسي سوچ“ جي پهرينءَ ڪڙيءَ ۾، سيپٽمبر 1990ع ۾، ڇپي هئي. ايڊيٽوريل تي جيئن ته ليکڪ جو نالو ناهي ڏنو ويندو تنهنڪري ان وقت مٿس ڪنهن جو به نالو نه ڇپيو ويو. پر اسان ڄاڻون ٿا ته اها تحرير اسان جي رهنما ڊاڪٽر محبت ٻرڙي لکي هئي، ان ڪري هاڻ اهو ايڊيٽوريل ڊاڪٽر صاحب جي نالي سان پترو ڪيون پيا، جيڪو اڄ به اسان جي اهڙيءَ ريت ئي رهنمائي ڪري رهيو آهي، جيئن تنهن وقت ڪئي هئائين. - مرتب

مادو، جيڪو سڄي قدرت ۽ ڪائنات جو اصلي جوهر آهي،  
جياپي، ساهوارن، ماڻهوءَ، ماڻهوءَ راج ۽ ماڻهوءَ ذهن بابت سڀ  
طرفي ڄاڻ سائنس جا موضوع آهن. ڪا به شيءِ سائنسي اڀياس  
کان ٻاهر ڪانهي.

مختلف قسمن جي هزارين بزرگن، ڪانيءَ ڪرامت جي  
صاحبن، اوليائن ۽ مهاتمن سان مختلف هزارين قسمن جون  
وڏيون ڳالهيون منسوب آهن، پر اهي مجموعي طرح ماڻهوءَ ذات  
جي سُڪ سانت لاءِ ايترو ڪجهه نه ڪري سگهيا جيترو سائنس  
جي ڪجهه ايجادن ڪيو آهي.

لٽي ڪپڙي کان سُئيءَ ڌاڳي تائين، فضا ۽ پولار ۾ اڏام  
کان وٺي سمنڊ جي گهراين ۾ تار تائين، ڌڪڻ کان اتر قطب  
تائين، ڌرتيءَ جي هر پاسي، جابلو اونهائين کان ڏُهڻن ٽرن تائين،  
آتش فشان (برندڙ جبلن) کان جهرڻن جي جهونجهار تائين، فلڪ  
چهندڙ جاين کان پاڻيءَ اندر سرنگن تائين، ڪروڙين بي ساهه  
جنسن کان اربين ساهوارين جنسن تائين، سنسار کان سُونهن  
تائين، اُڻي (ايٽم) کان اُپ تائين، تاريخ، سماج، ذهن، سرگرمي،  
چرپر، واڌ ويجهه، ڦير گهير، اڳ پوءِ، هيٺ مٿي، گهڻي ڪجهه  
ڪي سائنس پنهنجي پيهي ويندڙ نظرن سان ڇاچي، انهن جي  
اصولن، قاعدن ۽ عملن کي بيان ڪري چُڪي آهي.

اڄ اسين اوچي جبل جي برفيلي چوٽيءَ تي، سامونڊي پاڻيءَ  
جي گهراين ۾، برپٽ بيابانن ۾، پولار جي پراهن پنڌن تي اهڙا  
گهر ناهي سگهون ٿا جو ٿڌ، ٻُٽ، ڪوساڻ ۽ پور جو پَرو ئي نه  
پوي.

سائنس ماڻهوءَ ۽ سمورن ساهوارن جي اڻاويڻيءَ، رهڻي ڪرڻيءَ، ڏيتي لپيتيءَ، مٽي مائٽيءَ، چوڻ آڪڻ ۽ لڳ لاڳاپي کي به پنهنجي جاچ هيٺ آڻي، انهن جي اصولن ۽ قاعدن کي چڻو ڪيو آهي. ڪو به واپاري، استاد، شاگرد، هاري، مزدور، وڪيل، ڊاڪٽر، انجنيئر ۽ هنرمند وغيره رُڪو، جهيڙاڪر، واهايت ۽ ٻين کان اڪيلو رهي پنهنجي ڌنڌي کي سوڀ سان هلائي نه ٿو سگهي. ماءُ پيءُ جو اولاد ۽ اولاد جو ماءُ پيءُ ڏانهن رويو ڪيئن هئڻ گهرجي، ڏنل وائيل توڙي اڻ ڏنل ماڻهن جي وچ ۾ به ناتا آهن، ڪيئن، ڪهڙا؟ کاڌو پيتو ڪهڙو، ڪيئن ۽ ڇو هئڻ گهرجي؟ لکين بيمارين جو لکين قسم علاج وغيره.

اڄ جيڪڏهن سائنس کي ماڻهوءَ جي حياتيءَ مان ڪڍي ڇڏيو وڃي ته جيڪر هو ماڻهوءَ جي حيثيت ۾ جيئرو رهي نه سگهي. هي دور سائنس جو دور آهي. ڪنهن به ماڻهوءَ، راڄ، قوم يا طبقي جي آئندي جو دارومدار سائنسي ترقيءَ ۽ هنرمنديءَ تي آهي. جتي وهمن، وسوسن، انڌن عقيدن ۽ غلط ريتن رسمن جو واسو آهي، اتي ته ”سائنس“ جي ائٽر گهرج آهي ۽ نيڪ ان ڪري خاص طرح اسان جي سنڌ ۽ سنڌ-واسين کي اشد ضرورت آهي. اسين قومي طرح ۽ طبقاتي طرح غلام آهيون، پوئتي پيل ۽ جهالت جي زنجيرن ۾ جڪڙيل آهيون. اسان کي آزاديءَ، ترقيءَ ۽ علم جي، پنهنجي ساهه کان به وڌيڪ ضروري گهرج آهي.

مختلف ماڻهو ڪنهن به هڪ شَي بابت مختلف سوچون رکن ٿا. مثال طور سڄ — ڪي ماڻهو سڄ کي خدا يا ديوتا سمجهندا هئا، ته ڪي ان کي پتڪڙو ٿالهه جيترو روشن گولو، ڪن چيو پئي ته بحر ظلمات (اونڊاهين جو سمنڊ) ۾ رات جو ٽپي هڻي

صبح جو اجرو ٿي اڀري ٿو ۽ شام جو سگهه وڃائي، ساڻو ٿي، وري بحر ظلمات ۾ گم ٿي وڃي ٿو. وري ڪن چيو پئي ته ڌرتيءَ جي چوڌاري ڦري پيو. ڪن سج گرهن کي سج کان به وڏن ديوتائن جو ڪارنامو پئي سمجهيو، ته ڪن بدشگون. مطلب ته جيترا وات، اوتريون ڳالهيون.

پر سج حقيقت ۾ آهي ڇا؟ اهو اوهين هن شماري ۾ ڏنل مضمون مان ڪجهه قدر سمجهي سگهندا. [نوٽ: اهو ليڪ ايندڙ شماري ۾ نئينءَ ڄاڻ سُوڌو ڇپيو. -ايڊيٽر] ”سائنس“ اسان کي صحيح ۽ سچي سوچ ڏئي ٿي ۽ پنهنجي ڏيهه واسين، سنڌي ماڻهن کي صحيح ۽ سچي سمجهه ڏيڻ اسان جو مقصد آهي.

اهي ارادا ڪري، اسان ”سائنسي سوچ“ نالي سلسليوار پبليڪيشن ڪيڊ جو سندرو ٻڌو آهي. اسان جي ڪوشش رهندي ته پڙهندڙن تائين گهڻي ۽ گهڻن قسمن جي سائنسي سوچ پهچايون. اسان جي نيت نيڪ آهي ۽ ارادا مضبوط، تنهنڪري ئي ڏاڍن ڪُتل وسيلن باوجود هيءَ ”سائنسي سوچ“ جي پهرين سُوکڙي اوهان جي هٿن تائين پهچائي سگهيا آهيون. اميد ته آئنده به پهچائيندا رهنداسون.

اسان کي اوهان جي سرپرستيءَ ۽ سوچ، لکڻين ۽ راين جي اثر گهرج آهي. جيڪڏهن اسين سڀ (جيڪي پنهنجيءَ ذات ۽ ڏيا آهر ڪجهه نه ڪجهه ڪري سگهون ٿا) گڏجي جتن ڪنداسين ته سائنسي سوچ ۽ عمل جي اثاڻ کي چڱيءَ حد تائين ختم ڪري سگهنداسين.

سات سلامت

## وهم وٽسار<sup>11</sup>

سنڌي، انگريزي توڙي اردوءَ ۾ ڇپجندڙ لڳ ڀڳ هر اخبار ۽ رسالو، ٻيو نه ته به هر هفتي، مختلف عنوانن جي سري هيٺ اهڙو مواد ڇاپيندو رهي ٿو جيڪو وهمن جي پڇاڙي ڪندڙ هوندو آهي.

وهم هڪ اهڙو ڀروسو آهي جنهن جو بنياد ڪوڙ، جهالت، بي حقيقيءَ ۽ انڌ تي بيٺل ٿئي ٿو. اهو ماڻهوءَ کي سونسائي ۽ ڪٽر ٺاهي ٿو. ڪٽر جن اکين ۾، سي پرين ڪيئن پسي سگهنديون، ۽ جي اهو ڪٽرپڻو اندر ۾ هجي، ذهن ۾ هجي ته پوءِ....؟

وهمين جو اهو ڪٽرپڻو ئي آهي جيڪو ڪانئن اهڙيون فتوائون به جاري ڪرائي ٿو جيڪي هر ان ماڻهوءَ کي واجب القتل قرار ڏيو ڇڏن جيڪو وهمن کي نه ٿو مڃي ۽ انهن خلاف سائنسي، عقلي، علمي، منطقي ۽ اصولي دليل آڻي ٿو. دليل پهرين نشاني آهي سائنس، حق، سچ ۽ روشن دماغيءَ جي، ۽ اهو دليل ئي آهي جنهن هزارين-روپي مخالفتن باوجود جهالت وسيلي ڏنڌايل، دٻايل ۽ ڌڪاريل سچائيءَ کي نڪاري

11. ”سائنسي سوچ“ پبليڪيشن قنبر لاءِ لکيل تحرير، جيڪا پبليڪيشن جي نه ڇپجڻ سبب، اڻ ڇپيل رهي. -مرتب



نروار ڪيو ۽ ان کي اها مڃتا ڏياري جو اڄ سائنسي حقيقتن کان منهن موڙڻ ممڪن نه رهيو آهي.

جڏهن سچ انهيءَ اوج کي رسيو تڏهن جهالت، جيڪا اڳ پاڻ تي انڌي ايمان آڻڻ جي دعوت ڏيندي هئي، ويس مٽائي ”دليل بازي“ ڪرڻ لڳي ۽ پنهنجن وهمن کي ”سائنسي“ سڏي پيش ڪرڻ شروع ڪيو.

هن وقت بازار ۾ ڪيترائي اهڙا ڪتاب مليو وڃن جيڪي ”سائنس“ ۽ ”دليل“ جي بنياد تي جاهل عقيدن، ويساهن، وهمن، پيرمن ۽ پروسن کي سچو ثابت ڪرڻ جي ڪوشش ڪندي نظر اچن ٿا.

جاهل وهمن کي سچو ثابت ڪرڻ جي ڪوشش ڪندڙ ”سائنسي دليلن“ کي جڏهن پڙهجي ٿو تڏهن هڪ عام جڏو يا جاهل دماغ ته متاثر ٿئي ٿي ٿئي ٿو پر ڪيترن ئي اکرن ۾ ته چڱو ڀلو پڙهيل ماڻهو به اڙجيو وڃي.

جڏهن به اهڙو موضوع مطالعي هيٺ آيو جنهن ۾ جاهل وهمن کي ”سائنسي بنيادن“ تي بيهاري ”منطقي“ انداز ۾ ”حق حقيقت“ سڏي پيش ڪيو ويو تڏهن اهڙي جاهلانا جتن تي اندر ته جيڪو ڪڙهيو سو ڪڙهيو پر لطيف سائينءَ جي هيءَ سٽ به هرندي رهي آهي ته

سورهيه مرين سوپ کي، ته دل جا وهم وسار.

اهي ماڻهو جيڪي سوپ ماڻڻ لاءِ انتهائي حد تائين جتن ڪرڻ جي سڌ رکڻ ٿا، جيڪي غلاميءَ جي هر روپ کان هر حالت ۾ آڇيو چاهن ٿا، جيڪي سوپ کان سواءِ جيئڻ ئي نه ٿا گهرن، تن لاءِ لطيف سائين جي پهرين صلاح/پهريون حڪم هي آهي ته

دل جا، اندر جي اونهائين ۾ ديرو دمائي وينل سمورا وهم  
وساري مڃي ڇڏيو.

لطيف سائين دل جي هر مهم کي ختم ڪري ڇڏڻ جو زور  
پري ٿو ۽ وهم وساري ڇڏڻ کي سوڀ لاءِ هڪ ۽ پهريون شرط  
مقرر ڪري ٿو.

سڀ-روپي، سڀ پاسائين ۽ سڀ رنگي ڳالهه ڪرڻ پڻ لطيف  
سائينءَ جي هڪ عالمانا، ڏاهپ پري خوبي آهي. لطيف سائينءَ  
جي لڳ ڀڳ هر ڪوٽا ۾ سيارپ (عموميت، جنرلٽي) ملي ٿي.  
سيار (جنرل، عام، هر هنڌ موجود ملندڙ، سڀ واري) خصوصيت  
جي ڪري ئي هر ڏيهه، هر ڌرم، هر فرقي توڙي هر طبقي جو  
ماڻهو لطيف سائينءَ کي پڙهڻ ۽ پرجهڻ پسند ڪري ٿو. لطيف  
سائينءَ جي اها به هڪ وڏي خوبي آهي جو هو هر لفظ کي نڪي  
نوڪي پنهنجيءَ پوريءَ معنيٰ ۽ مفهوم جي حالت ۾ ڪم آڻي  
ٿو ۽ ان ڪري ئي لطيف سائينءَ جي هر سوچ ۾ هر لفظ پنهنجي  
پوري عزت برقرار رکندي اڀري اچي ٿو. ذڪر هيٺ بيت ۾ لفظ  
وهم به پنهنجي سيار ۽ حقيقي معنيٰ ۾ سمجهڻ گهرجي.

اهي ڪهڙيون ڪرتون، ڳالهيون ۽ سوچون هيون جن کي  
لطيف سائين پنهنجي سر تي (همعصر، ڪنٽيمپوري) دؤر ۾  
وهم پئي سمجهيو ۽ اڄ وهم ڪهڙا آهن ۽ منجهن ڪو فرق ۽  
گهاتي وڌي آهي يا نه، منهنجو ان سان في الوقت واسطو ناهي.  
منهنجو واسطو ان ڳالهه سان آهي ته وهم اڳي به هئا ۽ هاڻي به  
آهن ۽ انهن وهمن کي وسارڻ جي ئي تلقين ڪئي آهي منهنجي  
پٽ ڌڻيءَ.

۽ اهي وهم ميسارڻ لاءِ آءُ هن موضوع تي لکڻ گهران ٿو،  
چو ته اسان جي قومي، ڏيهي، سياسي، معاشي، اخلاقي، ثقافتي،  
لساني، علمي وغيره غلامين ۾ انهن جو وڏو ڪردار آهي ۽ آءُ  
هر غلاميءَ خلاف جنگ ڪري ان کان آجپو ماڻڻ پنهنجو پهريون  
فرض ٿو سمجهان.

پڙهاڪ ماڻهو جيڪڏهن پاڻ وٽ ڪو به وهم موجود پائين  
۽ ان جي چنڊچاڻ چاهين ٿا مهرباني ڪري رسالي<sup>12</sup> ڏانهن خط  
لکي ظاهر ڪن، انتهائي ڪوشش ڪئي ويندي ته انهن کي  
سائنسي ۽ حقيقي بنيادن تي رد ڪيو وڃي.

\*\*\*

---

12. ”سائنسي سوچ“ ڏانهن اشارو. -مرتب.

## سائنس جو موضوع<sup>13</sup>

سائنس جو موضوع ايڏو ته وسيع ۽ گهڻ طرفو آهي جو ان کي سموھي گڏ ڪري ڪنھن هڪ تقرير ۾ بيان ڪري سگهڻ ممڪن نه آهي. مان پنهنجيءَ ڳالهه ٻول ۾ ان جي ڪجهه پاسن تي ئي روشني وجهي سگهڻ جي ڪوشش ڪندم.

سائنس اسان کي جيڪو ڪجهه مهيا ڪري ڏنو آهي، ان جو ڪجهه ڪاٿو رڳو انهيءَ هڪ ڳالهه مان ڪري سگهجي ٿو ته دنيا ۾ وڏا وڏا نالي وارا ۽ هاڪارا حاڪم ٿي گذريا آهن، انهن جون سلطنتون ايڏيون ته وسيع هيون جو مٿائن سج ئي نه لهندو هو! ڪي حاڪم ترڪيءَ کان سلون تائين، ته ڪي حاڪم يونان کان چين تائين ماڻهن مٿان راڄ ڪندا هئا. وڻن خزانن ايترا ته ججهيا هئا جو ڪي ته خوش ٿي هيرن، موتين ۽ ٻين جواهرن جا انعام اڪرام ڏيندا هئا ۽ ڪن جي خزاني ۾ ايڏو سونُ هو جو هاڻي به نه ڪٽي سگهندا هئا. اڪبر بادشاهه جو ئي مثال وٺو. ڇا ته عيش عشرتون ۽ محل ماڙيون ۽ ڇا ته دٻڊبو وٽس موجود هو، پر توهان رڳو ايترو تصور ڪيو ته ان جي حاڪميت ۽ خزاني ۾ رڳو ايتري طاقت به نه هئي جو پاڻ ڪنهن به ڦيٽي سائيڪل تي چڙهي گهمي سگهڻ جو مزو وٺي سگهي! ڪارڻ ۽ جهازن جي ڳالهه ته

13. نوٽ: هيءُ ليک هڪ تقرير تي مشتمل آهي، جيڪا ڪنهن شاگردياڻيءَ لاءِ لکي وئي هئي. تقرير رف ۽ اڻ پوري حالت ۾ ملي آهي. -مرتب

ڪيان ڪو نه ٿي، رڳو سائيڪل، جنهن جي سواريءَ جو مزو هزارين ٻار ڏهاڙي وٺن ٿا.

موٽر سائيڪل جو ته مزو ئي ٻيو آهي. ايئن ٿي ڊوڙي جو گهوڙا ان جي دڙ ڪي به پڄي نه سگهندا.

ڪار ۽ ريل گاڏي ته وري اجابه اور شيءَ آهن. سُڪي ڌرتيءَ تي ترڪندي ايئن پيون ترن جو ماڻهو ڪلاڪن ۾ ڪٿان کان ڪٿي وڃيو پهچي.

اسان جيڪڏهن هوائي جهاز کي ڏسون ته آسمان تي پهچيو وڃون. اڳوڻا ماڻهو اڏند ڪٽولن جو رڳو تصور ئي ڪري سگهندا هئا. اڄ اسين سچ پچ ته آزاد هوائن ۾ جهڙوڪر اڏامندا پيا وڃون ۽ رفتار وري اهڙي جو ڪو پکي به پنهنجي تصور ۾ نه آئي سگهي.

ويجهڙ ماضيءَ جي ئي ڳالهه آهي جو اسان جا اڪين ڏنا ڪي ئي وڏڙا حج تي اُسهندا هئا ته سالن لاءِ هڪ ٻئي کان موڪلائي نڪرندا هئا، پر اڄ اوهين نيرن ڪري گهران نڪرو ته ڪعبه الله ۾ نماز پڙهي منجهند جي ماني گهر اچي کائي سگهو ٿا. ڪعبه الله ۽ قنبر جڻ ته ڪنهن شهر جا به پاڙا ٿي پيا آهن ۽ انهيءَ ڪمال تي اسان کي سائنس ئي رسايو آهي.

توهين ڄاڻو ٿا ته ماڻهوءَ جو آواز رڳو سڌ پنڌ تائين ئي پهچي سگهي ٿو ۽ ايترو پري بينل ماڻهو به پوريءَ طرح سمجهي نه سگهندو. اوهان جو آواز هاڻي ميگافون يا لائوڊ اسپيڪر وسيلي ميلن تائين چٽو ٻڌي ۽ سمجهي سگهجي ٿو. اوهان جيڪڏهن ريڊيو جو تصور ڪيو، هڪدم پروڙي وٺندؤ ته 200 ميل پري حيدرآباد، 300 ميل پري ڪراچيءَ، 6 هزار ميل پري

ٻي ٻي سِيءَ ۽ 12 هزار ميل پري واشنگٽن ريڊيو تان نشر ٿيندڙ خبرون ۽ احوال اوهان تائين هڪ سيڪنڊ ۾ پهچيو وڃن. سائنس رڳو ايترو نه ڪيو آهي. اهي ته اڄوڪي زماني جون بلڪل عام ۽ معمولي ڳالهيون آهن. آواز سان گڏ ڳالهائيندڙ جي تصوير يا ايئن چئجي ته ان جي هر چرپر هڪ سيڪنڊ اندر اوهان تائين پهچي وڃي ٿي. ٽيليويزن تي اوهان جيڪا شيءِ جيئن آهي ۽ جتي آهي، پلي اوهان کان 30 لک ميل پري ڇنڊ تي پهچندڙ اپولو هجي يا چار ڪروڙ ميل پري مريخ تي لهندڙ وائيڪنگ-ٽو، توهان ان جي هر چرپر ۽ ان وسيلي ٿيندڙ هر مشاهدو پنهنجي گهر جي ٽي وي تي ڏسي سگهو ٿا.

ماڻهوءَ سائنس وسيلي سون، هزارن، لکن ۽ ڪروڙن ميلن جي مفاصلن کي سڌ پنڌ تي به نه، اسان جي گهر جي ڪمري ۾ آڻي بيهاريو آهي.

ڌرتيءَ جو خط استوائي گهيرو لڳ ڀڳ 24 هزار ميل آهي. ملڪن جي وچ ۾ سمنڊ به موجود آهن. توهان ڪٿي به هجو، ڊائل تي اگر گهمايو يا چند بٽنن کي دٻايو، جنهن گهر ۾ ٽيليفون موجود هوندي ۽ ان سان اوهان ڳالهائڻ چاهيندؤ ته سيڪنڊن ۾ ايڏن وڏن مفاصلن کي ڄڻ ته اوهين پنهنجيءَ ڪرسيءَ، ڪوچ، ٽيبل يا ڪٽ تائين آڻي بيهاريو ٿا ۽ جنهن سان ڳالهايو ٿا اهو اوهان کي رڳو نظر نه ٿو اچي باقي ان جا تهڪ يا سڌڪا ته ايئن ٻڌبا جيئن اهو اتي ئي ويٺل هجي.

سائنس انهيءَ ڳالهه جو به حل ڳولي ڪڍيو. ٽيليويزن کي ٽيليفون سان ملائي وڊيوفون ٺاهي اوهان کي تيار ڪري ڏني. وڊيوفون توڻي جو اسان جي شهر ۾ نه پهتي آهي پر ڪيترن ئي

شهرن ۽ ملڪن ۾ عام موجود آهي. بٽڻ دٻايو ته توهان جو گهر بل ماڻهو توهان جي اکين اڳيان ٽيليفون جي ٿي وي جهڙي پردي تي موجود هوندو. توهان ان سان بلڪل ايئن حال احوال ۽ ڳالهيون ٻوليون ڪري سگهو ٿا جڏهن ته هو اوهان جي ڀرسان موجود هجي ۽ اوهان هن جي ڀرسان. هڪ ٻئي کي ڏسندي، ڳالهائيندي، ٻڌندي توهان ڪٿي به ايئن محسوس نه ڪندؤ ته هو ڪو اوهان کان پري هجي يا اوهان هن کان پري هجو، توڻي جو عملي طرح اوهان ٻنهي جي وچ ۾ هزارين ميلن جو مفاصلو هجي.

فوٽواسٽيٽ مشين اوهان جي اکين سامهون روشنيءَ جي چمڪ سان ڪنهن به دستاويز، ڪاغذ يا ڪتاب جي ٻي ڪاپي تيار ڪري ڏيندي، پر اوهان جيڪڏهن ان جي جديد ۽ وڌيڪ ڪارائتي ڌيءَ يعني فيڪس مشين کي پنهنجي وڊيوفون جي ويجهو آڻي رکو ته...

هتي توهان کي هڪڙي ڳالهه ٻڌايان.

توهان ڏٺو هوندو ته ملڪن جي وچ ۾ جڏهن ڪي به ٺاه يا معاهدا ٿيندا آهن، مثال طور تازو ئي پاڪستان جي وزير اعظم جڏهن جپان جي دوري تي وئي ته ان سان سٺ ستر ماڻهو گڏ هئا، ٻه ٽي هوائي جهاز ماڻهن سان ڀرجي وڃي جپان پهتا ۽ اتي ڪن ٺاهن تي صحيحون ٿيون.

پر وڊيوفون ۽ فيڪس جي ميلاپ وسيلي اهو ٿي سگهندو جو جپان جو وزير اعظم پنهنجي ملڪ ۾ پنهنجي آفيس ۾ ويٺو هجي ۽ پاڪستان جو وزير اعظم پنهنجي ملڪ ۾ پنهنجي آفيس ۾ ويٺو هجي، ٻئي هڪ ٻئي کي ڏسندي، ٻڌندي،

ڳالهائيندي ڪنهن ٺاه تي پهچي وڃن، لکيل ٺاه جي پني تي صحيح ڪري فيڪس ۾ وجهو، ان گهڙيءَ ان پني جو نقل ٻئي وزير اعظم تائين پهچي ويندو ۽ اهو ان تي صحيح وجهي سگهندو، وري فيڪس ڪيو ته ٻنهي وٽ ٺاه جا ڪاغذ تيار. اڄ، ڪراچيءَ هلو ۽ فون تي ڪنهن دوست عزيز کي چئو ته نيويارڪ جي وڏي لئبريريءَ ۾ موجود ڪنهن خاص قسم جي ناياب ڪتاب جو نسخو توهان کي پهچائي. هو ان جو هر هڪ پنيو فيڪس ڪندو ويندو ۽ چند متن ۾ اهو ڪتاب اوهان جي هٿن ۾ هوندو.

فارمي ڪڪڙيون اوهان ضرور ڏٺيون هونديون. ڇا توهان کي اها خبر ناهي ته سائنس کي عمل ۾ آڻيندي اهي جنسون هٿرادو نموني تيار ڪيون ويون آهن؟ فارمي ڪڪڙيون نه هجن ته جيڪر ڪروڙين ماڻهو بيدن ۽ ڪڪڙين جي گوشت کان محروم رهجي وڃن. هٿرادو جوڙيل مڇيءَ جي جنسن بابت ڇا توهان نه ٻڌو آهي؟ اهي ڏهاڙي هزارين مڻ گوشت مهيا ڪن ٿيون. ڊگين ۽ مينهن جون هڪڙيون اهي جنسون ٺهيو آهن جن جو ڪم گهڻو گوشت ڏيڻ آهي ۽ ٻيون جنسون وري اهي ٺهيو آهن جن جو بنيادي ڪم ججهو کير ڏيڻ آهي.

اهو هٿرادو جنسون جوڙڻ جو عمل ئي آهي جنهنڪري طبي سائنس انهيءَ اوج تي پهتي آهي جو ماءُ جي پيٽ ۾ پلجندڙ ٻار جو علاج ڪري کيس نسلي ۽ وراثتي بيمارين کان بچائي سگهي. اها سائنس ئي آهي جو پنهنجين مشينن وسيلي تصديق سان ٻڌائي سگهي ته ماءُ جي پيٽ ۾ پلجندڙ ٻار جي جنس ڪهڙي



آهي، ان کي ڪا بيماري آهي يا نه، ۽ جيڪڏهن کيس ڪا بيماري آهي ته ان جو دوائن يا آپريشن وسيلي علاج به ڪري سگهي. اڄ اڪ جي اندرئين پردي، دماغ ۽ دل جي رڳن جو علاج ۽ آپريشن ڪري سگهڻ ممڪن ٿي پيو آهي.

ڪالهه ٿي بي ۽ سلھه کي خطرناڪ مرض سمجهيو ويندو هو ۽ اڄ ان جو علاج جڻڪ ٻاراڻو ڪيل آهي. اڄوڪي سائنسي تحقيق جو ڪمال آهي جو ماما جهڙي موتمار بيماريءَ کي سڄيءَ ڌرتيءَ تي اٽلپ ڪيو ويو آهي ۽ ڪينسر جهڙي مرض جو علاج ممڪن ٿي سگهيو آهي.

اڄ کان لڳ ڀڳ هڪ سؤ سال اڳ سنڌ جي ڏکڻ-اوڀر علائقي ۾، مهامري يعني ڪوئن کان پڪڙجندڙ بيماريءَ ايڏا ته ماڻهو ماري ڇڏيا جو لاش وڌيڪ هئا ۽ ڏوئيندڙ گهٽ، پر اڄ ان بيماريءَ سبب ڪنهن هڪ ماڻهوءَ جو مرڻ رڳو اتفاق ٿي سگهي ٿو.

سڀني کي اها سڌ آهي ته ڪپڙو پهريائين پهريائين ري جي پشم کي وٺي، ڏاڳو ڏاڳو ٺاهي، ان مان رڳو هڪ پوش ٺاهي پهريو ويندو هو، پوءِ ڪپهه سان ايئن ٿيو، آڏاڻو پوءِ جي ايجاد آهي، پر اڄ اوهين چڱيءَ طرح ڄاڻو ٿا ته ڪپڙي جي رڳو وڏين ملين ۾ ڏهاڙي هزارين ميل ڊگهو ڪپڙو اُٿيو وڃي ٿو. سڄيءَ دنيا ۾ لکين دڪان هوندا جيڪي ڪپڙي جي تاڪين سان ستيا پيا آهن. ۽ ڪپڙو به ڪو هڪ قسم جو ٺاهي. ريشم ۽ ڪيمخواب کان ويندي بافتي تائين هزارين قسم آهن. اڄ ڪلهه ته پوليسٽر جو ڏاڳو ۽ نائلون ڪم اچن ٿا ۽ لکين ڊزائون ۽ رنگ وجود ۾ اچي ويا آهن.

مان انهن لکين قسمن جي ڪارخانن مان هر هڪ قسم جو نالو نه ٿي کڻي سگهان، ڇو ته رڳو نالا ڳڻائڻ ۾ ئي ڏينهن لڳي ويندا پر توهين تصور ڪري سگهو ٿا ته ڪپهه پيڇڻ جي ڪارخانن کان ويندي ٿي وي جا پرزا ٺاهيندڙ ڪارخانن تائين، ان چڙيندڙ ڪارخانن کان ويندي ڪارون، ٽرڪون، ريلون، پاڻيءَ جهاڙ، هوائي جهاز ۽ راکيٽ ٺاهيندڙ ڪارخانن تائين، پيٽرول صاف ڪرڻ، گاڏيون کوٽڻ ۽ ڪچو مال صاف ڪرڻ جي ڪارخانن کان ويندي ايتي انرجي اپائيندڙ ڪارخانن تائين، لکين قسمن جا پرزا ٺاهيندڙ ۽ ڪم سرانجام ڏيندڙ ڪارخانا آهن.

- سمنڊن جو لوڻيائو پاڻي صاف ٿي پيئڻ لائق بنجي وڃي ٿو،
- ڏهاڪين ميل ڊگهين ۽ اونھين کاڌين مان، ايتري قدر جو، هيرو هٿ ڪيو وڃي ٿو،
- ڪن مخصوص هنڌن تي ٺهندڙ بجليءَ کي سڄي ملڪ ۾ ورڇيو وڃي ٿو،
- ايتري قدر جو چنڊ ۽ مريخ جي مٿيءَ جو تجزيو به ممڪن ٿي پيو آهي،
- اڏامندڙ خلائي جهاز 6 ڪروڙ ميل پري تائين ريموٽ ڪنٽرول وسيلي ماڻهوءَ جي وس ۾ رهي ٿو،
- پر ان هوندي به، ۽ ٻيو گهڻو ڪجهه هوندي به، اڄ، سائنس جو ذڪر تيستائين اڻپورو آهي جيستائين ڪمپيوٽر جو ذڪر نه ڪيو وڃي.

ڪئليڪيوليٽر ته اوهان سڀني ڏٺو هوندو، ڪروڙن ۽ اربن جا حساب سيڪنڊ ۾ حل ڪريو ڇڏي ۽ حساب به اهڙا جو عام

ماڻهوءَ کي جيڪر مهينا لڳي وڃن. ڪئلكيوليٽر اڄ، سائنس جي دنيا ۾ خسيس ۽ معمولي ايجاد ٿي رهجي ويو آهي. اڄوڪو زمانو ڪمپيوٽر جو زمانو آهي.

ڪمپيوٽر ڇا آهي؟

ڪمپيوٽر هڪ بيحد پيچيده مشين آهي جيڪا ماڻهوءَ جي ذهن جهڙو سوچڻ جو ڪم ڪري ٿي ۽ ان کي ماڻهوءَ جيان ٻي ماڻهوءَ جي پهچ کان مٿاهين سطح تي ڪم ۾ آڻي ٿي. سائنس اڄ صدين، سالن، مهينن ۽ ڏينهن جي ڪمن کي سيڪنڊن ۾ ڪريو ڇڏي.

ڇا ڪو به اهڙو ماڻهو جنهن کي بادشاهه ۽ شهنشاهه جي لقب سان سڏيو ويو هجي، آءٌ بادشاهن ۽ شهنشاهن جي ڳالهه رڳو ان ڪري ڪيان ٿي جو پنهنجي پنهنجي ملڪ ۽ سلطنت ۾ اهي ئي سڀ کان وڌيڪ سڪيا، ستابا ۽ سهولتون مليل شخص هئا، ڇا ڪو اهڙو بادشاهه يا شهنشاهه انسانذات جي سڄيءَ تاريخ دوران، ٻه سؤ سال اڳ تائين ٿي گذريو آهي جنهن انهن سهولتن ۽ نعمتن جو مزو ماڻهو هجي؟

بيون ڳالهيون ڇڏيو. اڇو ته بجليءَ جي ڳالهه ڪيون. توهان چند بٽڻ ڊٻايو ٿا ۽ توهان جو گهر روشن ٿي وڃي ٿو. هڪڙو بٽڻ ڊٻائڻ سان سڄي شهر ۾ روشني ٿي وڃي ٿي، رات جي اوندھ ۾ ٻڌل ڪو به ملڪ هڪ بٽڻ ڊٻائڻ سان ڏينهن جهڙي سوجهري سان چمڪائي سگهجي ٿو.

چئن گرانن جيترو هڪ مشيني ڊيو پنهنجي ڪمري ۾ رکي بٽڻ ڊٻايو. توهان جي ڪمري ۾ ڪيڏي به ساهه بوسائيندڙ رڳهه

هجي، چند سيڪنڊن ۾ فرحتون ڏيندڙ ٽڌڪڙو باغيچو بنجي ويندو. آئيئر ڪنڊيشنر جي ڳالهه پئي ڪريان.

ڪعبة الله ۽ مسجد محمدي جا وسيع پٿر، جتي لکين ماڻهو گڏ ٿي پنهنجي رب جي بندگي ڪن ٿا، ايئر ڪنڊيشنر ڪيا ويا آهن ۽ سج جي ٽٽهڙ اس ۽ ماڻهن جي پيهه سبب ٿيندڙ ٻوسٽ جهڙوڪر موجود ئي ناهي. اتي ته ڏهاڪين چورس ميلن ۾ پڪڙيل ايراضي ڪي به ايئر ڪنڊيشنر ڪري لڱ ساڙيندڙ لوساٽ ڪي تڙي ٻاهر ڪڍيو ويو آهي. اهو وقت پري ناهي جو ساڙيندڙ اُس پيدا ڪندڙ سج اپ ۾ چٽو بيٺو هوندو ۽ ڦوهه اونهاري جي منجهند مهل به اسان جي ڌرتي ٽڌڪڙي گهلندڙ هير سان واسيل هوندي.

هاڻي جي، سياري جي ستيندڙ سيءَ جو ذڪر ڪيون ته ان جو نالو نشان مٽائڻ لاءِ اسان کي پنهنجي ڪمري ۾ رڳو هڪ ننڍڙي هٿر جي گهرج پوندي.

سائنس انهن سڀني نعمتن کي، بجلي، هٿرن، ايئر ڪنڊيشنرن، ٽيليفونن، ٽي وين، ريڊين، فيڪسن کي سُسائي سوڙهو ڪري ننڍڙن ڊٻن ۾ بند ڪري هوائي جهازن، ريل گاڏين، ڪارن ۽ ڪمرن ۾ رکي ڇڏيو آهي.

توهان جتي به هجو، پنهنجي ڪمري ۾، ڪار ۾، هوائي جهاز ۾، پاڻي جهاز ۾ يا راکيٽ ۾، توهان هر گهڙيءَ موسمن کي پنهنجي گهرج آهر بدلائي سگهو ٿا ۽ گهمندي ڦرندي، سير سڀاڻا ڪندي دنيا جي ڪنهن به حصي ۾ موجود گهريل ماڻهن کي اڪين سامهون ڪيڏندي، ڪڏندي، ڪلندي، ڳالهائيندي ٻڌي سگهو ٿا.

هاڻي آءُ جيڪڏهن هڪ اڃا به ٻيءَ ننڍڙي مشين جي ڳالهه  
ڪيان، جنهن کي ٽريڪٽر چئجي ٿو ته اوهان جي اکين آڏو آباد  
ٻنين جون وسيع ايراضيون تري اينديون.  
ڍڳن جي واهر سان هر ڏيڻ، سنوٽ ڪرڻ، پٽر پڇڻ ۽ اهڙا  
ٻيا ڪم ڪيترا ته ڏکيا هئا! سڄو ڏينهن ڪشالو ڪاٽڻ ۽ سخت  
پورهيو ڪرڻ کان پوءِ به هڪ جريب مس مس وڃي نيڪ ٿيندو  
هو!

سائنس هاڻي ٻن ڍڳن جيتري مشين ۾ هزارين ڍڳن جي ڪل  
قوت کي ميٽري گڏ ڪيو آهي. اها مشين هڪ ئي گهڙيءَ چوڏهن  
چوڏهن هر ڏيندي اوڙڪون ٺاهيندي پئي وڃي. وڏن وڏن مٽيءَ  
جي دڙن کي رڳو چند ڪلاڪن ۾ پڇي پوري سڄي ٻنيءَ ۾  
وڇائي ڇڏي ٿي. ڪيترن ئي چورس ميلن ۾ پڪڙيل ايراضيون  
هڪ ئي ڏينهن ۾ سنئون ڪريو ڇڏي.

اهي پاڻ ٺاهيا ويا آهن جو ڪاري ڪلر جون کاڌل يا سِمْ  
جون سيڪيل زمينون به چند سالن ۾ فصل ڏيڻ شروع ڪن  
ٿيون. جديد سائنسي تحقيق جو ئي ڪارنامو آهي جو جتي هڪ  
جريب رڳو چند مڻ ايت ڏيندو هو اتي ساڳيو جريب خزانن ۾  
ايت ڏيڻ لڳو آهي. اري-6 ۽ اري-8 چانور جون جنسون هٿرادو  
طريقن سان جوڙيون ويون آهن. لڳ ڀڳ هر قسم جي فصل  
جون ڪي ئي اهڙيون جنسون تيار ٿي چڪيون آهن جو اهي نه  
هجن ته اڄ ڪروڙين ماڻهو جيڪر پنهنجي کاڌي جون ضرورتون  
پوريون نه ڪري سگهن.

\*\*\*

## سج<sup>14</sup>

اسين ڌرتيءَ جي جنهن گولي تي رهون ٿا، اهو بظاهر ڏاڍو وڏو نظر اچي ٿو، ڇو ته ان کي اسين عام نظر ايندڙ شين جي ڀيٽ ۾ ڏسون ٿا، پر ان کي جيڪڏهن سج ۽ سج-نظام جي ڀيٽ ۾ ڏسون ته اهو رڳو هڪ ننڍڙي گولي جيڏو مس ۽ وري سج کي ڄاتل ڪائنات جي ڀيٽ ۾ ڏسنداسون ته پوءِ سج ڪائنات ۾ ايئن آهي جيئن سمنڊ ڪناري پڪڙيل واريءَ ۾ واريءَ جو ذرڙو. عام طرح اونهاري ۾ رات جو اسان کي اُپ ۾ جيڪو اڇو-پتو (گس، کير-پتو، ڪهڪشان، گئليڪسي) نظر ايندو آهي، اهو حقيقت ۾ 100000 لک (يعني 100,000,000,000) تارن کان به وڌيڪ تارن جو ميڙو آهي. انهن تارن مان هڪ اسان جو سج آهي. جيئن سج کي پنهنجي چوڌاري ڦرندڙ گرهن ۽ اُڳرهن جو ميڙ آهي تيئن ان گس ۾ ڏيکارجنڌڙ لکين ستارن کي به پنهنجو پنهنجو مخصوص ميڙو آهي. ڪائنات اڻڪٽ (لامحدود) آهي پر ان جي جنهن ٽڪري بابت اسين ڪجهه سُڌ بُڌ رکون ٿا، ان ۾ اسان جي گس، کير-پتي (ملڪي-وي) جهڙا ننڍا يا وڏا لکين گس آهن.

اسان جي کير-پتي جي ويڪر جو ڪاٿو انهيءَ مان ڪري سگهجي ٿو ته اسان جي سج کي ويجهي ۾ ويجهي تاري جو مفاصلو 4 روشني سال (روشنيءَ جي هر ڪرڻي جي رفتار هڪ

14. هن ليک جا گڏيل ليکڪ ڊاڪٽر محبت ٻرڙو ۽ رياضت ٻرڙو آهن.

سيڪنڊ ۾ 1 لک 86 هزار 2 سؤ 88 ميل يعني 3 لک ڪلوميٽر آهي. انهيءَ رفتار سان لاڳيتو هڪ سال سفر ڪيو وڃي ته ٽي ڪيل پنڌ کي هڪ روشني-سال جو پنڌ چئبو) آهي ۽ اسان جي گس جي هڪ ڇيڙي تائين جو مفاصلو 100000 روشني سال آهي.

سج جي مٿاڇري تي ڪارا چٽا آهن جن کي سج-چٽا (سج-داغ، سن-اسپاٽ) چئجي ٿو. اهي ڪجهه ڏينهن يا هفتن کان وڌيڪ نه ڏيکاربا آهن. هر يارهين سال سج ۾ سرگرمي وڌي ويندي آهي ۽ سج-چٽا وڌي ويندا آهن. ايئن 1968-1969 ع ۽ 1980 ع ۾ ٿي چڪو آهي ۽ آئنده 1991 ع ۾ ٿيڻو آهي.

اڻکٽ ڪائنات جي ڄاتل وسيع علائقي ۾ ڪروڙين سج آهن، پر هت جنهن سج جو ذڪر ڪريون پيا، اهو ان سج جو ذڪر آهي جنهن کي اسين، ڌرتيءَ جا رهاڪو، هر ڏينهن صبح کان سانجهيءَ تائين پاڻ کان مٿانهون، اپ ۾ چلڪندو، ڇمڪندو، پٽڪندو، پٺت ڪندو ۽ ڏينهن جو سوجھرو پکيڙيندو ڏسندا رهندا آهيون. هيءُ سج هن ڌرتيءَ جو آهي يا اسان جي ڌرتي هن سج جي آهي. انهن لفظن ۾ مقصد جي لحاظ کان ڏند ڪٿائي ۽ سائنسي معنيٰ لکڻ آهي.

اسان وٽ موجود پراڻي، مُدي خارج ۽ ردي سوچ موجب، سج اسان جي ڌرتيءَ جي چوڌاري پئي ڦرندو رهيو آهي، تنهنڪري ئي اها غلط ۽ جاهل سوچ نهي ته ڌرتي ڪائنات جو مرڪز آهي. پر، سائنس ثبوت ڪيو آهي ته اسان جي ڌرتي سج

جي چوڌاري ڦرندڙ نون سيارن<sup>15</sup> (گرهن) مان هڪ ۽ ٽيون نمبر گرھ آهي. ان جو مطلب اهو ٿيو ته سج صبح جو اڀري، سڄو ڏينهن ڌرتيءَ مٿان تري، شام جو لهي ڪنهن اونداهي سمنڊ ۾ ٽٻي هڻي، وري صبح جو ساڳي پاسي نه اڀرندو آهي، پر ڌرتي، جيڪا پنهنجي محور (مرڪز) چوڌاري ڦري ٿي، اها سج جي چوڌاري به ڦرندي رهي ٿي. ڌرتي پنهنجي محور چوڌاري انهيءَ رفتار سان ڦري ٿي جو چوويهن ڪلاڪن (صحيح انگن اکرن موجب 23 ڪلاڪ ۽ 56 منٽ) ۾ هڪ چڪر پورو ٿيو وڃي، ۽ انهيءَ ڪري ئي هر چوويهن ڪلاڪن کان پوءِ منجهند ٿيو پوي. سج ڌرتيءَ تان اسان کي باهه جي ٽالهه جيان نظر اچي ٿو، پر حقيقت ۾ سج باهه جي گولي، ڪينهون يا بال (Ball) جيان آهي ۽ ايڏو وڏو جو عام ذهن ان جو ڪاٿو به نه ٿو ڪري سگهي.

اسين جيڪڏهن هڪ وڏو ڏاڳو (تار) کڻي سج جي هڪ پاسي کان ڇڏائي، نيڪ وچ تائين ٽپائي، بي پاسي پهچون ته هڪ پاسي کان بي پاسي تائين پهچڻ لاءِ اسان کي 8 لک 65 هزار ميل ڊگهي ڏاڳي (تار) جي گهرج پوندي. ٻين لفظن ۾ چئبو ته سج جو قطر (ڊياميٽر) 865000 ميل آهي. جيڪڏهن ڏاڳي (تار) کي اهڙيءَ طرح هڪ پيرو ويڙهيون جيئن جتان ڏاڳو (تار) هلي اتان نيڪ وڃڻ ڏيندو، ڦرندو اچي اتي ئي پهچي، ته ان ڪم لاءِ اسان کي 27 لک 18 هزار 5 سؤ 71 ميل ڊگهي ڏاڳي (تار) جي گهرج پوندي. ٻين لفظن ۾ ايئن چئبو ته سج جو گهرو 2718571 ميل آهي.

15. سيارن جي نئين وصف موجب، هاڻي اٺ سيارا آهن، آخري سيارو 'پلوٽو' کي سيارن جي قطار مان خارج ڪيو ويو آهي. -مرتب



سج ننڍو ان ڪري لڳي ٿو اهو اسان کان گهڻو پري آهي. ڌرتيءَ کان سج تائين پنڌ 9 ڪروڙ 30 لک ميل آهي. ڌرتي ايڏي ته وشال، ويڪري، وسيع آهي جو اسان مان ڪروڙين ماڻهن اڃا تائين ان کي هر ڦير ڦري گهمي نه ڏٺو آهي. ڌرتيءَ جيڏا وڏا، جيڪڏهن تيرهن لک گولا گڏ ڪريون تڏهن وڃي سج جي قد بُت جو گولو ٺهندو يعني سجُ ڌرتيءَ کان تيرهن لک ڀيرا وڏو آهي.

سج ڌرتيءَ کان جيڏو وڏو آهي وزن ۾ وري ايڏو وڌيڪ نه آهي. ڌرتيءَ جي ٺهراءُ وڌيڪ آهي، ڇو ته ڌرتيءَ تي پاڻي، مٽي، پٿر، لوهه وغيره به جام آهن، پر سج گهٽ ٺهرو آهي. اڃا به ائين چئجي ته سج تمام گهڻي داپ هيٺ ٻرندڙ گئسن جي بني آهي. ڌرتيءَ جو وزن لڳ ڀڳ ٽيٽيه لک ٽن آهي ۽ سج ان کان قدر تيرهن لک ڀيرا وڏو هئڻ باوجود وزن ۾ رڳو ٽي لک ڀيرا وڌيڪ آهي يعني سج ڌرتيءَ کان چار ڀيرا ڇڊو، گهٽ گهاٽو آهي. سج جو وزن لڳ ڀڳ هڪ هزار بلين ٽن آهي، جڏهن ته بلين برابر آهي ڏهه لک جي. سج جو مايو (ماس) ڌرتيءَ جي مايي کان 3 لک 30 هزار ڀيرا وڌيڪ آهي.

اسان وٽ سنڌ ۾ سڀ کان وڌيڪ ڪوسو علائقو جيڪب آباد آهي جنهن ۾ وڏي ڇوڙ گرميءَ جو درجو 47 ڊگريون سينٽي گريڊ لکيو ويو آهي. پاڻي هڪ سو ڊگري سينٽي گريڊ تي اُڀرندو آهي. اُڀرندڙ پاڻيءَ جي ڪوساڻ کان ڇهه هزار ڀيرا وڌيڪ ڪوساڻ ته رڳو سج جي مٿاڇري تي هوندي آهي، جڏهن ته سج جي مرڪز ۾ گرميءَ جو درجو لڳ ڀڳ 2 ڪروڙ ڊگريون سينٽي گريڊ آهي.

جنهن سج جي گرمي اسان کي سياري ۾ وڻي ٿي ۽ اونھاري ۾ اسان جا پگهر ڪڍيو رکي، پر فصلن کي بچائي ٿي، اها سج جي خارج ڪيل گرميءَ کان ايترو گهٽ ڪوسي آهي جو ڳاڙهي ۾ ئي نه آهي. جڏهن هيروشيما ۽ ناگاساڪي (جپان جا ٻه شهر) مٿان آمريڪي جنگبازن ايٽم بم ڪيرايو، ته ان وقت انهن مان هر هڪ بم ڦاٽڻ وقت ان علائقي ۾ گرميءَ جو درجو ٻه هزار کان ٽي هزار ڊگريون سينٽي گريڊ تائين پهتو هو جنهن ويجهن ساهوارن (وڻن، جانورن) توڙي بي ساهه شين (پٿرن، جالن) کي رجائي پسم (باق) ڪري، سندن وجود ئي گم ڪري ڇڏيو هو ۽ هڪ وڏو پنيٽ پڙڪو کائي مٽي اٿيو هو، جنهن تي سؤ ميلن تائين هر شيءِ کي چرڪائي ڇڏيو هو. اهڙا ڪروڙين بم به سج جي گرميءَ آڏو ائين آهن جيئن باهه جي بنيءَ اڳيان ميڻ بتي. سج جي مٿاڇري تي جيڪي باهه جا آلا نظر اچن ٿا، انهن مان ڪن جو قد 3 لک ميلن کان به وڏو آهي. سج ۾ اها ايڏي وڏي گرمي ايڏي ڊگهي عرصي (يعني 4 ارب سالن کان برقرار آهي ۽ اڃا به اربين سال هلندي رهندي) کان ڪيئن موجود رهندي پئي اچي؟

اسان وٽ، ڌرتيءَ تي اڄڪلهه ڪيترن ئي قسمن جي موتمار ۽ ڌرتي تباهه ڪندڙ بمن جو ذڪر موجود آهي، جن ۾ هئڊروجن بم، ايٽم بم وغيره شامل آهن. اهڙن هٿيارن کي عام طرح نيوكليائي هٿيار چيو وڃي ٿو ڇو ته اهي نيوكليئر (ايٽمي) شڪتي جي اصولن پٽاندر ٺاهيا وڃن ٿا. سج اهڙن سڀني قسمن جي وڏن ۽ گهڻن بمن جو مجموعو آهي. سج جي گهرائيءَ ۾ هر گهڙيءَ ايٽمي (نيوكليائي) عمل ٿيندا رهن ٿا. سج ۾ سڀ کان

وڌيڪ مقدار هئدروجن ۽ هيليم گئسن جو آهي ۽ اهي گئسون نيوڪليائي عمل وسيلي هڪ ٻئي ۾ تبديل ٿينديون رهن ٿيون. ان نيوڪليائي عمل هلندي جيڪا گرمي نڪري ٿي اها ئي سج کي ايڏو چمڪندڙ ۽ پڙڪندڙ بڻائي ٿي. کاتو اهي ته سج ۾، هر سيڪنڊ ۾، لڳ ڀڳ 56 ڪروڙ ٽن هئدروجن گئس نيوڪليائي پيچ ڊاهه هيٺ اچي ٿي. اها پيچ ڊاهه سج جي مرڪز ۾ ٿيندي آهي. ۽ اتي ئي سڀ کان وڌيڪ گرمي-درجو هوندو آهي. ان گرميءَ جي ڪروڙين پتي به مس مس اچيو ڌرتي تي پهچي، پر اها ئي گرمي ڌرتيءَ تي موجود ساهوارن جي بقا جو هڪ بنيادي ۽ دائمي سبب آهي. جيئن ڌرتي پنهنجي محور (مرڪز) چوڌاري ۽ سج جي چوڌاري ڦرندي رهي ٿي تيئن سج به پنهنجي محور (مرڪز) چوڌاري ۽ کير-پتي (ڪهڪشان، گس) ۾ هڪ مخصوص گولائيءَ ۾ ڦرندو رهي ٿو. ڌرتي پنهنجي محور چوڌاري هڪ چڪر 24 ڪلاڪن ۾ ۽ سج چوڌاري هڪ چڪر 365 ڏينهن ۽ 6 ڪلاڪن (هڪ سال) ۾ پورو ڪري ٿي. جڏهن ته سج پنهنجي محور چوڌاري هڪ چڪر 28 ڏينهن (672 ڪلاڪن) ۾ پورو ڪري ٿو ۽ پنهنجي گس تي ٻارهن ميل في منٽ جي رفتار سان ڪنهن ٻي وڏي نظام چوڦير ڦري رهيو آهي، جيڪو چڪر پورو ڪرڻ لاءِ کيس پنجويهه ڪروڙ سال لڳيو وڃن.

سج ۽ ان جي نون گرهن (سج-نظام) کي جيڪڏهن ڏاڍو پري کان ويهي ڇاپيون، ته ان جو نظارو ڏسڻ وٽان ۽ نيٺ نار هوندو. ائين لڳندو جڻڪ هڪ وڏي ميٽ بتيءَ چوڌاري نو پوپٽ يا هڪ وڏي روشن بال چوڌاري نو ننڍڙا وڏڙا رنگين بال پنهنجيءَ پنهنجيءَ مخصوص گولائيءَ ۾، هڪ ٻي کان وٺيڪا، پنهنجيءَ

پنهنجيءَ مخصوص تيزيءَ سان ڦري رهيا هجن ۽ ساڳي وقت انهن مان هر هڪ پنهنجي محور چوڌاري به مخصوص رفتار سان ڦري رهيو هجي.

جيڪڏهن اسين سج جي مٿاڇري کان، ان جي چوڌاري ڦرندڙ سيارن (گرهن) ڏانهن سفر ڪرڻ شروع ڪريون، ته 3 ڪروڙ 59 لک 80 هزار ميل پنڌ ڪرڻ کان پوءِ اسين عطارد (مرڪيوري)، 6 ڪروڙ 72 لک 40 هزار ميل پنڌ ڪرڻ کان پوءِ زهره (وينس)، نو ڪروڙ اٺٽيهه لک 60 هزار ميل پنڌ ڪرڻ کان پوءِ ڌرتيءَ (ارٿ)، 14 ڪروڙ 16 لک ميل پنڌ ڪرڻ کان پوءِ مريخ (مارس)، 48 ڪروڙ 38 لک ميل پنڌ ڪرڻ کان پوءِ مشتريءَ (جوپيٽر)، 89 ڪروڙ 7 لک ميل پنڌ ڪرڻ کان پوءِ زحل (سيٽرن)، هڪ ارب 78 ڪروڙ 70 لک ميل پنڌ ڪرڻ کان پوءِ يورينس، 2 ارب 79 ڪروڙ 80 لک ميل پنڌ ڪرڻ کان پوءِ نيپچون ۽ 3 ارب 67 ڪروڙ ميل پنڌ ڪرڻ کان پوءِ پلوٽو تي وڃي پهچنداسون.<sup>16</sup> انهيءَ ۾ اڃا به وڌيڪ رنگارنگي ڪجهه گرهن جا اپگرهه (چنڊ) پريو ڇڏين. عطارد ۽ زهره کي ڪو به چنڊ (اپگرهه) ڪونهي، پر ڌرتيءَ کي هڪ چنڊ آهي، جيڪو ڌرتيءَ جي چوڌاري ڦرندو ۽ رات جو چانڊوڪي پکيڙيندو نظر اچي ٿو. مريخ کي به چنڊ، پر مشتريءَ، زحل، يورينس ۽ نيپچون کي اڃا وڌيڪ چنڊ

---

16. سج چوڌاري چڪر دوران عام طرح پلوٽو سڀ کان پراھون ۽ ٻاھريون گرھ آھي، پر 1979ع کان 1999ع تائين (ويھ سال) نيپچون ٻاھريون ۽ پراھون گرھ آھي، ڇو تہ پلوٽو جو گردشِي مدار ڪجھہ اھڙي قسم جو آھي جو ھر ڇھين چڪر کان پوءِ سج کي نيپچون کان ويجهو ٿي ويندو.

آهن ۽ آخر ۾ پلوٽو کي وري هڪ چنڊ<sup>17</sup> آهي. انهن نون گرهن ۾ هڪ گرهه زحل ته سڀ کان وڌيڪ سونهن ۾ سرس ان ڪري آهي جو ان جي چوڌاري رنگين پتن جا چلا ويڙهيل آهن. هونئن به هر گرهه کي پنهنجي سونهن آهي. زهره جڻڪ چانديءَ جو چمڪندڙ گولو آهي، ته ڌرتي وري نيراڻ پڪيڙيندڙ نيٺ-نار ٿڌي، مريخ ڳاڙهو ته نيپچون نيرو وغيره.

عطارد کان پلوٽو تائين، انهيءَ وچ ۾ سوين ننڍڙا وڏا پيٽر تارا، هزارين ننڍا وڏا ڪرندڙ ”تارا“ (شهاب ثاقب) ۽ ٻيا جسم آهن، جن مان ڪڏهن ڪي لاتون ڪندا، ”اماڙي“ جيان پڙڪي پيسر ٿي وڃن ٿا، ته ڪي ”تلوار“ جيان ڏه ڏه راتيون روشن نظر اچن ٿا.

اي ڪاش! انسان ڪڏهن ڏاڍو پراهون وڃي پنهنجي روشن سج ۽ ان جي چوڌاري ڦرندڙ گرهن ۽ انهن جي چوڌاري ڦرندڙ اپگرهن وغيره جو نظارو ڏسي سگهي، بلڪل ايئن جيئن سج-نظام جي ماڊل (نقل) کي ڏسي سگهي ٿو. حقيقي سج-نظام جو دلڪش نظارو سندس روح کي راحت ڏيندو ۽ ريجهائي دائمي فرحتون بخشي ويندو.

(سلسليوار ’سائنسي سوچ‘ پبليڪيشن قنبر، سيپٽمبر 1990ع ۾ ڇپيل)  
(پورو ٿيو.)

17. موجوده وقت، مشتريءَ جا ڄاتل چنڊ 50، زحل جا ڄاتل چنڊ 53، يورينس جا ڄاتل چنڊ 27، نيپچون جا ڄاتل چنڊ 13 ۽ پلوٽو جا ڄاتل چنڊ 5 آهن. -  
مرتب

# سنڌ سلامت

www.sindhslamat.com

سنڌ سلامت جو مشن ۽ مقصد سنڌي ٻوليءَ جي ڊجيٽلائيزيشن ۽ پکيڙ کي وسيع ڪرڻ آهي ۽ پڻ دنيا سان گڏ سندس رفتار سان هلڻ جو سانڃو آهي، ڇو ته تاريخ هميشه انهن قومن جو احترام ڪيو آهي جن پنهنجي علمي سرمائي جي حفاظت ڪئي آهي. سنڌ سلامت پڻ پنهنجي ٻوليءَ جي بقاءَ خاطر سنڌي ٻوليءَ ۾ لکيل قيمتي ۽ ناياب ورثي کي ضايع ٿيڻ کان بچائڻ ۽ ان کي نه رڳو محفوظ رکڻ پر پنهنجي اديبن، ليکڪن، محققن ۽ شاعرن جي علم، هنر ۽ تخليق کي ڊجيٽلائيز ڪندي دنيا جي ڪنڊ ڪڙڇ ۾ موجود سنڌين تائين مفت ۾ آسانيءَ سان پهچائڻ جو عزم ڪيو آهي. اسان جي خواهش هئي ته سنڌي مواد تي مشتمل هڪ اهڙو ڪتاب گهر قائم ڪجي جتي هر موضوع تي مشتمل ڪتاب موجود ملن. ڪتابن کي ڳولڻ ۽ ڊائونلوڊ ڪرڻ آسان هجي ۽ ايندڙ ائيڊ سميت آئي فون يا ونڊوز آپريٽنگ سسٽم سميت هر قسم جي ڊوائيس تي آسانيءَ سان آن لائين پڻ پڙهي سگهجي.

۽ اهو سڀ ”سنڌ سلامت ڪتاب گهر“ ذريعي ئي ممڪن ٿي سگهيو. اميد ته سنڌ سلامت ڪتاب گهر ذريعي سموري دنيا ۾ موجود سنڌي نه صرف پرپور لاپ حاصل ڪندا پر سنڌ سلامت ڪتاب گهر کي وڌيڪ فائديمند بنائڻ لاءِ پنهنجو پورو ساٿ نڀائيندا.

[books.sindhslamat.com](http://books.sindhslamat.com)

سنڌ سلامت ڪتاب گهر جي ايندڙ ائيڊ اپليڪيشن پلي اسٽور جي هن لنڪ تان ڊائونلوڊ ڪريو:

<https://play.google.com/store/apps/details?id=com.sindhslamat.book>



سوال آهي ته، سنڌ جي هن ڪاهوڙي ۽ ڏوٽي، (ڊاڪٽر محبت ٻرڙي) ڪي ڪهڙو ”ڏک“ هو؟ جنهن سبب هن ڪڏهن سمهي سُڪ نه ماڻيو؟ ڇا اهو ڪو انفرادي ڏک هو؟ ڇا هن جو پنڌ پنهنجي ذات لا، هو؟ ڇا هن جا خواب سندس سُڪ لاءِ هئا؟ نه هرگز نه! هو سڄي انسان ذات جي چوڻڪاري لاءِ سوچيندو ۽ لوجيندو هو. هن کي طبقاتي ۽ قومي غلاميءَ ۽ ڦرلٽ کان نفرت هئي، هو سراپا سائنسيت ۽ منطقيت جي مٽيءَ مان گوپيل هو. ان ڪري هن کي عقيدتي پرستي، توهم پرستي، انڌن ويساهه ۽ جهالت جي هر صورت کان آگاهه نفرت هئي. هن کي سائنسيت سان سنڌ جيئرو پيار هو ۽ سنڌ کي هر سائنسيت جي رنگ ۾ ڏسڻ ۽ تبديل ڪرڻ چاهيندو هو. هن جا ليڪچر، لکڻيون، ڪچهريون، پنڌ ۽ جستجو جا محرڪ اهي هئا. پورهيت طبقن سان پيار ڪندڙ، سندن نجات لاءِ ووڙيندڙ سنڌ جو هي سقراط، پاڻ به وڏو فڪري ۽ علمي پورهيت هو. مون هن کي ڪڏهن به واندو، ٽڪل، غير متحرڪ، سماج ۽ ڏاهپ کان لاتعلق ۽ ورڇي ويهن وارو نه ڏٺو. فلسفو، سائنس، سياست، ادب، لغت، اصلاح سازي ۽ آخر ۾ سنڌي ٻولي — اهي سڀ ڊاڪٽر محبت جا موضوع هئا ۽ ڪيئن طئي ڪجي ته هو ڇا جو ماهر هو؟ ۽ هو ته انهن سمورن علمن جو ماهر هو ۽ مٿان وري اهڙو ماڻهو، ڪارڪن به هجي، فقير مناش ڪاهوڙي به هجي، ڇا ته حسين امتزاج هو، هن سنڌ جي ڏاهي فڪري پورهيت ۾!

جامي چانڊيو